

# فسادِ قلب

اور

## اس کا علاج

پروفیسر ڈاکٹر محمد طاہر القادری

[www.MinhajBooks.com](http://www.MinhajBooks.com)

### منہاج القرآن پبلیکیشنز

365- ایم، ماڈل ٹاؤن لاہور، فون: 5168514، 3-5169111

یوسف مارکیٹ، غزنی سٹریٹ، اردو بازار، لاہور، فون: 7237695

[www.Minhaj.org](http://www.Minhaj.org) - [www.Minhaj.biz](http://www.Minhaj.biz)

## جملہ حقوق بحق تحریک منہاج القرآن محفوظ ہیں

نام کتاب : فساد قلب اور اس کا علاج

تصنیف : پروفیسر ڈاکٹر محمد طاہر القادری

تحقیق و تخریج : عبدالجبار قمر

کمپوزنگ : محمد یامین

زیر اہتمام : فریڈملت ریسرچ انسٹیٹیوٹ [www.Research.com.pk](http://www.Research.com.pk)

مطبع : منہاج القرآن پرنٹرز، لاہور

اشاعت اول تا ششم : 8400

اشاعت ہفتم : اپریل 2003ء (1,000)

تعداد : 1,100

قیمت : 90/- روپے



نوٹ: ڈاکٹر محمد طاہر القادری کی تمام تصانیف اور خطبات و لیکچرز کے آڈیو / ویڈیو کیسٹس اور CDs سے حاصل ہونے والی جملہ آمدنی اُن کی طرف سے ہمیشہ کے لئے تحریک منہاج القرآن کے لئے وقف ہے۔  
(ڈائریکٹر منہاج القرآن پبلیکیشنز)

[sales@minhaj.biz](mailto:sales@minhaj.biz)



مَوْلَايَ صَلِّ وَ سَلِّمْ دَائِمًا اَبَدًا  
عَلَى حَبِيبِكَ خَيْرِ الْخَلْقِ كُلِّهِمْ  
مُحَمَّدٌ سَيِّدُ الْكَوْنَيْنِ وَ الثَّقَلَيْنِ  
وَ الْفَرِيقَيْنِ مِنْ عُرْبٍ وَ مِنْ عَجَمٍ

[www.MinhajBooks.com](http://www.MinhajBooks.com)

﴿ صَلَّى اللهُ تَعَالَى عَلَيْهِ وَ عَلَى آلِهِ وَ أَصْحَابِهِ وَ بَارَكَ وَ سَلَّمَ ﴾

حکومت پنجاب کے نوٹیفکیشن نمبر ایس او (پی۔اے) ۱-۴ / ۸۰ پی آئی وی،  
مورخہ ۳۱ جولائی ۱۹۸۴ء؛ حکومت بلوچستان کی چٹھی نمبر ۸۷-۴-۲۰ جنرل و ایم /  
۷۳-۹۷۰، مورخہ ۲۶ دسمبر ۱۹۸۷ء؛ حکومت شمال مغربی سرحدی صوبہ کی چٹھی نمبر  
۲۴۴۱۱-۶۷ این اے / اے ڈی (لاہری) ، مورخہ ۲۰ اگست ۱۹۸۶ء؛ اور حکومت  
آزاد ریاست جموں و کشمیر کی چٹھی نمبر س ت / انتظامیہ ۶۳-۶۱-۸۰ / ۹۲، مورخہ ۲  
جون ۱۹۹۲ء کے تحت ڈاکٹر محمد طاہر القادری کی تصنیف کردہ کتب تمام سکولز اور کالجز کی  
لاہریوں کے لئے منظور شدہ ہیں۔

[www.MinhajBooks.com](http://www.MinhajBooks.com)

صفحہ	عنوانات	نمبر شمار
۹	پس منظر	۱
۱۲	دور حاضر کا المیہ	۲
۱۲	آداب علاج	۳
۱۳	ایک حقیر کوشش	۴
۱۵	اللہ کے لئے سفر	۵
۱۶	اللہ کے لئے جاگنا	۶
	<b>باب اول:</b>	
۱۹	فساد قلب کی مختلف صورتیں اور علاج کا قرآنی منہاج	۷
۲۱	عصر حاضر کا فساد قلب	۸
۲۱	فساد قلب کی دو صورتیں	۹
۲۱	علاج کا قرآنی منہاج	۱۰
۲۳	انسانی شخصیت میں قلب کی اہمیت	۱۱
	<b>باب دوم:</b>	
۲۷	فساد قلب کی پہلی صورت - اللہ تعالیٰ سے تعلق بندگی کا انقطاع اور اس کے اسباب	۱۲
۲۹	تعلق بندگی کٹ جانے کے اسباب	۱۳
۲۹	نفسانیت	۱۴
۲۹	مادیت	۱۵
۴۰	تعلق بندگی کی کمزوری کے تین مرحلے	۱۶
۴۰	پہلا مرحلہ	۱۷
۴۰	دوسرا مرحلہ	۱۸

صفحہ	عنوانات	نمبر شمار
۴۱	تیسرا مرحلہ	۱۹
	<b>باب سوم:</b>	
۴۵	فساد قلب کی پہلی صورت کا علاج --- ☆ صحبت صلحاء ☆ ذکر الہی	۲۰
۴۷	صحبت صلحاء	۲۱
۴۸	قرآنی منہاج اور صحبت صلحاء	۲۲
۴۹	صحبت بنائے صحابیت بنی	۲۳
۵۰	صحابیت -- شرف و امتیاز کا نقطہ کمال	۲۴
۵۲	پانی سے پہلے پیاس کی ضرورت	۲۵
۵۳	سلسلہ شب بیداری کی غرض و غایت	۲۶
۵۳	ترکیہ کیا ہے؟	۲۷
۵۵	ترکیہ سے قبل تلاوت آیات کی حکمت	۲۸
۵۶	صحبتوں کا احیاء --- وقت کی اولین ضرورت	۲۹
۵۸	صحبتیں --- فیضان نبوت کے سلسلے	۳۰
۶۰	ہم کس قدر ناشکرے میں	۳۱
۶۰	ذکر الہی	۳۲
۶۳	کیفیات حضور و سرور	۳۳
۶۶	اللہ والوں کی پہچان	۳۴
۶۷	ایک ایمان افروز واقعہ	۳۵
۶۷	کیفیات ذکر سے محرومی --- حقیقت حال	۳۶
۶۸	کیفیات و مشاہدات راہ سلوک کی نورانی گروہیں	۳۷
۶۹	یہ جلوہ کہیں حسین تر ہے	۳۸

صفحہ	عنوانات	نمبر شمار
۷۰	ایک خوبصورت تمثیل	۳۹
۷۰	مولانا رومؒ کا بیان کردہ واقعہ	۴۰
	<b>باب چہارم:</b>	
۷۵	فسادِ قلب کی دوسری صورت۔ حضورؐ سے تعلقِ غلامی کا انقطاع اور اس کے اسباب	۴۱
۷۸	حضورؐ سے تعلقِ غلامی کے انقطاع کے اسباب	۴۲
۸۰	فتنہ اولیٰ۔۔۔ عقل پرستی	۴۳
۸۰	فکر انسانی کی خطرناک لغزش	۴۴
۸۳	فتنہ ثانیہ۔۔۔ خود ساختہ تصور رسالت پر اصرار	۴۵
۸۳	فتنہ کی حقیقت	۴۶
۸۳	حقیقت اور تھی کچھ	۴۷
۸۵	حضورِ اکرمؐ کی ذاتی فضیلت	۴۸
۸۸	حضورؐ کی منصبی فضیلت	۴۹
۹۱	قرآن اور رسالت مآب ﷺ۔۔۔۔۔ اصولی بحث	۵۰
۹۴	تطبیق کیسے ہو؟	۵۱
۹۶	جزئیت پرستی کا فتنہ	۵۲
۹۸	ایمان کی حلاوت عشقِ رسول ﷺ سے مشروط ہے	۵۳
۹۹	مبغین کی خطرناک لغزش	۵۴
۱۰۱	محبت کے بغیر عمل سے پیدا ہونے والا تقویٰ ثمر بے ذائقہ ہے	۵۵
۱۰۱	آغازِ فتنہ	۵۶
۱۰۳	بمصطفےٰ برسانِ خویش	۵۷

صفحہ	عنوانات	نمبر شمار
	<b>باب پنجم:</b>	
۱۰۷	فساد قلب کی دوسری صورت کا علاج۔ طریق زہد یا طریق عشق	۵۸
۱۰۹	طریق زہد	۵۹
۱۰۹	طریق زہد اور طریق عشق کا فرق	۶۰
۱۱۱	اقبال کے نزدیک طریق عشق کی رسائی	۶۱
۱۱۲	مولانا روم کا واقعہ	۶۲
۱۱۴	راہ انابت اور راہ اجابت میں فرق	۶۳
۱۱۶	توجہ طلب نکتہ	۶۴
۱۱۶	طریق زہد اور طریق عشق کو سمجھنے کے لئے ایک عقلی مثال	۶۵
۱۱۸	صحابہ کرامؓ کا طرز عمل	۶۶
۱۱۹	صحابہ کرامؓ کے اوصاف کی قرآنی ترتیب	۶۷
۱۲۳	صحابہ کرام اور تابعین کے معمولات اور طریق عشق	۶۸
۱۲۴	ہجر رسولؐ میں خاتون کے اشعار پر حضرت فاروق اعظمؓ کا بیمار ہونا	۶۹
۱۲۵	حضرت بلالؓ اور شہر محبوب چھوڑنے کا قصد	۷۰
۱۲۶	حضرت عثمانؓ کا عمل	۷۱
۱۲۶	سیدنا صدیق اکبرؓ اور محبت رسولؐ	۷۲
۱۲۷	اسوہ صدیقیؓ اور طریق عشق	۷۳
۱۲۷	حضرت علیؓ اور ادب رسالتؐ	۷۴
۱۲۹	قصہ مختصر	۷۵







اخلاقی اقدار کے زوال، روحانی انحطاط، آداب حیات کے اضمحلال اور مختلف شعبہ ہائے زندگی میں اسلامی فکر و نظر میں فقدان کے باعث طبیعتوں پر خواہشات اور مادیت کی یلغار کے باعث ہمارے قلب و روح بیمار ہو گئے ہیں۔ آج واقعاً جسمانی بیماریوں کی تعداد اتنی نہیں جتنی روحانی مریضوں کی ہے۔ روحانی بیماریوں کا یہ عالم ہے کہ خال خال ہی کوئی انسان ان سے محفوظ ہوگا۔ پھر اس پر مزید یہ کہ ہر شخص ہزار ہا روحانی بیماریوں کا شکار ہے اور ہر روحانی روگ خونِ سرطان کی طرح انسان کو اپنی لپیٹ میں لیے ہوئے ہے۔ چنانچہ جب صورت حال یہ ہو کہ روحانی بیماریاں خوفناک حد تک وبائی شکل اختیار کر کے پورے کے پورے جسمت کو مکمل طور پر اپنی لپیٹ میں لے چکی ہوں تو بیماریوں کی کثرت اور بیماریوں کی سنگینی کے تناسب سے ان کے ازالے کی کوششیں بھی ہمہ جہت و ہمہ گیر ہونی چاہئیں اور ان کی طوفانی یلغار کا مقابلہ بھی مستقل بنیادوں پر مہماتی انداز میں کیا جانا چاہیے، لیکن افسوس کا مقام ہے کہ جسمانی بیماریوں کے ازالہ و علاج کے لیے جتنے ہسپتال اور شفاخانے قائم ہیں اور قائم کیے جا رہے ہیں اور ان کے ازالے کے لیے ہر سطح پر جو منصوبہ بندیاں ہو رہی ہیں ان کے مقابلے میں روحانی بیماریوں کے علاج کے لیے شفاخانے اور مراکز نہ ہونے کے برابر ہیں اور اس سمت میں کسی جانب سے کوئی مثبت عملی قدم بھی نہیں اٹھایا جا رہا۔ اس پر مزید یہ کہ جن مراکز سے قلب و روح کی ان بیماریوں کا علاج میسر آتا تھا وہیں سے (الامشاء اللہ) روحانی بیماریوں کے جراثیم جسمت میں پھیل رہے ہیں۔

## دورِ حاضر کا المیہ

آج کے مصروف ترین مادی دور میں اولاً تو کسی کو فرصت ہی نہیں کہ ان بیماریوں کی طرف توجہ کرے اور ان کی ہلاکت آفرینیوں کو محسوس کر سکے۔ ثانیاً اگر کوئی اس جانب متوجہ ہو کر ان سے نجات و چھٹکارا چاہتا ہے تو اس کا المیہ یہ ہے کہ قحط الرجال کے اس دور میں اسے کوئی معالج میسر نہیں آتا، کوئی مسیحا نہیں ملتا جو اسے اس روگ سے نجات دلا دے۔ ثالثاً جن خوش نصیبوں کے اندر قلب و روح کی حقیقی رونقوں کے لٹ جانے کا احساس پیدا ہو بھی جاتا ہے تو وہ آدہ علاج ہونے کے باوجود تساہل اور عدم احتیاط کے باعث علاج سے کما حقہ فائدہ نہیں اٹھا پاتے۔

## آدابِ علاج

علاج روحانی ہو یا جسمانی اس کے اپنے کچھ آداب اور تقاضے ہوتے ہیں۔ علاج اگر معالج کی ہدایت کے مطابق اور اس کی زیر نگرانی کیا جائے، نسخہ باقاعدہ اور بلا ناغہ استعمال کیا جائے تبھی اس سے بہتری کی توقع کی جاسکتی ہے لیکن اگر مسیحا کے پاس جانے میں تساہل برتا جائے، معالج کی تجویز اور تاکید و ہدایت کے مطابق دوا نہ لی جائے، دورانِ علاج معالج کو دوا کے اثرات سے آگاہ نہ کیا جائے، غرضیکہ تساہل سے کام لیتے ہوئے علاج کو اپنی صوابدید اور مرضی پر ڈھال لیا جائے تو اندریں حالات علاج کی اثر انگیزی کی کیا ضمانت باقی رہ جاتی ہے بلکہ اس غیر ذمہ دار طرز عمل کا نتیجہ بیماری میں اضافے کی صورت میں نکلتا ہے۔ جس کی ذمہ داری کسی بھی صورت میں نہ معالج پر ڈالی جاسکتی ہے اور نہ دوا پر۔ حقیقت یہ ہے کہ جسمانی بیماریاں اتنی گہری، پیچیدہ اور مہلک نہیں ہوتیں جس قدر قلب و روح کی بیماریاں غارنگر ایمان و انسانیت ہوتی ہیں۔

## ایک حقیر کو شش

یہ محض خالق کائنات کا فضل عظیم اور بے پایاں عنایت واحسان ہے کہ اس نے ہم جیسے ناکارہ بندوں کو اپنے بندوں کی روحانی بیماریوں کے علاج کے لیے یہ چھوٹا سا شفا خانہ (ادارہ منہاج القرآن) قائم کرنے کی توفیق عطا فرمائی ہے جس کا مقصد وحید لوگوں کی اخلاقی، روحانی، تنظیمی تربیت اور اصلاح احوال قلب و روح کے لیے جدوجہد اور کاوش کرنا ہے۔ اس توفیق پر ہم نہایت عاجزی و انکساری کے ساتھ اللہ کے حضور سراپا تشکر و امتنان ہیں اور ہر قدم پر اس کی بارگاہ عالیہ سے توفیق اور فضل و عنایت کے طلب گار ہیں۔ منہاج القرآن ایک ایسا شفا خانہ ہے جہاں پر تربیتی نشستوں کا انعقاد کر کے روحانی بیماریوں کا علاج کیا جاتا ہے۔ مگر علاج سے مکمل استفادہ کے لیے ضروری ہے کہ شرکت بلا ناغہ، باقاعدہ اور مسلسل ہو کیونکہ ہمارے قلبی احوال اس حد تک بگڑ چکے ہیں، روحیں اس قدر بیمار ہو چکی ہیں اور باطن پر زنگ کی تہیں روز بروز اتنی دبیز ہوتی جا رہی ہیں کہ محض کبھی کبھار حاضری سے یہ زنگ نہیں اتر سکتے، یہ سیاہیاں نہیں دھل سکتیں، یہ آلائشیں دور نہیں ہو سکتیں۔ اگر ہمیں آئینہ دل کو شفاف کرنا ہے، قلب و باطن کو نور ایمان سے منور کرنا اور احوال حیات کو روحانی انقلاب کی مہک سے معمور کرنا ہے تو مسلسل حاضری ناگزیر ہے۔ یاد رکھیے! آپ کو کسی فرد واحد اور اسکی حاضری کو اپنے لیے اس طرح حرز جاں بنالینا چاہیے کہ کبھی میری موجودگی یا عدم موجودگی کے بارے میں دریافت کرنے کی نوبت نہ آنے پائے کیونکہ آپ کو علاج مجھ سے نہیں ملنا بلکہ وہاں سے ملنا ہے جہاں سے مجھے ملتا ہے۔ یعنی حضور ﷺ کی ذات گرامی ہی ہم سب کی معالج ہے اور اس علاج میں برکت دینے والی، ذات صرف اللہ رب العزت کی ہے۔ اسی کی ذات پر بھروسہ اور توکل کریں۔

آج کا دور جیسا کہ پہلے بیان کیا گیا روحانی بیماریوں کا دور ہے اور ان بیماریوں کو قائم رکھنے کے لیے خارج سے شیطان اور داخلی طور پر نفس امارہ ہمہ وقت مصروف کاوش ہیں۔ ان

صحبتوں اور مجلسوں کا مقصد ان اندرونی اور بیرونی دشمنوں کی کوششوں کو ناکام بنانا ہے شیطان اور نفس امارہ کو اس قدر مضحل اور لاغر و کمزور کر دینا ہے کہ وہ ہماری متاع ایمان اور دولت قلب و روح پر ہاتھ صاف کرنے کے قابل ہی نہ رہیں۔ چند روحانی تربیتی نشستوں کی مسلسل حاضری کے بعد جب آپ اپنی نفسی کیفیات کا جائزہ لیں گے تو آپ کا دل گواہی دے گا کہ روحانی امراض کی جڑیں کٹ رہی ہیں، قلبی فساد اور باطنی اضطراب و انتشار راہ پر آگندگی دور ہو رہی ہے، روح دھل رہی ہے، آئینہ قلب صاف ہو رہا ہے، باطن کی تاریکیاں چھٹ رہی ہیں، ضمیر کے بوجھ ہلکے ہو رہے ہیں، خیالات میں پاکیزگی، نظروں میں طہارت، فکر میں صلابت اور قول میں ثقاہت پیدا ہو رہی ہے، دل و دماغ بیدار ہو رہے ہیں۔ خودی و خودداری شخصیت کے اندر فعلیت کے ساتھ جلوہ گر ہے۔ گویا پوری شخصیت میں ایک انقلاب آ رہا ہے۔

دل بیدار فاروقی ، دل بیدار کراری

مس آدم کے حق میں کیسا ہے دل کی بیداری

لیکن یہ بھی یاد رکھیں کہ اگر اس علاج کو اپنی مرضی کے مطابق جاری رکھا، باقاعدگی کے ساتھ شرکت کی ہدایات پر عمل نہ کیا گیا تو ان روحانی مجلسوں کے حقیقی فوائد و ثمرات حاصل نہ ہو سکیں گے۔ ان روحانی مجالس کے ذریعے محبت الہی کا جو پودا لگایا ہے اس کی نشوونما فیضان نبوت اور اولیاء و صلحاء امت کی توجہات سے ہوگی لیکن اسے سیراب ہم نے اپنے صدق و اخلاص اور حاضری میں دوام اور استمرار سے کرنا ہوگا۔ اس پودے کو لگنے والے پھول محبت الہی کی مہک ہر طرف بکھیر دیں گے۔ خوشبوؤں سے بے بہرہ سماعتیں اس مہک سے زندہ ہو جائیں گی کیونکہ اس مہک کا مقصد و حید صرف اصلاح نفس اور تزکیہ باطن ہے اگر ہم صدق و اخلاص کے ساتھ اس مرکز مہر و وفا سے وابستگی و پیوستگی رکھیں گے تو حضور ﷺ کی رحمتوں کے سمندر اور اولیاء و صلحاء امت کے فیضان سے سیراب ہونے والے اس شجر سایہ دار سے اپنا اپنا حصہ ضرور پاتے رہیں گے۔

پیوستہ رہ شجر سے امید بہا رکھ

انشاء اللہ یہاں سے ہر ایک کو بقدر ظرف اور حصہ طلب، فیضان نبوت کی خیرات ملتی رہے گی اور ایسا کیوں نہ ہو کہ اس مرکز کی نسبت حضور ﷺ کے نعلین پاک سے ہے یہ کام صرف اور صرف رضائے الہی کے لیے شروع ہوا ہے اور میرا ایمان ہے کہ جس کام کی اساس خدا اور رسول ﷺ کی محبت و اطاعت، رضائے الہی کی طلب ہو، جو شجر طیبہ فقط محبت الہی کے پھولوں کی مہک سے مشام جاں کو معطر کرنے کے لیے لگایا گیا ہو اس کا برگ و بار لانا بدیہی و لازمی ہے۔ اگر احساس و شعور اور قلبی کیفیات زندہ ہوں تو یہ روحانی مجالس آپ کے لیے بارگاہ خداوندی میں قرب و قبولیت کا سامان بہم پہنچاتی رہیں گی۔

### اللہ کے لیے سفر

اللہ کے بندوں سے ملنے کی نیت سے سفر کرنا اور سفر کر کے اللہ کے ذکر میں شریک ہونا مقبول عبادتیں ہیں۔ اگر اخلاص نیت سے یہ سفر کیا جائے تو راستے ہی میں قبولیت سفر کی نوید سنا دی جاتی ہے۔ آقائے دو جہاں ﷺ نے فرمایا:

”جب کوئی بندہ کسی بندے سے ملنے کے لیے سفر کرتا ہے تو ایک فرشتہ اس کے راستے میں بٹھا دیا جاتا ہے جو اس سے سوال کرتا ہے کہ کہاں جا رہے ہو وہ جواب دیتا ہے فلاں شخص کے پاس جا رہا ہوں وہ فرشتہ سوال کرتا ہے کیوں جا رہے ہو وہ کہتا ہے فقط اللہ کے لیے جا رہا ہوں۔ فرشتہ اس سے کہتا ہے کہ اے اللہ کے بندے! جان لے کہ میں اللہ کا بھیجا ہوا فرشتہ ہوں اور اس لیے آیا ہوں کہ تجھے یہ بشارت سنا دوں کہ جس طرح تو نے اللہ کے لیے اس کے بندے سے محبت کی ہے اسی طرح اللہ نے تجھے اپنا محبوب بنا لیا ہے۔“

مذکورہ بالا حدیث نبوی سے اللہ کی وہ بے پایاں اور بے کراں کرم باریاں آشکار ہوتی ہیں جن کی بناء پر بندہ اللہ کی محبت کی اس منزل کو پالیتا ہے کہ خود اسے درجہ محبوبیت حاصل ہو جاتا ہے۔

## اللہ کے لیے جاگنا

جب بندہ اللہ کے ذکر کی حلاوتوں سے سرور جاں حاصل کرنے کے لیے اپنی نیند قربان کرتا ہے تو گویا رسول اکرم ﷺ کی وہ سنت زندہ کرتا ہے جو نشانِ محبوبیت ہے۔ حضور نبی اکرم ﷺ اللہ کی محبت میں راتوں کو اٹھ اٹھ کر اتنی عبادت کیا کرتے تھے کہ آپ ﷺ کے پاؤں مبارک سوج جایا کرتے تھے۔ جس کا ذکر اللہ تعالیٰ نے قرآن مجید میں یوں ارشاد فرمایا:

يَايُهَا الْمُزْمَلُ ۝ فَمِ اللَّيْلِ إِلَّا  
 قَلِيلاً ۝ نِصْفَهُ أَوْ انْقُصُ مِنْهُ  
 قَلِيلاً ۝ أَوْزُدْ عَلَيْهِ وَرَتِّلِ  
 الْقُرْآنَ تَرْتِيلاً ۝

(المزمل، ۷۳: ۱-۴)

بھی کم یا اس سے کچھ زیادہ اور قرآن کو ٹھہر  
 ٹھہر کر (وقوف، اعراب تمام کیفیات،  
 مفہوم و معنی کے ساتھ جس طرح آپ کا  
 معمول ہے) پڑھتے رہیے ۝

قرآن حکیم نے اللہ کے بندوں کی صفات گنوائیں تو فرمایا:

وَالَّذِينَ يَبِيتُونَ لِرَبِّهِمْ سُجَّدًا  
 وَقِيَامًا ۝

(الفرقان، ۲۵: ۶۴) ۝ ہیں

اور اگر وہ پہلوؤں کے بل سو بھی جائیں تو ان کے دل ذکر الہی میں لگن رہتے ہیں۔

الذِّينَ يَذْكُرُونَ اللَّهَ قِيَامًا  
وَقُعُودًا وَعَلَىٰ جُنُوبِهِمْ  
وَيَتَفَكَّرُونَ فِي خَلْقِ السَّمَوَاتِ  
وَالْأَرْضِ رَبَّنَا مَا خَلَقْتَ هَذَا  
بِاطِلًا سُبْحَانَكَ فَقِنَا عَذَابَ  
النَّارِ

یہ وہ لوگ ہیں جو (سراپا نیاز بن کر)  
کھڑے اور (سراپا ادب بن کر) بیٹھے اور  
(حجر میں تڑپتے ہوئے) اپنی کروٹوں پر  
(بھی) اللہ کو یاد کرتے ہیں اور آسمانوں  
اور زمین کی تخلیق (میں) کارفرما، اس کی  
عظمت اور حسن کے جلووں میں فکر کرتے

رہتے ہیں (پھر اس کی معرفت میں لذت  
(آل عمران، ۳: ۱۹۱))

آشنا ہو کر پکار اٹھتے ہیں) اے ہمارے  
رب! تو نے یہ (سب کچھ) بے حکمت اور  
بے تدبیر نہیں بنایا تو (سب کوتاہیوں اور  
مجبوریوں سے) پاک ہے ہمیں دوزخ کے

عذاب سے بچالے ○

گویا اگر جاگ جائے تو اِخْلَاصِ نِيْتِ کے ساتھ صرف اللہ کے لیے اور اگر سویا جائے  
تو بھی صرف حضور ﷺ کی سنت سمجھتے ہوئے۔ ایسا جاگنا مقدر کا جاگنا بن جاتا ہے اور ایسا  
سونا ”سونا“ بن جاتا ہے۔ یہ سونا قبر کی یاد بھی دلائے گا۔ اس بیداری کا مقصد زندگی کے  
اصل مقصد کا شعور قلب و دماغ میں راسخ کر دینا ہے کہ مقصود حقیقی نہ اس جہاں کی راحتیں ہیں  
نہ دار آخرت میں باغات بہشت، مقصود صرف اور صرف آقا و مولا کی رضا ہے اور یہ رضا اسکی  
خاطر جاگے اور تکالیف اٹھائے بغیر نہیں ملتی۔



## باب اول



[www.MinhajBooks.com](http://www.MinhajBooks.com)

## عصر حاضر کا فساد قلب

اگرچہ فساد قلب اپنی مختلف توجیہات اور پہلوؤں (Dimension) کے اعتبار سے متنوع کیفیات کا حامل ہوتا ہے لیکن آج کے دور کا فساد قلب اور فتنہ قلب جو ہمارے دلوں کو شکار کر چکا ہے اور جس کے اندر ہم اتنے گھر چکے ہیں کہ ہمیں صفائے قلب کے متاع گراں بہا کے لٹ جانے کا احساس و شعور باقی نہیں رہا یہ ہے کہ:

”ہمارا تعلق بندگی اللہ سے اور تعلق غلامی حضور ﷺ سے صورتاً معلوم مگر معنماً اور حقیقتاً معدوم ہو چکا ہے۔“

آج ہمارے اندر تمام خرابیاں، فتنے اور ہلاکتیں اسی سبب سے جنم لے رہی ہیں۔ آج ہمارے دل اس حقیقت کی گواہی دیتے ہیں کہ اللہ سے تعلق بندگی کٹ چکا ہے۔ آج ہم سے نہ حق بندگی ادا ہو رہا ہے اور نہ ہی اس کی ہمیں واقعتاً پروا رہی ہے۔ اسی طرح حضور نبی کریم ﷺ کے ساتھ ہمارا تعلق غلامی عملاً منقطع یا کمزور پڑ چکا ہے۔ ہم حضور ﷺ کی اطاعت و اتباع کا نام تو بہت لیتے ہیں، آپ ﷺ کے عشق و محبت کے دعوے تو بہت کرتے ہیں لیکن ہمیں ان نسبتوں کا خیال اور لحاظ نہیں رہا۔ قصہ مختصر دور حاضر کا فساد قلب انہیں دو المیوں پر مشتمل ہے۔

## فساد قلب کی دو صورتیں

- ۱۔ اللہ تعالیٰ سے تعلق بندگی کا کٹ جانا یا کمزور ہو جانا۔
- ۲۔ حضور ﷺ سے تعلق غلامی کا عملاً اور واقعتاً معدوم ہو جانا۔

## علاج کا قرآنی منہاج

روحانی امراض کی تشخیص، اسباب کی معرفت اور طریق علاج کے باب میں اس مرکز کا بنیادی اصول اور طریقہ قرآنی منہاج ہے۔ قرآنی منہاج سے ہماری مراد مسیحائی کا وہ انداز

جو قرآن نے طے کیا ہے، ہم اس سلوک، طریق اور منہاج کی بات کرتے ہیں جو قرآن نے ہم پر آشکار کیا ہے۔ ہم ہر امر کی حقیقت جاننے کے لیے سند قرآن حکیم سے لیتے ہیں لیکن اس سند کے لینے میں غلطی کا امکان رہ نہیں کیا جاسکتا۔ چنانچہ اس سند کی تصدیق اور غلطی کا امکان ختم کرنے کے لیے ہم حضور ﷺ کی سنت سے رہنمائی حاصل کرتے ہیں اور اس طریق تحقیق (Process Of Research) کو ہر پہلو سے مکمل کرنے کے بعد اپنے اس قائم شدہ نظریہ (Hypothesis) کی صحت کی مزید تائید و توثیق ہم حضور اکرم ﷺ کی امت کے اولیاء، آئمہ کرام، اسلاف و اکابر اور صلحاء و اتقیاء سے حاصل کرتے ہیں تاکہ ناقص انسانی علم و عقل، فہم و ادراک اور طریق عمل کی کوئی کجی ہماری تحقیق میں نہ در آئے۔ قرآن و سنت کی مزید تائید اولیاء و صلحاء اور بزرگان دین کے عمل سے حاصل کرنا اس آیت کا امتثال ہے جس میں ہم اولاً اللہ سے درخواست گزار ہوتے ہیں:

إِهْدِنَا الصِّرَاطَ الْمُسْتَقِيمَ ۝  
ہمیں سیدھا راستہ دکھا ۝  
(الفاتحہ، ۱: ۵)

جب قرآن و سنت کی شکل میں صراط مستقیم ہمارے سامنے رکھ دی جاتی ہے تو ہم اس صراط مستقیم کو اللہ کے منشاء کے مطابق من کل الوجوه سمجھنے کے لیے عرض پرداز ہوتے ہیں۔

صِرَاطَ الَّذِينَ أَنْعَمْتَ عَلَيْهِمْ ۝  
ان لوگوں کا راستہ جن پر تو نے انعام فرمایا ۝  
(الفاتحہ، ۱: ۶)

گویا تمام دینی و روحانی امور کے باب میں ہماری تحقیق اور عمل تین بنیادوں پر مشتمل ہے:

۱۔ سند قرآن حکیم سے۔

۲۔ تصدیق سنت نبوی علی صاحبہا الصلوٰۃ والسلام سے

۳۔ تائید اولیاء اور بزرگان دین سے۔

المیہ یہ ہوا کہ لوگوں نے اس قرآنی منہاج کے ٹکڑے کر دیئے۔ کسی نے فقط قرآن کو لے لیا اور محض اپنی عقل کی قوتوں سے مراد قرآن تک رسائی کی کوشش میں ٹھوکریں کھائیں کسی نے محض حدیث کو لے لیا اور قرآن کو چھوڑ دیا۔ ہم تمام راستوں کو ایک جگہ جمع کرنا چاہتے ہیں۔ تاکہ قرآنی منہاج بحال ہو جائے اور دنیا منہاج القرآن پر گامزن ہو جائے۔

### انسانی شخصیت میں قلب کی اہمیت

انسانی شخصیت کے اندر دل وہ حاکم قوت ہے جو پوری شخصیت پر ہمہ وقت اپنی مرضی مسلط کرتا ہے۔ اس امر میں چنداں شبہ نہیں کہ یہ عقل و فکر کی قوتوں پر بھی غالب ہے۔ شخصیت کے مختلف اطوار اور رویوں کے خطوط قلبی احوال ہی متعین کرتے ہیں۔ اعضائے حاسہ اپنی حقیقت کل کے اعتبار سے اسی وقت کامل کہلاتے ہیں جب دل ان کا تحقق (Realisation) کرتا ہے اور اگر دل ان صفات عالیہ سے محروم اور خالی ہو جائے تو اعضائے حاسہ کو بھی درجہ کاملیت حاصل نہیں ہوتا۔ اس حقیقت کی تصدیق قرآن حکیم نے اس انداز میں کی ہے۔

خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةٌ  
ہے اور ان کی آنکھوں پر پردہ (پڑ گیا) ہے  
اور ان کے لیے سخت عذاب ہے ۰

(البقرہ، ۲: ۷)

گویا جب دلوں پر مہر لگ گئیں ان کے اندر سے قوت سماعت، بصیرت سلب کر لی گئی تو حقیقتاً کل کے اعتبار سے کان بہرے ہو گئے اور آنکھوں پر تاریک پردے پڑ گئے اور اب ان کی یہ کیفیت ہو گئی کہ:

صُمْ بِكُمْ عُمِّي فَهَمْ لَا يَرُجَعُونَ ۝ یہ بہرے، گونگے، اندھے ہیں پس وہ (راہ

البرقہ ۱۸:۲) راست کی طرف) نہیں لوٹیں گے ۝

جب وہ حقیقت کو دیکھ نہیں سکتے اسے سن نہیں سکتے تو ناممکن ہے کہ وہ اس کو بیان کر سکیں اور یہ انتہائی بدبختی کی کیفیت ہے۔ اسی حقیقت کی تائید ایک اور مقام پر قرآن حکیم نے یوں بیان کی ہے کہ:

فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبَ الَّتِي فِي الصُّدُورِ ۝

بات یہ ہے کہ آنکھیں اندھی ہوتیں بلکہ دل جو سینوں میں ہیں (وہ) اندھے ہوتے ہیں (جو نہ حق کو سمجھتے ہیں نہ قبول کرتے

الحج، ۲۲: ۲۶) ہیں) ۝

یعنی بظاہر جو آنکھیں بینا نظر آنے کے باوجود حق کو دیکھنے، اس کا شعور پانے اور اس کے تقاضوں کو پورا کرنے سے قاصر ہیں اور ان پر نابینا کا گمان ہونے لگتا ہے وہ عضوی و مادی اعتبار سے نابینا نہیں لیکن جوہری اعتبار سے بالکل اندھی ہو چکی ہیں کیونکہ سینوں میں دھڑکنے والے دل اندھے ہو جاتے ہیں جس سے جوہری اعتبار سے آنکھوں پر بھی اندھا ہو جانے کا حکم لگایا جاتا ہے۔

جب دل کی اہمیت کا یہ عالم ہے کہ اگر بگڑ جائے تو جیتے جاگتے اعضاء کے افعال کو تحقیق (Perfect Realisation) سے محروم کر دیتا ہے، تو یقیناً اگر یہ درست ہو تو انسان کے تمام اعضاء کے احوال کو حسن فعل کے اعتبار سے ان کے نقطہ کمال تک پہنچا دینے کی قوت (Potential) بھی اس کے اندر موجود ہے۔ اس قرآنی حقیقت کی تصدیق آقائے دو جہاں صلی اللہ علیہ وسلم نے یوں فرمائی ہے:

أَلَا إِنَّ فِي الْجَسَدِ مُضْعَةً إِذَا صَلَحَتْ، صَلَحَ الْجَسَدُ كُلُّهُ وَإِذَا خَرَدَار! بے شک جسم میں ایک گوشت کا لوتھڑا ہے، جب وہ درست ہو جائے تو

فَسَدَتْ ، فَسَدَ الْجَسَدُ كُلُّهُ إِلَّا  
وَهِيَ الْقَلْبُ - تمام جسم درست ہو جاتا ہے اور جب اس  
میں فساد واقع ہو جائے تو سارا جسم فساد زدہ

ہو جاتا ہے اور خبردار رہو یہ دل ہے۔

۱- صحیح مسلم، ۲۲- کتاب المساقان، ۲۰- باب اخذ الحلال وترك الشبهات، ۳: ۱۲۲۰، رقم حدیث: ۱۰۷

۲- صحیح البخاری، ۲- کتاب الایمان، ۳۷- باب فصل من استبرأ کدینہ، ۱: ۲۸، رقم حدیث: ۵۲

۳- سنن ابن ماجہ، ۳۶- کتاب المغن، ۱۴- باب الوقوف عند الشبهات، ۲: ۱۳۱۸، رقم حدیث: ۳۹، ۸۳

گویا جب فرد کے قلبی احوال درست ہوں گے تو اس کی شخصیت لائق تحسین ہوگی اگر

قلب لالچ، حرص، تکبر و نخوت اور ہوس سے پاک اور جذبات خیر و احسان سے مملوء ہو سکے تو وہ

اعضاء کے افعال کے خطوط مدارج کمال کی طرف متعین کرے گا اور شخصیت انسان مرتضیٰ کے

مرتبے پر فائز ہوگی جس سے اجتماع یعنی معاشرہ میں خیرات و حسنات کی بہار آئے گی اور اگر

قلب فساد کا شکار ہوگا، تمام رذائل نفس اسکے جوہر آئینہ پر پردے ڈال دیں گے تو شخصیت تباہ

ہو کر رہ جائے گی، وہ احسن تقویم کی بلندیوں سے گر کر اسفل سافلین کے قعر ندلت میں غرق

ہوگا اور پھر چھوت کی بیماری کی طرح فساد قلب کے یہ جراثیم دیگر افراد معاشرہ تک منتقل ہو کر فساد

قلب اور فساد شخصیت کی حدیں عبور کر کے فساد فی الارض کا سبب بن جائیں گے۔

آج تک اولیائے کرام و صلحائے امت نے فساد قلب و نظر کے علاج میں جو

کاوشیں کیں کوئی صاحب علم ان سے بے خبر نہیں۔ تصوف اور روحانیت کا قرآن و سنت سے

ماخوذ پورا نظام فساد قلب کے علاج اور انسانی عظمتوں کے تحقق کے لیے وجود میں آیا اور یہ نظام

فساد قلب کے باب میں سند قرآن اور تصدیق سنت کی بناء پر قائم ہونے والے نظریہ فساد قلب

کی زندہ اور عملی دلیل ہے۔

## باب دوم

فسادِ قلب کی پہلی صورت :  
 اللہ تعالیٰ سے تعلق بندگی کا  
 انقطاع اور اسکے اسباب

www.MinhajBooks.com

آج فسادِ قلب کا سب سے بڑا سبب شیطان اور نفس کا وہ ہلاکت آفریں حملہ نفسانیت و مادیت ہے۔ آج ہماری متاعِ ایمان لٹ چکی ہے مگر ہم مطمئن اور پرسکون سکرانِ غفلت میں مدہوش ہیں۔ آج ضرورت ہے کہ ہم اپنے من میں جھانکیں، ہمارا ضمیر پکارے گا کہ غلام تو بکا ہوا ہوتا ہے، جب وہ غلامی کا پٹہ گلے میں ڈال لے تو حقِ غلامی اس وقت ادا ہوتا ہے جب وہ اپنے نفس، جان و مال اور عزت و آبرو پر ہر شے کا اختیار اپنے آقا کو دے دے اور جب اختیار کلی آقا کو دے دیا تو پھر اپنا کوئی اختیار نہیں رہتا پھر وہ رلائے یا ہنسائے، کھلائے یا بھوکا رکھے، عزت دے یا ذلت، آرام دے یا تکلیف، صحت دے یا بیماری وہ آقا اور مالک ہے۔ غلام کو تو کہیں حاشیہ خیال میں بھی شکایت نہ ابھرنے دینی چاہیے۔ آج ہم اس تناظر میں خود کو جانچیں اور وزن کریں، اپنے فکر و عمل اور رویہ حیات کا جائزہ لیں تو شرمندگی کے ساتھ ہمیں اس حقیقت کا اعتراف کرنا پڑتا ہے کہ ہم اللہ کی بندگی اور غلامی کا ایسا دعویٰ کرتے ہیں جس کی ہم اپنے قول و فعل سے ہر وقت تردید کرتے ہیں۔

## تعلق بندگی کے انقطاع کے اسباب

اللہ تعالیٰ سے بندگی کٹ جانے کے دو بڑے اسباب ہیں:

۱۔ نفسانیت

۲۔ مادیت

یہ دونوں اسباب باہم متمسک ہیں۔ آج ایک طرف اللہ کی غلامی اور اس کے تقاضے اور دوسری طرف دنیا کی کششوں اور رعنائیوں کی طرف کھینچی چلی جانے والی نفس کی خواہش۔ آج مقابلہ ہے اللہ کی محبت اور دنیا کی محبت کا، اللہ کی اطاعت میں اور نفس کی اطاعت میں، اللہ کی غلامی میں اور نفس کی غلامی میں۔ ہمیں جانچنا اور پرکھا جا رہا ہے کہ ہم کس طرف جاتے ہیں۔ ہم پر کس کی محبت، اطاعت اور غلامی کی گرفت مضبوط ہے اور ہم کس کے بندے ہیں۔ ہم نے اس معرکہ محبت میں شکست کھائی، ہم پر نفس کی چاہتیں غالب آگئیں، ہم اللہ کی



محبت کے مقابلے میں نفس کی محبت میں بہہ گئے۔ اس کا کہا مانا اور خود کو اس کی غلامی میں جکڑ دیا۔ ہم اللہ کی بندگی کا دعویٰ کرتے رہے اور نفس امارہ کی عملاً غلامی کر کے اس دعویٰ کی عملاً تردید کرتے رہے۔ اللہ سے تعلق کے تقاضے دب گئے۔ ہم نفس کے سامنے جھکتے چلے گئے حتیٰ کہ حقیقت میں نفس کے بندے بن گئے، اسے اپنا الہ بنا لیا اور محض صورتاً اللہ کے بندے بنے رہے۔ نفس انسانی کی اس کیفیت کا نقشہ قرآن حکیم نے یوں کھینچا ہے۔

أَرَأَيْتَ مَنِ اتَّخَذَ إِلَهَهُ هَوَاهُ  
أَفَأَنْتَ تَكُونُ عَلَيْهِ وَكِيلًا  
(الفرقان، ۲۵، ۲۳)

(اے رسول ﷺ آپ ان کفار کے متعلق غمگین نہ ہوں) کیا آپ نے اس شخص کو دیکھا جس نے اپنی خواہشات کو اپنا معبود بنا لیا تو کیا آپ اس کے ذمہ دار ہو سکتے ہیں۔ (آپ ان کو حق پر لانے کے لیے بے تاب اور وہ حق سے گریزاں جو آپ کی بات ہی نہ سنے نہ سمجھے وہ ایمان کیا لائے گا۔) ○

جس نے اللہ کے احکام کے مقابلے میں اپنے نفس، اس کے مرغوبات اور خواہشات کو ترجیح دی، جس نے اللہ کی محبت، اس کے ذکر اور اس کی مخلوق کی خدمت سے منہ موڑ کر دنیا کی لذتوں کو اپنایا، نفس کی اکساہٹوں پر عمل کیا، اس نے اپنی خواہش کو وہ مقام دے دیا جو اللہ کا حق تھا۔ اسلام اگر ترک دنیا نہیں تو غرق دنیا بھی نہیں۔ اسلام کا تقاضا یہ ہے کہ تم جو بھی کرو، دنیا کے جو امور بھی سرانجام دو تمہیں اللہ نہیں بھولنا چاہیے۔ اس کی محبت ہمہ وقت تم پر غالب رہے اور تم اس کے عشق کے نشے میں سرشار رہو تو تمہارا ہر عمل اطاعت محبوب بنتا چلا جائے گا۔ دنیا تمہارے لیے ممنوع نہیں بلکہ فرمایا:

لوگوں کیلئے ان خواہشات کی محبت  
(خوب) آراستہ کردی گئی ہے (جن  
میں) عورتیں اور اولاد اور سونے اور  
چاندی کے جمع کئے ہوئے خزانے اور  
نشان کئے ہوئے گھوڑے اور مویشی اور  
کھیتی (شامل ہیں) یہ (سب) دنیوی  
زندگی کا سامان ہے اور اللہ کے پاس بہتر

زُيِّنَ لِلنَّاسِ حُبُّ الشَّهَوَاتِ  
مِنَ النِّسَاءِ وَالْبَنِينَ وَالْقَنَاطِيرِ  
الْمُقَنْطَرَةِ مِنَ الذَّهَبِ وَالْفِضَّةِ  
وَالْخَيْلِ الْمُسَوَّمَةِ وَالْأَنْعَامِ  
وَالْحَرِثِ ۗ ذَٰلِكَ مَتَاعُ  
الْحَيَاةِ الدُّنْيَا ۗ وَاللَّهُ عِنْدَهُ  
حُسْنُ الْمَاٰبِ ۝

(آل عمران، ۱۴:۳) ٹھکانہ ہے۔ ۝

نفس کی رغبتیں، جاہ و جلال، عزت، شہرت اور منصب کی خواہشات اور محبتیں اللہ نے  
صرف تمہیں آزمانے کے لیے تمہارے اندر رکھ دی ہیں۔ تمہیں یہ سب کچھ دے کر وہ آزمانا چاہتا  
ہے تم یہ سب کچھ پا کر بھی اللہ کو یاد رکھتے ہو، اس کی محبت اپنے دل میں بسائے رکھتے ہو یا اسے  
بھول جاتے ہو؟ جس طرح ہماری صحت اور بیماری، حرارت اور برودت، تاریکی اور روشنی اسی  
لیے پیدا کی گئی ہے۔ تاکہ موازنہ ہو، ہر شے کی قدر معلوم ہو اسی طرح بندے کے سامنے شہوات  
نفس، جاہ و جلال اور شہرت و منصب کی کششیں بھی رکھ دی گئی ہیں اور اللہ کی محبت اور اس کے  
تقاضے بھی رکھ دیئے گئے ہیں تاکہ غلامی کا دعویٰ کرنے والے کو عمل کی کسوٹی پر پرکھا جائے کہ وہ کتنا  
خدا کا ہے اور کتنا ماسوا کا، اس کا دل کس کی محبت سے لبریز ہے اور وہ کس کی خاطر کسے چھوڑ سکتا  
ہے!

یہاں یہ نکتہ قابل غور ہے کہ انسان کو نکاح کا حکم دیا گیا اور اس کا مقصد یہ بیان کیا۔

هُوَ الَّذِي خَلَقَكُمْ مِنْ نَفْسٍ  
وَاحِدَةٍ وَجَعَلَ مِنْهَا زَوْجَهَا

اور وہی (اللہ) ہے جس نے تم کو ایک جان  
سے پیدا فرمایا اور اسی میں سے اس کا

لَيْسُ كُنَّ إِلَيْهَا - جوڑا بنایا تاکہ وہ اس سے سکون حاصل کرے۔ (الاعراف، ۷: ۱۸۹)

گویا مرد کے لیے عورت میں اور عورت کے لیے مرد میں رغبت، سکون، مودت اور محبت رکھ دی اور ساتھ ہی فرمادیا۔

آلَا بَدِ كُرِ اللَّهُ تَطْمَئِنُّ الْقُلُوبُ ط  
جان لو کہ اللہ ہی کے ذکر سے دلوں کو  
(الرعد، ۱۳: ۲۸) اطمینان نصیب ہوتا ہے۔

اگر اس سکون میں مست ہو گئے تو یہ سکون ماند پڑ جائے گا۔ ایک طرف وہ محبت ہے جس کا منبع و محور زوجیت ہے اور ایک طرف وہ محبت ہے جس کا منبع و محور عبدیت ہے، ایک طرف نسبت زوج ہے دوسری طرف نسبت آقا ہے۔ ایک طرف نسبت نفس ہے اور دوسری طرف نسبت روح ہے۔ اب دیکھنا یہ ہے کہ کونسی نسبت غالب رہتی ہے۔ اگر نسبت الہی غالب رہی تو بندگی کا دعویٰ سچا ہے اور اگر نسبت زوجیت غالب آگئی تو غلامی کا دعویٰ محض دعویٰ ہے جس کی تردید تمہارا اپنا عمل کر رہا ہے۔ گویا دین کا مقصد یہ ہے کہ رشتہ زوجیت اور اسکے تقاضوں کو قائم رکھتے ہوئے اللہ کی محبت کی کیفیات کو قلب و روح پر غالب رکھا جائے۔

غلبہ محبت الہی کے اس نکتہ کی وضاحت اس حدیث سے بھی ہوتی ہے کہ ایک دن رسول کریم ﷺ یا محبوب حقیقی میں مستغرق تھیکہ اس عالم میں ام المؤمنین حضرت عائشہ نے آپؐ کو اپنی طرف متوجہ کیا تو آپ نے پوچھا:

من انت ؟ تو کون ہے؟

حضرت عائشہ حیران و ششدرہ گئیں، ذرا سنبھل کر عرض کیا۔

انا عائشۃ میں عائشہ ہوں

ارشاد ہوا

من عائشۃ عائشہ کون ہے؟

حضرت عائشہؓ دوبارہ گھبرا گئیں پھر سنبھل کر عرض کیا۔

انا بنت ابی بکر  
میں ابو بکر کی بیٹی  
ارشاد ہوا

من ابی بکر؟  
ابو بکر کون؟



حضرت عائشہؓ نے عرض کیا  
ابن ابی قحافہ  
ارشاد ہوا

من ابی قحافہ؟  
ابو قحافہ کون؟

(بحوالہ: معرفت الہیہ از مولانا شاہ عبدالغنی پھول پوری ص: ۲۹۱)

حضرت عائشہ رضی اللہ عنہا واپس لوٹ آئیں۔

بعض عرفاء نے اس سے آگے ایک سوال اور نقل کیا ہے کہ حضرت عائشہ رضی اللہ عنہا کے دل میں آیا کہ یہ موقع ہے کہ حضورؐ سے پوچھ لیا جائے۔

مَنْ أَنْتَ يَا رَسُولَ اللَّهِ؟  
آپ کون ہیں یا رسول اللہ ﷺ؟

آپ نے کیا جواب دیا، بقول حضرت پیر مہر علی شاہ صاحب:

چپ کر مہر علی اتھے جائیں بولن دی

حقیقت یہ ہے کہ جب محبت جو بن پر ہو تو صرف محبوب حقیقی کی پہچان باقی رہ جاتی

ہے۔ باقی سب پہچانیں بھول جاتی ہیں۔

حضور ﷺ نے یا محبوب میں استغراق کی کیفیت کو یوں بیان فرمایا:

میرے اور میرے مولا کے درمیان جو تعلق  
ملک مَعِ اللّٰهِ وَقْتُ لَا يَسْعُنِي فِيهِ  
ہے اس میں کوئی گھڑی ایسی بھی آتی ہے کہ  
مُقَرَّبٌ وَلَا نَبِيٌّ  
جس میں نہ کوئی مقرب فرشتہ دم مار سکتا ہے  
مُرْسَلٌ -

(مرقاة المفاتيح: ۱، ۵۷)

یہ اصولی حقیقت ہے کہ جو بھی نعمت اللہ نے اپنے پیارے نبی ﷺ کو عطا کی ہے۔  
اس نعمت کا کچھ نہ کچھ حصہ آپ کی امت کے ہر شخص کو اس کے حسب حال عطا کیا ہے جب یہ  
آیت نازل ہوئی۔

اللہ اور اسکے فرشتے رسول پر رحمت بھیجتے  
انَّ اللّٰهَ وَمَلَائِكَتَهُ يُصَلُّونَ عَلَيَّ  
ہیں اے ایمان والو! تم بھی ان پر درود بھیجا  
النَّبِيِّ يَا أَيُّهَا الَّذِينَ آمَنُوا صَلُّوا  
کرو اور خوب سلام بھیجا کرو (یعنی جان  
عَلَيْهِ وَسَلِّمُوا تَسْلِيمًا  
بوجھ کر عبادت کے طور پر درود و سلام بھیجا  
(الاحزاب، ۳۳: ۵۶)

○ (کرو)

حضرت انسؓ فرماتے ہیں کہ صحابہ رضی اللہ عنہم میں سے حضرت ابو بکر صدیقؓ نے عرض  
کیا یا رسول اللہ! اللہ نے آپ کو جو بھی نعمت دی اس میں سے ہمیں حصہ ملا، کیا اس نعمت میں سے  
بھی ہمیں حصہ ملے گا؟

اس سوال کا جواب اللہ نے اپنے محبوب ﷺ کی طرف سے دیا۔

هُوَ الَّذِي يُصَلِّيْ عَلَيَّكُمْ  
وہی تو ہے جو اپنی رحمت بھیجتا ہے اور اسکے  
وَمَلَائِكَتُهُ لِيُخْرِجَكُمْ مِّنَ  
فرشتے بھی (دعائے مغفرت کرتے ہیں  
الظُّلُمَاتِ إِلَى النُّوْرِ وَكَانَ  
تا کہ اللہ تعالیٰ تم کو تاریکیوں سے نور کی  
بِالْمُؤْمِنِينَ رَاحِمًا ○  
طرف لے آئے (ایمان کے بعد عالم

انوار میں تم کو رواں دواں لے  
(الاحزاب، ۳۳: ۴۳)

جائے تاکہ کسی ایک مقام میں ٹھہر جانے سے بھی ظلمت نہ آئے) اور اللہ مومنوں پر (آخرت میں بھی) بہت رحم فرمانے والا ہے (وہ ان کے گناہ بخشے گا انہیں بلند مقام

عطا فرمائے گا۔ O

جب یہ حضور ﷺ کا خاصہ ہے کہ آپ کو ملنے والی ہر نعمت سے آپ کے امتی بھی حصہ پاتے ہیں تو مسلمانوں کو یہ یقین نہانخانہ قلب میں جاگزیں کر لینا چاہیے کہ اگر وہ دنیاوی محبتوں پر اللہ کی محبت کو غالب کر لیں تو انہیں استغراقِ محبوب کی ان کیفیتوں سے کسی نہ کسی درجے میں ضرور حصہ ملے گا جو حضور ﷺ پر طاری ہوتی رہیں۔ انہیں وہ حلاوت، چاشنی اور کیف و سرور نصیب ہوگا کہ تمام دنیوی حلاوتیں اس کے سامنے مغلوب ہو جائیں گی۔ گویا کار جہاں اور اسکی دلخوازیاں انسان کے سامنے اس لیے آراستہ و پیراستہ کر دی گئیں کہ اسے آزمایا جائے۔ آیا وہ نسبتِ خالق، اور محبتِ خالق کو مضبوط و استوار کر کے غالب کرتا ہے یا نسبتِ مخلوق کو مضبوط و استوار کرتا اور اس کی محبتِ خالق کے مقابلے میں اپنے اوپر غالب کر لیتا ہے۔ اس حقیقت کو اس آیت کریمہ میں واضح کر دیا گیا ہے۔

الَّذِي خَلَقَ الْمَوْتَ وَالْحَيَاةَ  
لِيَبْلُوَكُمْ أَيُّكُمْ أَحْسَنُ عَمَلًا  
وَهُوَ الْعَزِيزُ الْعَفُورُ O

وہی ہے جس نے موت و زندگی کو پیدا کیا تاکہ تمہاری آزمائش کرے کہ تم میں سے کون (تصورِ صالح کے ساتھ) اچھے کام کرتا ہے اور وہی بڑا غالب والا ہے (اس کی پکڑ سے کوئی نہیں نکل سکتا، اپنی

(الملک، ۶۷: ۲)

بادشاہی میں اپنے سے ڈرنے والے کو  
شرمندہ نہیں کرتا اور) بڑا بخشنے والا

ہے۔

یعنی کون ہے جو اپنے عمل کو درجہ حسن سے ہمکنار کرتا ہے کون ہے جس کا عمل اس درجہ پر پہنچ جائے کہ اللہ کی نظر میں حسین ہو جائے۔ عبادت اور یاد اللہ کے حوالے سے عمل کا حسن اور درجہ احسان وہ ہے جس کی وضاحت خود حضور ﷺ نے فرمائی:

أَنْ تَعْبُدَ اللَّهَ كَأَنَّكَ تَرَاهُ ، فَإِنْ  
لَمْ تَكُنْ تَرَاهُ ، فَإِنَّهُ يَرَاكَ ۝  
یہ کہ تو اللہ کی عبادت کرے گویا تو اسے دیکھ  
رہا ہے اور اگر تو اسے نہ دیکھ سکے تو (کم  
از کم) یہ کہ وہ تجھے دیکھ رہا ہے۔

۱۔ صحیح البخاری، ۲۔ کتاب الایمان، ۳۶: باب سوال جبریل النبی عن الایمان والسلام والاحسان و علم  
السنن، ۱: ۲۷، رقم حدیث: ۵۰

۲۔ صحیح مسلم، ۱۔ کتاب الایمان، ۱۔ باب بیان الایمان والاسلام والاحسان.....، ۱: ۳، رقم حدیث: ۱

۳۔ سنن ابی داؤد، کتاب السنن، باب فی القدر، ۴: ۲۲۳، رقم حدیث: ۳۶۹۵

۴۔ سنن الترمذی، ۴۱۔ کتاب الایمان، ۴۔ باب ماجاء فی وصف جبریل النبی ﷺ الایمان والاسلام، ۵:  
۶، رقم حدیث: ۲۶۱۰۔

۵۔ سنن ابن ماجہ، المقدمہ، ۹۔ باب فی الایمان، ۱: ۲۵، ۲۳، رقم حدیث: ۶۳، ۶۴

عبادات میں احسن عمل یہی ہے۔ انسان کے سامنے دونوں راستے رکھ دیئے گئے گویا  
اسے کہہ دیا گیا اے میرے بندے! جتنی تکلیف تو مال کمانے اور دنیوی محبتوں کے تقاضے  
پورے کرنے میں اٹھاتا ہے۔ دیکھنا یہ ہے کہ آیا اتنی تکلیف اور مشقت تو میری خاطر میری محبت  
کے تقاضے پورے کرنے کے لیے بھی اٹھاتا ہے۔

انسان کی شادی ہوتی ہے تو دلہن کو خوش رکھنے کے لیے لاکھ جتن کرنا ہے۔ گھر چلانے

کی خاطر پیسہ کمانے میں مشقت اور تکلیف برداشت کرتا ہے۔ اولاد ہوتی ہے تو اس کی تعلیم و تربیت اور مستقبل کی فکر میں لگ جاتا ہے۔ ہر طرح کی کوششیں کرتا ہے۔ جھوٹ سچ بولتا ہے، ذلتیں برداشت کرتا ہے۔ اگر دوکاندار ہے تو منافع کی فکر میں ہر لمحہ گزارتا ہے۔ اسے نقصان کا خوف رہتا ہے مگر یہ انسان کی بے بصیرتی ہے کہ سب کچھ دینے والے کو بھول کر دی ہوئی چیزوں میں کھو جاتا ہے، اللہ کی محبت کو فراموش کر کے اپنی کم ظرفی کے باعث دنیا کی ادنیٰ اور فانی چیزوں پر فحاشت کر لیتا ہے۔ قرآن حکیم نے تہدیداً آمیز انداز میں انسان کے سامنے خالق کی محبت کے تقاضے اور کوئی رکھ دی ہے ارشاد ہوتا ہے:

قُلْ إِنْ كَانَ آبَاؤُكُمْ وَأَبْنَاؤُكُمْ  
وَأَخْوَانُكُمْ وَأَزْوَاجُكُمْ  
وَعَشِيرَتُكُمْ وَأَمْوَالٌ اقْتَرَفْتُمُوهَا  
وَتِجَارَةٌ تَخْشَوْنَ كَسَادَهَا  
وَمَسْكِنٌ تَرْضَوْنَهَا أَحَبَّ إِلَيْكُمْ  
مِنَ اللَّهِ وَرَسُولِهِ وَجِهَادٍ فِي سَبِيلِهِ  
فَتَرَبَّصُوا حَتَّى يَأْتِيَ اللَّهُ بِأَمْرِهِ  
وَاللَّهُ لَا يَهْدِي الْقَوْمَ الْفَاسِقِينَ ۝  
(التوبہ، ۹: ۲۴)

آپ فرما دیں گے اگر تمہارے باپ  
(دادا) اور تمہارے بیٹے (بیٹیاں) اور  
تمہارے بھائی (بہنیں) اور تمہاری  
بیویاں اور تمہارے (دیگر) رشتہ دار اور  
تمہارے اموال جو تم نے (محنت سے)  
کمائے اور تجارت و کاروبار جسکے نقصان  
سے تم ڈرتے رہتے ہو اور وہ مکانات  
جنہیں تم پسند کرتے ہو تمہارے نزدیک  
اللہ اور اسکے رسول اور اسکی راہ میں جہاد

سے زیادہ محبوب ہیں تو پھر انتظار کرو  
یہاں تک کہ اللہ اپنا حکم (عذاب) لے آئے  
اور اللہ نافرمان لوگوں کو ہدایت نہیں فرماتا ○

اگر یہ رشتے ناطے، یہ مال اور تجارتیں جن کے لیے تم ہر وقت فکر مند رہتے ہو تمہیں  
اللہ اور اسکے رسول سے زیادہ پیارے ہیں تو جان رکھو کہ تم قلباً فاسق ہو۔ تمہارے دل اللہ کی



نافرمانی میں مبتلا ہیں۔ یہاں مبلغین اور احمیائے دین کی جدوجہد کرنے والوں کیلئے لمحہ فکریہ ہے۔ یہ آیت ہر مبلغ کو بھڑبھڑا کر کہہ رہی ہے کہ تمہیں اپنے مال تجارت اور اپنی دکان سے اتنی محبت ہے کہ اگر کوئی گاہک دکان پہ آ کر گالیاں بھی دے جائے تو تم دکان چھوڑ کر گھر نہیں بیٹھ جاتے، تم نے کبھی یہ نہیں کہا کہ اس میں ذلت ہے اس لیے میں دکان میں نہیں جاتا بلکہ ضرورت کا دباؤ اور مال کی محبت ہر ذلت و رسوائی برداشت کرنے کے بعد بھی تمہیں دکان پر جمائے رکھتی ہے۔ مگر افسوس کہ دنیوی ضروریات کے دباؤ نے تیرے لیے نفس کی ذلت و اہانت کو قابل برداشت بنا دیا لیکن اللہ کی رضا کو شاید تو نے ضرورت ہی نہ سمجھا اور اگر سمجھا بھی تو اتنی شدید ضرورت نہ سمجھا کہ اس کا دباؤ تجھے دین کی خاطر صعوبتیں، مصائب اور ذلتیں برداشت کرنے کے قابل بنا دیتا۔ اب ترازو تیرے سامنے ہے۔ اپنے آپ کو تول لے کہ تو نے تبلیغ دین کا دعویٰ کیا لیکن دین کی خاطر تکلیف اور اذیت اٹھانے کے لیے تیرا نفس تیار نہ ہوا۔ کوئی تلخ بات، کوئی پھتی، کوئی طنز کسی طرف سے آیا تو تو تکبر نفس کا اسیر ہو کر مصلحتوں کی وادی میں جا بسا پھر تو نے یا تو تبلیغ دین چھوڑ دی یا پھر یہ ظلم کیا کہ دین کے وہ معنی اور مرادیں بیان کرنے لگا جو محض لوگوں کو خوش کرنے کے لیے تھیں۔ اگر تو اللہ کی خاطر یہ سب کچھ برداشت کرتا تو اگرچہ زندگی عسرت و مصیبت میں اور طعن و تشنیع کے تیرے سہتے گزر جاتی لیکن آخرت میں تیری جدوجہد اس طرح ثمر آور ہوتی کہ:

پہنچ کے در پہ ترے کتنے معتبر ٹھہرے

اگرچہ راہ میں ہوئیں جگ ہنسائیاں کیا کیا

اگر ہم کبھی اپنے گریبان میں جھانک کر اپنے ضمیر سے یہ سوال کریں کہ آیا میں اللہ سے تعلق بندگی کو قائم رکھنے اور اللہ کو منانے کے لیے دنیا کی خاطر اٹھائی جانے والی تکالیف کا دسواں حصہ تکلیف بھی اٹھا رہا ہوں؟ تو جواب نفی میں ہوگا، اس لیے کہ اللہ کی محبت کے تقاضے پورے کرنے میں ہمیں مفاد عاجلہ نظر نہیں آتا۔ اللہ نے زندگی کے ہر شعبے اور ہر گوشے میں

انسان کا امتحان رکھ دیا ہے۔ ہر جگہ خالق کی محبت اور مخلوق کی محبت کا ٹکراؤ ہو رہا ہے۔ آج ہم شادیوں پر لاکھوں روپے صرف کر دیتے ہیں، صرف اس لیے کہ سسرال والے ناراض نہ ہوں اچھا گھر لگ جائے، لوگ تعریف کریں، بیٹی سکھی رہے لیکن جب اللہ کے نام پر دینے کا وقت آتا ہے تو دنیا کی محبت اور اللہ کی محبت کا ٹکراؤ ہونے لگتا ہے۔ یہاں موازنہ ہوتا ہے کہ بندے کے دل میں دنیا کی محبت کے مقابلے میں اللہ کی محبت کس درجے میں ہے۔ یہاں بندہ گننے لگ جاتا ہے جو پہلے دیا وہ بھی نظر میں رکھتا ہے۔ یہ انسان کی جہالت ہے کہ جس نے سب کچھ دیا اور پھر مانگ بھی رہا ہے تو اس طرح:

وَاقْرَضُوا اللَّهَ قَرْضًا حَسَنًا  
يُضَعْفُ لَهُمْ وَلَهُمْ أَجْرٌ كَرِيمٌ ۝

اور وہ جو اللہ کو نیک (نیقیت اور خلوص سے) قرض دیتے ہیں (یعنی اللہ کی راہ میں)

خوشدلی سے خرچ کرتے ہیں) ان کو دو گنا (صلہ) دیا جائے گا اور (اس کے علاوہ)

ان کے لیے بڑا باعزت اجر ہے ۝

قرآن مجید میں دوسرے مقام پر اللہ تعالیٰ نے اس قرض کے لوٹانے میں سات سو گنا یا اس سے بھی زیادہ کا وعدہ کیا ہے۔

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلَ فِي كُلِّ سُنبُلَةٍ مِائَةٌ حَبَّةٌ وَاللَّهُ يُضَعِفُ لِمَنْ يَشَاءُ وَاللَّهُ وَاسِعٌ عَلِيمٌ ۝

جو لوگ اللہ کی راہ میں اپنے مال خرچ کرتے ہیں انکی مثال (اس) دانے کی سی ہے جس سے سات بالیاں اگیں (اور پھر) ہر بالی سے سو دانے ہوں (یعنی سات سو گنا اجر پاتے ہیں) اور اللہ جس کے لئے چاہتا ہے

(اس سے بھی) اضافہ فرما دیتا ہے اور اللہ بڑی وسعت والا خوب جاننے والا ہے۔ ۝

(البقرہ، ۲: ۲۶۱)

(اس سے بھی) اضافہ فرما دیتا ہے اور اللہ بڑی وسعت والا خوب جاننے والا ہے۔ ۝

بڑی وسعت والا خوب جاننے والا ہے۔ ۝

بڑی وسعت والا خوب جاننے والا ہے۔ ۝

لیکن بندہ اتنا نادان ہے کہ جس ذات کے لیے اپنے وجود سمیت اپنی ہر شے وقف کر دینا چاہیے تھی اسے ہاتھ کی میل بھی دیتا ہے تو حساب لگا کر اور گن گن کر۔ حق تو یہ تھا کہ بندے کے قلب و ضمیر میں اللہ کی محبت کا پلڑا بھاری ہوتا اور وہ سب سے زیادہ اللہ کی راہ پر دیتا اور اگر اپنے ضعف و نادانی کے باعث وہ یہ کرنے کے قابل نہ تھا تو کم از کم اپنے تعلق بندگی اور دعویٰ غلامی کی لاج ہی رکھ لی ہوتی جتنا دنیا کے لیے خرچ کرتا ہے اگر اس کے برابر اللہ کی محبت میں خرچ کرتا تو محبت کا بھرم تو رہ جاتا لیکن انسان کے بارے میں ٹھیک ہی کہا گیا کہ:

إِنَّهُ كَانَ ظَلُومًا جَهُولًا ○  
بے شک وہ اپنے کو مشقت میں ڈالنے والا  
(الاحزاب، ۳۳: ۷۲) ○ بڑا نادان ہے۔

## تعلق بندگی کی کمزوری کے تین مرحلے

جب دنیا کی حرص اور نفس کی خواہشات انسان پر غالب آتی ہیں تو وہ تعلق بندگی کی کمزوری کے تین درجوں اور مرحلوں سے گزرتا ہے۔

### پہلا مرحلہ

یہاں اللہ سے تعلق کی کیفیت و کیفیت سطحی سی ہوتی ہے، انسان کے دل میں خواہشات نفس انگڑائیاں لیتی ہیں۔ حرص و طلب کے خیالات اسے ستاتے ہیں۔ خوبصورت عورت، عالیشان مکان اور باوقار سواری دیکھ کر اس پر کیفیت رشک طاری ہوتی ہے۔ یہ خیال کا مرحلہ ہے جو انسان کو آرزو کے زینے پر چڑھا دیتا ہے، تزئینات حیات کا خیال اللہ کی محبت میں خیال کے شرک کو جنم دیتا ہے۔

### دوسرا مرحلہ

یہاں تعلق رہتا تو ہے مگر کالمعدوم یعنی ”نہ ہونے کے برابر“ محض ایسا تعلق جسے کٹا ہوا

کہنا حقیقت کے اعتبار سے درست نہیں۔ یہاں آرزو طلب بن جاتی ہے انسان بیک وقت دو چیزوں کا طالب نہیں ہو سکتا۔ یہاں اللہ کی طلب کم ہو جاتی ہے اور دنیا کی طلب بڑھ جاتی ہے کیونکہ عشق نہایت غیرت مند واقع ہوا ہے یہ کبھی ایسے دلوں میں اپنا نشیمن نہیں بناتا جو اسکے ساتھ دوسروں کی طلب کو بھی شریک کرتے ہیں، طلب کے مرحلے پر انسان باعتبار نفس بہت سے رذائل کا شکار ہو جاتا ہے جن میں سب سے خطرناک طلب جاہ ہے جب انسان کے دل میں یہ خواہش انگڑائیاں لینے لگے کہ دوسرے اس کی تعظیم میں کھڑے ہو جائیں اس کے ہاتھوں کو بوسہ دیں اسکے غلام بن کر رہیں اور اسکی عظمتوں کا چرچا کریں تو گویا اس کے دل سے اللہ کی تعظیم، اس کا ادب اور اس کی عظمتیں ختم ہو گئیں اور اس کا تعلق بندگی نہ ہونے کے برابر رہ گیا۔

### تیسرا مرحلہ

یہ طلب جب شدید ہو جاتی ہے تو حرص بن جاتی ہے یہ وہ کیفیت ہے جہاں تعلق بندگی کا رشتہ کٹ جاتا ہے۔ یہاں معنماً اور حقیقتاً دونوں اعتبارات سے تعلق باللہ کا خاتمہ ہو جاتا ہے۔ جب انسان دنیا اور تزیینات دنیا کا حریص ہوتا ہے تو ہمہ وقت حصول دنیا کے لیے اس کی رال ٹپکتی رہتی ہے، حریص کتے کی طرح زبان لٹکتی رہتی ہے اس کیفیت کی تصویر کشی قرآن حکیم نے یوں کی ہے۔

اور آپ انہیں اس شخص کا قصہ (بھی) سنا  
دیں جسے ہم نے اپنی نشانیاں دیں پھر وہ ان  
(کے علم و نصحت) سے نکل گیا و شیطان  
اسکے پیچھے لگ گیا تو وہ گمراہوں میں سے  
ہو گیا اور ہم چاہتے تو اسے ان (آیتوں  
کے علم و عمل) کے ذریعے بلند فرما دیتے  
لیکن وہ (خود) زمینی دنیا کی (پستی کی)

وَاتْلُ عَلَيْهِمْ نَبَأَ الَّذِي آتَيْنَاهُ آيَاتِنَا  
فَانْسَلَخَ مِنْهَا فَاتَّبَعَهُ الشَّيْطَانُ  
فَكَانَ مِنَ الْغَوِيْنَ ۝ وَكُوِّنُنَا  
لِرَفْعَتِهِ بِهَا وَلَكِنَّهُ أَخْلَدَ إِلَى  
الْأَرْضِ وَاتَّبَعَ هَوَاهُ ۚ فَمَثَلُهُ  
كَمَثَلِ الْكَلْبِ ۚ إِنْ تَحْمِلْ عَلَيْهِ  
أَوْ تَرَّكْهُ يَلْهَثُ ۗ ذَٰلِكَ مَثَلٌ

طرف راغب ہو گیا اور اپنی خواہش کا پیرو بن گیا، تو (اب) اسکی مثال اس کتے جیسی ہے کہ اگر تو اس پر سختی کرے تو وہ زبان نکال دے یا اسے چھوڑ دے (تب بھی) زبان

الْقَوْمِ الَّذِينَ كَذَبُوا بآيَاتِنَا  
فَأَقْصَصَ الْقَصَصَ لَعَلَّهُمْ  
يَتَفَكَّرُونَ ۝

(الاعراف، ۷: ۱۷۵-۱۷۶)

نکالے رہے یہ ایسے لوگوں کی مثال ہے جنہوں نے ہماری آیتوں کو جھٹلایا سو آپ یہ واقعات (لوگوں سے) بیان کریں تا کہ وہ غور و فکر کریں۔ ۝

گویا اگر اہل دین پر دنیا پرستی اور حرص دنیا غالب آجائے تو ان کی کیفیت اور بھی عبرتناک ہو جاتی ہے، اہل دنیا ہوں یا اہل دین، اس کیفیت کے پیدا ہونے کا بنیادی سبب حرص سے جنم لینے والا فسادِ قلب ہے جو اللہ کی ذات سے تعلق و محبت کے رشتے کاٹ دیتا ہے۔

اس حقیقت کی طرف حضرت علی المرتضیٰؓ نے اشارہ کرتے ہوئے فرمایا:

دنیا مردار ہے اور اس کی طلب میں کھپنے والے کتے ہیں۔

الدُّنْيَا جِيفَةٌ وَطَالِبُهَا كِلَابٌ

۱۔ کشف الخفاء، ۱: ۴۹۲

۲۔ کنز العمال، ۳: ۲۱۳، رقم: ۶۲۱۵

دنیا کی طلب اور حرص رکھنے والے فسادِ قلب کے شکار آج کے انسان پر یہ حقیقت

آشکار کرنے کی ضرورت ہے کہ جس عزت، شہرت، دولت اور جاہ و جلال کے لیے تو سرگرداں ہے، اس کے پیچھے پیچھے ذلت اٹھاتا پھرتا ہے آخر یہ چیزیں بھی تو کسی کی طالب ہیں جو بندے ان چیزوں کے پیچھے بھاگتے ہیں یہ ان سے نفرت کرتی ہیں کیونکہ وہ اپنی عظمتوں کو داغدار کر کے محتاج ہو جاتے ہیں۔ اللہ کی محتاجی چھوڑ کر دنیا کی محتاجی کرتے ہیں۔ پھر اگر کسی کو آزمائش کے لیے یہ سب کچھ مل جائے تو بھی ذلیل و رسوا اور اگر ندمت ملے تو بھی ذلیل و رسوا۔ اور جو بندے ان

چیزوں کی طرف پیڑھ کر کے صرف اللہ کی طرف منہ کر لیتے ہیں پھر ان چیزوں کو وہی بندے اچھے لگتے ہیں جو اللہ کی طرف توجہ کرتے ہیں۔ طالب دنیا تلاش دنیا میں گم ہوتا ہے جب کہ دنیا مولا کی تلاش میں گم ہوتی ہے اور جب بندہ طالب مولا ہو کر مولا کی محبت میں مستغرق ہو جاتا ہے تو قرآن اسکے اعزاز کو آشکار کرتا ہے کہ:

الْمُ تَرَوُا أَنَّ اللَّهَ سَخَّرَ لَكُمْ مَّا  
 فِي السَّمَوَاتِ وَمَا فِي الْأَرْضِ -  
 (لقمن، ۳۱: ۲۰) سب کو تمہارے ہی کام میں لگا دیا ہے۔

گویا

نہ تو زمین کے لیے ہے نہ آسماں کے لیے  
 جہاں ہے تیرے لیے تو نہیں جہاں کے لیے  
 اور یہی وہ مقام ہے جہاں طالب دنیا اور طالب مولا کی پہچان ہوتی ہے۔  
 کافر کی یہ پہچان کہ آفاق میں گم ہے  
 مومن کی یہ پہچان کہ گم اس میں ہیں آفاق  
 اگر بندہ صرف اللہ کا بن جائے اور ماسوا سے غیر متوجہ ہو جائے تو مولا ساری  
 کائنات اس کے قدموں میں ڈال دینا چاہتے ہیں۔

ہم تو مائل بہ کرم ہیں کوئی سائل ہی نہیں

راہ دکھلائیں کسے رہو منزل ہی نہیں

امام نہانیؒ ”جامع کرامات اولیاء“ میں رقم طراز ہیں کہ طالب مولا جدھر چلتے ہیں  
 بادل ان کے ساتھ ساتھ جاتا ہے۔ قحط میں لوگ کہتے ہیں کہ بارش ہو جائے تو وہ کہتے ہیں سودا  
 کرلو۔ پھر وہ سودا کرتے ہیں اور اغنیاء سے لے کر غرباء میں تقسیم کر دیتے ہیں گویا:

اَلَمْ تَرَوْا اَنَّ اللّٰهَ سَخَّرَ لَكُمْ مَآفِی السَّمٰوٰتِ وَمَآفِی الْاَرْضِ -  
 کیا تم لوگوں نے نہیں دیکھا کہ اللہ نے  
 جو کچھ آسمانوں میں اور زمین میں ہے  
 (لقمن، ۳۱: ۲۰) سب کو تمہارے ہی کام میں لگا دیا ہے۔

کا مفہوم یہ ہے کہ اے بندہ مولا! اللہ تعالیٰ قلم تقدیر تیرے ہاتھ میں تھما دینا چاہتا ہے۔  
 تو بندہ مولا تو بن تجھے وہ مقام عطا کر دیا جائے گا کہ تو جس چیز کو کہے گا ہو جاوہ ہو جائے گی۔

حضرت ابراہیم بن ادھم بلخ کے سلطان تھے۔ جب آپ نے محبت الہی کا نشہ چکھ لیا تو  
 تحت شاہی کوٹھکرا کر باہر آ گئے۔ ایک دن دریا کے کنارے بیٹھے گدڑی سی رہے تھے، آپ کے  
 ایک وزیر کا گزر ہوا تو اسکے دل میں خیال آیا کہ کیسا نادان ہے کہ اللہ کی دی ہوئی نعمتوں کو ٹھکرا کر  
 یہاں دریا کے کنارے بیٹھا ہے۔ جب آپ پر اس کے دل کا خیال منکشف ہوا تو آپ نے اسے  
 بلایا اور اس کے سامنے اپنی سوئی دریا میں پھینک کر مچھلیوں کو سوئی واپس لانے کا حکم دیا۔ وزیر نے  
 پچشم سر یہ نظارہ دیکھا کہ ہزاروں مچھلیاں سونے کی سوئیاں منہ میں لیے پانی سے سر باہر نکالے  
 سوئیاں پیش کر رہی ہیں۔ آپ نے فرمایا صرف میری اپنی سوئی درکار ہے چنانچہ ایک مچھلی نے  
 غوطہ لگا یا اور وہ لوہے کی سوئی پیش کر دی۔ آپ نے فرمایا یہ سلطنت بہتر تھی یا یہ سلطنت بہتر ہے؟  
 میں جب سے اللہ کا بندہ بن گیا ہوں ہر شے میری سلطنت میں دیدی گئی ہے۔

مدعا یہ ہے کہ اگر اللہ سے تعلق بندگی استوار ہے تو انسانوں کو مقام تسخیر حاصل ہو جاتا  
 ہے اور اگر یہ تعلق مختلف مرحلوں میں کمزور پڑتا پڑتا کٹ ہی جائے تو انسان طالب دنیا بن کر  
 ذلیل و خوار ہو جاتا ہے۔

دل کی آزادی شہنشاہی شکم سامان موت

فیصلہ تیرا ترے ہاتھوں میں ہے دل یا شکم

اپنے مالک کو نہ پہچانے تو محتاج ملوک

اور پہچانے تو ہیں تیرے گدا دارا وجم

## باب سوم



www.MinhajBooks.com



## صحبتِ صلحاء

فسادِ قلب کی حقیقت اور اسکے اسباب کو واضح کر دینے کے بعد تشخیصِ مرض کا مرحلہ مکمل ہو جاتا ہے اور مرحلہ مسیحا کا آغاز ہوتا ہے۔ علاج کا نصب العین یہ ہوتا ہے کہ مریض کے وجود سے بیماری کے اثرات و مضمرات اور تمام جراثیم کلیتاً ختم کر کے اسے کاملاً صحت مند کر دیا جائے تاکہ وہ زندہ، متحرک اور کامیاب زندگی گزار سکے۔ اسکی ذات اہل دنیا کے لیے مفید اور فیض رساں ہو۔ اسکے فکر و عمل کے ذریعے اسے حیاتِ باشریف نصیب ہو۔ فسادِ قلب کے علاج کا منہتہا نظر بھی یہی ہے کہ شخصیتِ تمام روحانی کمزوریوں، قوتِ بہیمیہ کے غلبے اور خواہشِ نفس کی اکساہٹوں سے محفوظ و مامون ہو جائے اس کے اندر کی پاکیزگی اس میں وہ روحانی قوت پیدا کر دے کہ وہ اللہ سے تعلق بندگی اور اس کے پیارے رسول ﷺ سے تعلق غلامی استوار کرنے کے لئے بے قرار و مضطرب ہو جائے اس کی حیاتِ مستعار کا لمحہ لمحہ اللہ اور رسول ﷺ کی محبت کی حلاوت اور شیرینی سے لطف اندوز ہونے لگے پھر اس کی شقاوت و سعادت بن جاتی ہے اور ذلتِ شرف میں بدل جاتی ہے۔ اسکے باطن کی تیرگیاں کا فور ہو جاتی ہیں اور اس کے قلب و روح صحت و عافیت پا کر تعلق باللہ کے نور سے جگمگا اٹھتے ہیں۔ غلامی رسول ﷺ اس جگمگاتی شخصیت میں ہیرے کی جوت جگادیتی ہے اور جب تعلق بندگی حقیقتاً و معناً استوار ہو جاتا ہے اور صورتاً معلوم و مشہور ہوتا ہے تو انسان کو مقامِ تسخیر حاصل ہو جاتا ہے پھر راکب تقدیر اپنا اٹھب قلم مردِ مومن کے ہاتھ میں تھما دیتا ہے اور اسے وہ توفیق ارزانی ہوتی ہے کہ:

ہاتھ ہے اللہ کا بندہٴ مومن کا ہاتھ  
غالب و کار آفرین کار کشا کار ساز

خاکی و نوری نہاد بندہٴ مولا صفات  
ہر دو جہاں سے غنی اس کا دل بے نیاز

اس کی امیدیں قلیل اسکے مقاصد جلیل  
اس کی ادا و لفریب اس کی صدا دلنواز

## قرآنی منہاج اور صحبت صلحاء

فساد قلب کے علاج کے لیے از آغاز تا انتہا ہمارا نسخہ (Formula) قرآن سے  
اخذ شدہ ہے جسے ہم قرآن ہی کی زبان میں منہاج سے تعبیر کرتے ہیں۔

لِكُلِّ جَعَلْنَا مِنْكُمْ شِرْعَةً وَمِنْهَا جَا۟ظٌ  
ہم نے تم میں سے ہر ایک ملت کے لیے  
(المائدہ، ۵: ۴۸) الگ شریعت اور کشادہ راہ عمل بنائی ہے۔

قرآن فہمی کے لیے ہمارے پاس تفسیر کا منہاج بھی منہاج القرآن ہی ہے۔ ہم  
قرآن سے قرآنی منہاج اخذ کرتے ہیں انہی اصولوں کو اپناتے ہیں جو خود قرآن نے دیئے  
ہیں۔ فساد قلب کے علاج کے لیے قرآنی نقطہ اولیٰ صحبت ہے۔ امت مسلمہ کے روحانی، دینی اور  
سیاسی زوال کا بنیادی سبب قرآنی منہاج کو چھوڑ دینا ہے یہی وجہ ہے کہ قرآنی منہاج نے  
مومنانہ و قلندرانہ زندگی کے جو ضابطے دیئے تھے آج ہم انہیں بھلا بیٹھے ہیں۔ آج اس امت کی  
ڈولتی ناؤ کا واحد سہارا قرآنی منہاج ہے جسے بحال کرنا اللہ اور رسول اللہ ﷺ سے محبت کا اولین  
تقاضا ہے جس طرح ہم نے قرآنی منہاج کے دوسرے ضابطے بھلا دیئے اس طرح صحبت کے  
سبق کو بھی بھلا بیٹھے۔ آج ہم صحبت کی افادیت سے نہ صرف آگاہ نہیں رہے بلکہ مادیت کے  
غلبے نے یہاں تک پہنچا دیا کہ بعض لوگ صحبت سے انکاری ہو کر اس کی مذمت پر بھی اتر آئے اور  
صحبت سے پیدا ہونے والی کیفیات عظمیٰ کو جنون اور پاگل پن قرار دینے لگے حالانکہ

www.MinhajBooks.com امتان را زندگی جذب دروں

کم نظر این جذب را گوید جنوں

ہیچ قوم زیر چرخ لاجورد

بے جنوں ذو فنون کارے نکرد

جب صحبت مصطفیٰ ﷺ نے صحابہؓ کو یہ ”جنون ذوفنون“ عطا کیا تو صحابہ عالم انسانی کی وہ شخصیتیں بن کر منصفہ شہود پر آئے جن کی مثال پیش کرنے سے تاریخ قاصر ہے۔

چونکہ فسادِ قلب کے علاج کے لیے نصب العین اللہ سے ٹوٹے ہوئے تعلق کو جوڑ کر زندہ اور استوار تعلق میں بدل دینا ہے جو اللہ کے بندوں کی صحبت سے ہی ممکن ہے۔ اللہ کے عشق و محبت کا راستہ اسی صحبت سے کھلتا ہے، صحبت ہی سے کیفیاتِ عشق و مستیِ قلوب پر وارد ہوتی ہیں اس لیے جس شخص نے اللہ کے بندوں کی صحبت کو ترک کر دیا وہ اللہ کی بندگی کا راز نہیں پاسکتا۔ وہ ان لذتوں اور حلاوتوں سے محروم رہتا ہے جن کے فیضان سے۔

چوں بجاں در رفت جاں دیگر شود

جاں چو دیگر شد جہاں دیگر شود

### صحبت بنائے صحابیت بنی

یہی سبب ہے کہ افرادِ امت میں تفاوتِ درجاتِ قربِ الہی کے اعتبار سے ہے۔ جس طبقے کو سب سے زیادہ عز و شرف ملا، وہ صحابیِ صحبت والا کہلایا۔ صحابہ کرامؓ کی زندگی کا سب سے بڑا اعزاز اور شرف صحبت تھی۔ صحابہ کرامؓ رہبانِ باللیل بھی تھے، چاہیے تھا کہ زاہدِ شب زندہ دار کہلاتے۔ وہ فرسانِ بانہار بھی تھے، چاہیے تھا کہ مجاہدِ جاں نثار کہلاتے۔ وہ تہجد گزار تھے، چاہیے تھا کہ متہجد کہلاتے۔ جو کچھ ان کے پاس ہوتا اللہ کی محبت میں خرچ کر دیتے تھے، چاہیے تھا کہ منفق، سخی اور جواد و کریم کہلاتے۔ یہ سارے شرف اور اعزاز اپنی جگہ قابلِ رشک سہی لیکن جسے حالتِ ایمان میں حضور نبی کریم ﷺ کی زیارت نصیب ہوگئی، صحبت کی دولت مل گئی، اسے ایمان و اسلام کا تمام تر وجدان حاصل ہو گیا اور بحالتِ ایمان نسبتِ زیارت سے وہ درجہ نصیب ہوا جس کے سامنے تمام درجات و مراتب ہیچ ہیں کیونکہ صحبت محبوب ﷺ مغزِ ایمان اور روحِ اسلام ہے۔ لہذا صحابی کا لقب اور شرف بھی صحبت ہی سے عبارت ہے۔

## صحابیت۔۔۔۔۔ شرف و امتیاز کا نقطہ کمال

دنیا جانتی ہے اور تسلیم کرتی ہے کہ سیدنا غوث اعظم شیخ عبدالقادر جیلانی علیہ الرحمہ اقلیم ولایت کے شہنشاہ ہیں، اولیاء میں ان سے بڑھ کر کسی کا مرتبہ نہیں لیکن دنیا یہ بھی جانتی اور مانتی ہے کہ سیدنا عبدالقادر جیلانی علیہ الرحمہ ایک ادنیٰ صحابی کے بھی ہم پلہ نہیں ہو سکتے۔ وہ شخص جو تمام زندگی نیکیوں میں پیچھے رہا، زندگی کفر و شرک اور شباب و کباب میں گزاری لیکن حضور ﷺ کا نام سنا تو حاضر ہو کر ایمان لے آیا، اس کی ساری زندگی کی کمائی صرف صحبت ٹھہری اس نے اور کوئی عمل نہ کیا۔ حضور نبی کریم ﷺ کی صحبت میں چند لمحات حالت ایمان میں گزارنے سے اسے جو شرف صحابیت ملا اس کے باعث اس کے مقام و مرتبے کو کوئی بڑے سے بڑا غیر صحابی ولی اور غوث چھو بھی نہیں سکتا۔

قرآنی منہاج میں صحبت کو جو مرکزی حیثیت حاصل ہے اسکے مطابق ہر جمال و کمال، ہر مرتبہ و درجہ اور ہر عز و شرف صحبت کا فیض ہے۔

مُحَمَّدٌ رَسُوْلُ اللّٰهِ وَالَّذِيْنَ مَعَهُ  
 اَشِدَّاءُ عَلٰى الْكُفَّارِ رُحَمَاءُ بَيْنَهُمْ  
 تَرَاهُمْ رُكَّعًا سُجَّدًا يَّبْتَغُوْنَ فَضْلًا  
 مِّنَ اللّٰهِ وَرِضْوَانًا۔  
 محمد ﷺ اللہ کے رسول ہیں اور جو لوگ  
 آپ کے ساتھ ہیں وہ کافروں کے مقابلہ  
 میں سخت (اور زور آور) ہیں (لیکن)  
 آپس میں رحم دل۔ تو (بھی) دیکھتا ہے کہ  
 وہ (کبھی) رکوع (کبھی) سجد میں۔ غرض  
 (الفتح، ۲۹: ۲۸)

(ہر طرح) اللہ سے اس کے فضل اور اس کی

رضامندی کے طلبگار ہیں۔

یہ حضور ﷺ کی معیت، رفاقت اور صحبت کا فیض تھا کہ ان کی شخصیتوں میں جلال و جمال کی وہ کیفیتیں پیدا ہوئیں کہ:

جس سے جگر لالہ میں ٹھنڈک ہو وہ شبنم  
دریاؤں کے دل جس سے دہل جائیں وہ طوفان

ان میں باہمی محبت و رحمت پیدا ہوئی تو حضور ﷺ کی صحبت کے پرتو سے ان کی زندگی محبوب حقیقی کے حضور رکوع و سجود کا لطف اٹھاتے گزری۔ وہ راکع بنے، ساجد بنے، فضل رب کے متلاشی بنے، عبادت کا شغف اور عادت پائی یہ سب کچھ کہاں سے ملا؟ یہ سب صحبت کا فیض ہے۔ انہیں رب کی رضامندی تو صحبت سے، اور یحببکم اللہ کی شان محبوبیت ملی تو صحبت سے، ان کے چہروں پر عبادت کے آثار اور پیشانی پر سجدہ کے نشان، ان کی جبین روشن سے چھنتا ہوا ولایت کا نور سب کچھ فیضان صحبت و معیت ہے۔

آج مادیت اور نفس پرستی نے دل کی آنکھوں پر ایسے پردے ڈال دیئے ہیں کہ ہم نیک لوگوں کا ادراک کرنے سے قاصر ہیں۔ اس لیے ہمارے فساد قلب کا یہی علاج ہے کہ جہاں نیکی کی بات ہو وہاں جا بیٹھیں، اسی صحبت کو اپنائیں۔ ان میں کوئی تو نیک اور مقرب بارگاہ الہی ہوگا۔ عطار کی مجلس سے اگر عطر نہ ملے گا خوشبو تو آ ہی جائے گی۔ مشام جاں تو معطر ہو ہی جائے گا۔ حس شامہ کو زندگی تو مل ہی جائے گی اور اگر خوشبو ہی مل گئی تو خوشبو کی سمت میں سفر کرنا اہل عزم و ہمت کو پھولوں تک لے ہی جایا کرتا ہے۔

امام ابو قاسم قشیریؒ تابعین اور قرون اولیٰ کے اولیاء و صلحاء کے بارے میں فرماتے ہیں کہ جب ان میں سے کوئی اپنے آئینہ قلب پر زنگ محسوس کرتا، عبادت کے سرور و کیف میں کمی یا فقدان محسوس کرتا، کوئی روحانی بوجھ محسوس کرتا اور تعلق باللہ میں کمی کے باعث کوئی روحانی پریشانی، الجھن یا حجاب محسوس کرتا تو اپنے کسی دوست کے پاس جاتا اور اس سے کہتا کہ آؤ ذرا چل کر اہل ذکر کی محفل میں بیٹھیں۔ ان کا روحانی علاج کے باب میں یہ انداز ثابت کرتا ہے کہ فقط جا کر بیٹھنے سے بھی مسئلہ حل ہو جاتے ہیں۔ صحبت سے سب کچھ نصیب ہوتا ہے۔ اللہ والوں کی صحبت میں بار بار بیٹھنے سے عشق الہی کی پیاس تو لگ ہی جاتی ہے۔

## پانی سے پہلے پیاس کی ضرورت

قاعدہ یہ ہے کہ پہلے پانی نہیں بلکہ پیاس کی ضرورت ہوتی ہے اور جب پیاس لگ جاتی ہے تو پانی کی طلب پیدا ہوتی ہے۔ جب طلب پیدا ہوتی ہے تو مطلوب کے لیے مجاہدہ کیا جاتا ہے۔ پیاس نظر نہیں آتی، انسان نہ اسے سونگھ سکتا ہے، نہ سن سکتا ہے، نہ چھوسکتا ہے اور نہ چکھ سکتا ہے لیکن پھر بھی پیاس ایک عظیم حقیقت ہے جو لوگ حقیقتوں کا فیصلہ محسوسات کے حوالے سے کرتے ہیں وہ محسوس نہ ہونے والی حقیقتوں سے انکار کر بیٹھتے ہیں حالانکہ حقیقتیں ہوتی وہی ہیں جو محسوس نہیں ہوتیں اور محسوس ہوئے بغیر موجود رہتی ہیں۔ ہم دنیا کا کوئی پھل لے لیں، کیلا، آم، خرپوزہ، سیب غرض کوئی بھی پھل ہو اس کے اندر اس کا گودا، چھلکا، بیج یا کٹھلی غرض تمام اجزاء موجود ہوں لیکن ذائقہ نہ ہو تو ہم کبھی نہ کھائیں گے۔ آم کے چھلکے، گودہ اور کٹھلی سب کچھ موجود ہو تو اس کے آم ہونے میں کوئی کمی نہیں ہوتی لیکن ذائقہ جو نظر نہیں آتا وہ نہ ہو تو ہم آم کو آم کہنے کو تیار نہیں ہوتے۔ گویا ذائقہ اصل ہے، ذائقہ بنیاد ہے، ذائقہ حقیقت ہے اور وہ تمام اجزاء جو نظر آ رہے ہیں وہ محض مجاز ہیں۔ اصل شے وہ ہے جو نظر نہیں آتی۔ ہم کوئی کتاب اٹھا کر پھلوں کا تجزیہ پڑھیں تو پتہ چلتا ہے کہ ماہرین نے پھلوں کے اجزائے ترکیبی میں سے ہر جز کا تذکرہ کیا ہے انہوں نے ہر پھل کے (Essential Ingredients اور Constituent Elements) کا تذکرہ کیا ہے لیکن ذائقے کا کہیں ذکر نہیں ملے گا اسے کہیں بھی بطور جز نہیں مانا گیا جبکہ حقیقت یہ ہے کہ جسے جزء بھی نہیں مانا جاتا وہ کل کی روح ہے۔ اسی طرح انسان کے بارے میں ہماری ظاہر بین نظریں دھوکہ کھا گئیں جسے ہم سب کچھ سمجھ رہے ہیں وہ درحقیقت کچھ بھی نہیں۔ یہ وجود کا خوبصورت قصر، یہ اعضاء کا تناسب یہ جلد کا حسن و جمال یہ محض پوست ہے جبکہ جان روح اور حقیقت وہ ہے جسے ہم کچھ بھی نہیں سمجھ رہے دراصل وہی سب کچھ ہے۔

آدمی دید است باقی پوست است

دید آں باشد کہ دید دوست است

## سلسلہ شب بیداری کی غرض و غایت

محافل شب بیداری کا مقصد ایک پیاس کو بھڑکانا ہے طلب کی چنگاری پیدا کر کے اسے ہوا دینا ہے۔ صحبت سے پانی ملے نہ ملے پیاس ضرور مل جائے گی اور اگر پیاس مل گئی تو سب کچھ مل جائے گا۔ جب پیاس لگ جاتی ہے تو وہ خود پانی کو ڈھونڈ لیتی ہے۔ کچھ لوگ شکایت کرتے ہیں کہ ہم نے بہت ڈھونڈا مگر کوئی اللہ کا بندہ نہ ملا۔ ان کا شکوہ اس لیے ہوتا ہے کہ وہ اپنے اندر پیاس بڑھکائے بغیر اللہ کا بندہ ڈھونڈتے ہیں۔ انہیں خبر نہیں کہ اللہ کے بندے لوگوں کو نہیں پیاس کو ملا کرتے ہیں۔ مشروب خواہ کتنا ہی قیمتی اور لذیذ کیوں نہ ہو اگر پیاس نہ ہو تو اس کی کوئی قدر و قیمت نہیں ہوتی کیونکہ مشروب کا مقام اپنی جگہ، اس کے نعمت اور راحت جان ہونے سے انکار نہیں لیکن جب تک پیاس نہ لگے مشروب کی لذتیں اور حلاوتیں کیونکر محسوس ہو سکتی ہیں؟ فساد قلب کے علاج اور روحانی تربیت کے لیے قرآنی منہاج کا پہلا نقطہ صحبت ہے جس کی شہادت کتاب زندہ دیتی ہے۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ۝ (آل عمران، ۳: ۱۶۴)

بے شک اللہ نے مسلمانوں پر بڑا احسان فرمایا کہ ان میں انہیں میں سے عظمت والا رسول بھیجا جو ان پر اس کی آیتیں پڑھتا ہے اور انہیں پاک کرتا ہے اور انہیں کتاب و حکمت کی تعلیم دیتا ہے اگرچہ وہ لوگ اس سے پہلے کھلی گمراہی میں تھے ۝

ترکیہ کیا ہے؟

تلاوت آیات کے بعد رسول اکرم ﷺ انسانوں کے نفوس کا تزکیہ کرتے ہیں جو ان

کی صحبت میں آجاتے ہیں ان کے نفوس کو مانجھتے ہیں۔ یہاں یہ نکتہ قابل غور ہے کہ دھونے اور مانجھنے میں فرق ہے۔ برتن پر چکنائی لگی ہو یا میل جم جائے تو منوں پانی بہا دینے سے بھی برتن صاف اور پاک نہیں ہوتا جب تک کہ برتن کو خاک یا ریت سے مانجانہ جائے جب کسی شے کو مانجا جاتا ہے تو رگڑ پیدا ہوتی ہے، جسم چھلتا ہے، آرام چھن جاتا ہے، برتن کو مٹی یا ریت میں لت پت کر دیا جاتا ہے اور جب برتن یہ تمام تکلیفیں برداشت کر لیتا ہے تو اس وقت وہ حقیقتاً، معنایاً اور صورۃً صاف ہو جاتا ہے اسی طرح جب تک ہمارے نفوس کو صحبت کی ریت سے مانجانہ جائے، ان کے غرور اور تکبر و نخوت کو مٹا دینے کے لیے انہیں خاک میں لت پت نہ کیا جائے ممکن نہیں کہ تزکیہ ہو جائے، فساد قلب مٹ جائے اور روحانی امراض کے جراثیم کا خاتمہ ہو جائے۔ ہم چاہتے ہیں کہ تکلیف بھی نہ ہو اور مانجھ بھی جائیں، اللہ والوں کی صحبت کی رگڑ بھی برداشت نہ کرنی پڑے اور اللہ بھی مل جائے۔ یہ الگ بات ہے کہ کبھی صاحب نظر کسی کو نگاہ سے ہی مانج دے لیکن یہ عطا عنایت اور وہب کا معاملہ ہے اصول اور قاعدہ یہی ہے کہ تزکیہ وہی پاتا ہے جو مانجے جانے کی تکلیف اور صعوبت برداشت کرے۔

اینویں تے قیمت پیندی نہیں کچھ دکھ وی سہنا پیندا اے  
 قطرے نوں موتی بن لئی قیداں وچ رہنا پیندا اے  
 جب انسان کو صحبت کی رگڑ سے مانجا جاتا ہے وہ ریت اور مٹی میں لت پت ہوتا ہے  
 تو اس سے اس کی انانٹٹی ہے، تکبر و نخوت کے بت پاش پاش ہوتے ہیں اور یہ توڑ پھوڑ کا عمل ہی  
 تعمیر کی بنیاد ہوتا ہے۔

www.MinhajBooks.com

گفت رومی ہرنائے کہنہ کا ابا داں کنند

می ندانی اول آں بنیاد را ویراں کنند

فساد قلب کو مٹا کر اسکے جراثیم کو نابود کر کے شخصیت کی تعمیر اس تخریب سے جنم لیتی ہے

جو عشق کے ہاتھوں عمل میں آتی ہے۔ بقول مولانا روم



شاد باش اے عشق خوش سودائے ما  
 اے طیب جملہ علت ہائے ما  
 اے کہ افلاطون و جالینوس ما  
 اے علاج نخوت و ناموس ما

مولانا رومؒ کہتے ہیں اے عشق تو آباد رہے تو میری جملہ بیماریوں کا علاج ہے۔ تو میری جھوٹی انا، جھوٹی عزت و ناموس، جھوٹے بھرم اور جھوٹی بڑائی کے بتوں کو ریزہ ریزہ کر دیتا ہے۔ جب میرے نفس کے بت پر تیری ضرب پڑتی ہے تو اس کا وجود ذرات بن کر بکھر جاتا ہے۔  
 -خواجہ معین الدین اجمیری رحمۃ اللہ علیہ فرماتے ہیں۔

بز ن بنگ ملامت ز جلابہ ناموس

بکوائے عشق بریز آبروائے تقویٰ را

### ترکیہ سے قبل تلاوت آیات کی حکمت

اللہ نے اپنے محبوب ﷺ کے بارے میں فرمایا کہ وہ تلاوت آیات کے بعد پہلے لوگوں کے من کو مانجتے ہیں اور پھر تعلیم قرآن کا آغاز کرتے ہیں۔ آج ہم اپنے من کو نہیں مانجتے اور صرف قرآن پڑھتے پڑھاتے پھرتے ہیں۔ یہ محض پانی بہاتے چلے جانا ہے۔ جس سے برتن دھل جاتا ہے لیکن صاف نہیں ہو پاتا جو لوگ حضور ﷺ کی صحبت میں آتے تھے۔ وہ باطن کی سیاہیوں کے ساتھ ایمان قبول کرتے تھے۔ آپ ﷺ ان کی روحانی تربیت کا آغاز مانجنے سے نہ کرتے تھے۔ آپ یز کیہم سے پہلے تلاوت آیات فرماتے تھے۔ ان آیتوں کے نور سے انہیں اجالا، ملتا تھا ان کے اندر روشنی پیدا ہوتی تھی اور جب اندر روشنی ہوئی تو اندر آلودگیوں کے ڈھیر نظر آنے لگے۔ اس اجالے میں انہوں نے اپنے شرک، معصیت اور گناہ کی سیاہیاں دیکھیں، حرص و لالچ اور جھوٹے بھرم کی آلودگیاں، حب جاہ و مال اور شہوات نفس کے سانپ اور بچھو دیکھے جب انہیں یہ آلودگیاں اور زنگ نظر آئے تو پریشان ہو گئے کہ کس طرح یہ من صاف ہو؟

سیا ہی ختم ہو اور اجالا ہو جائے ییزنگ کا نظر آ جانا اور اسے دور کرنے کے لیے بیقراری پیدا ہو جانا اس پیاس ہی کا دوسرا نام ہے جو ان شب بیداریوں کے ذریعے ہم بھڑکانہ چاہتے ہیں۔ یہ پیاس صحبتوں ہی سے بھڑکتی ہے۔ جب حضور ﷺ کی صحبت نے صحابہؓ کے اندر سچی طلب، پیاس اور تڑپ پیدا کر دی، جب پیاس بھڑک اٹھی تو آقا ﷺ نے لطف و کرم اور عطا کا پیالہ پلا دیا۔ ییزکیہم کا مرحلہ طے ہو گیا، نفوس کا تزکیہ ہو گیا اور جب نفس مانجے گئے تو وہ اس قابل ہو گئے کہ انہیں يعلمہم الكتاب والحکمة کے مرحلے سے گزرا گیا ان کے ظرف اتنے پاک اور اتنے وسیع ہو گئے کہ قرآن کی معرفت اور حکمت کا شیریں اور خالص دودھ ڈال کر انہیں لبالب بھر دیا گیا۔ انہیں کتاب و حکمت کی تعلیم شروع میں اس لیے نہ دی گئی کہ جہاں دودھ کے لیے برتن ضروری ہے وہاں برتن کا مانجا ہونا بھی ضروری ہے۔

### صحبتوں کا احیاء۔۔۔ وقت کی اولین ضرورت

آج ہماری اولین ضرورت ان صحبتوں کو زندہ کرنا ہے جن سے طلب پیدا ہوتی ہے اور جب طلب تڑپ بن جائے تو پانی مل ہی جاتا ہے۔ صحبت فساد قلب کے علاج کے لیے قرآنی منہاج کا وہ نقطہ اولیٰ ہے جسے صوفیانہ اصطلاح کہہ کر ٹالا نہیں جاسکتا۔ صحبت کا حکم خود قرآن نے دیا ہے۔

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعِشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ ۝ (الکہف، ۱۸: ۲۸)

(اے میرے بندے) تو اپنے آپ کو ان لوگوں کی سنگت میں جمائے رکھ کہ جو صبح و شام اپنے رب کو یاد کرتے ہیں اسکی رضا کے طلب گار رہتے ہیں تیری (صحبت اور

توجہ کی) نگاہیں ان سے نہ ہٹیں۔

ہمیں قربت الہی کا راز بتایا جا رہا ہے کہ اگر تم چاہتے ہو کہ تمہیں رب مل جائے تو پھر

ان کی صحبت میں بیٹھا کرو جن کا ہر لمحہ یاد محبوب میں گزرتا ہے جن کا تعلق اللہ سے کبھی نہیں ٹوٹتا جنکے فکر، خیال اور جذبات کی ڈوری اللہ سے جڑی ہوئی ہے جو جاگتے ہیں تب بھی مولا سے باتیں کرتے ہیں، سوتے ہیں تب بھی مولا کی یاد میں ہوتے ہیں۔ ان کو خلوت و جلوت اور تنہائی یا ہجوم یاد محبوب سے غافل نہیں کر سکتے۔ اگر تم اللہ کو پانا چاہتے ہو تو ایسے لوگوں کی صحبت کو پالو، ان کے دامن کو تھام لو اور ان پر اپنی نگاہیں نکائے رکھو۔ تمہارا تعلق بھی اللہ سے جڑ جائے گا۔

گرد مستاں گرد گرے کم رسد بوئے رسد

بوئے او گر کم رسد رویت ایساں بس است

بادہ الست سے بے خود مستوں کے گرد گھومتے رہو۔ کبھی تمہیں شراب الست کے ایک دو گھونٹ مل ہی جائیں گے اور اگر شراب نہ بھی ملی تو اس کی بوتلوں پر ہی مل جائے گی اگر بالفرض تمہیں زکام ہوا ہو اور شامہ معطل ہو پھر بھی صحبت نہ چھوڑو ان مستوں کی زیارت کرتے رہنا بھی ایک دن تمہارے لیے نیشے کا سبب بن جائے گا۔ تمہیں شراب مل جائے گی، اہل دل جب کسی میں نشہ کی سہار دیکھتے ہیں تو فیض صحبت کے جام لندھاتے ہیں ان کا فیض بخل و خسرت سے مبرا و ماورا ہے۔ یہاں یہ نکتہ قابل توجہ ہے کہ قرآن عشق کے سبق دیتا ہے۔

وَلَا تَعُدُّ عَيْنُكَ عَنْهُمْ - تیری (محبت اور توجہ کی) نگاہیں ان سے نہ ہٹیں۔ (الکہف، ۱۸: ۲۸)

اپنے نفس کو ان کی صحبت میں جمائے رکھو اور آنکھیں انکے چہروں پر ٹکائے رکھو۔ ان کی آنکھوں کو تکتا رہو اور اس یقین کے ساتھ تکتا رہو کہ یہ وہ آنکھیں ہیں جو محبوب کو کھتی ہیں اور اسکے لیے روتی ہیں۔

اس حقیقت سے انکار ممکن نہیں کہ اللہ نے اپنے بندوں کو اپنا قرب عطا کرنے کے لیے پہلا شخصیت بھیجی بعد میں کتاب نازل کی۔ شخصیت کی تعمیر شخصیت ہی کرتی ہے اور فعل تعمیر

کے لیے صحبت کے بغیر چارہ نہیں۔ دین قیل وقال کا نام نہیں بلکہ حال کا نام ہے۔ نماز کے احکام و تفصیلات آجانے کے باوجود جب صحابہؓ نے حضور ﷺ سے عرض کیا کہ:

ہم نماز کیسے ادا کریں؟

تو آپ ﷺ نے ارشاد فرمایا:

صَلُّوا كَمَا رَأَيْتُمُو نَبِيٍّ أَصْلَى - اس طرح نماز پڑھو جس طرح مجھے نماز

(صحیح البخاری، ۱۴- کتاب الاذان، ۱۸۰- پڑھتے دیکھتے ہو۔

باب الاذان للمسافر، ۲۲۶:۱، رقم: ۶۰۵)

گویا فرمادیا کہ مجھے دیکھا کرو تمہیں نماز پڑھنا آجائے گی۔ کیونکہ دین قیل وقال کے راستے سے نہیں آتا بلکہ صحبت میں بیٹھ کر حال دیکھنے سے آتا ہے۔ صحبت وہ دولت ہے جو حضور ﷺ کے بعد نسل بعد نسل منتقل ہوتی چلی آ رہی ہے۔

صحبتیں۔۔۔ فیضان نبوت کے سلسلے ہیں

یہ سلسلہ فیضان نبوت ہے کہ جو دین کی حقیقت تک رسائی کا واحد ذریعہ ہے۔ اگر ہم آج بھی دین کو اور اس کی حقیقت کو سمجھ کر اپنے قال کو حال میں بدلنا چاہتے ہیں تو پھر ان صحبتوں کو زندہ کرنا ہوگا، اہل حال کے پاس جانا ہوگا، ان کے احوال کا مشاہدہ کرنا ہوگا، ان کے چراغ سے اپنا چراغ جلانا ہوگا کیونکہ چراغ جلانے کی ترکیب جان لینا اور دیا سلائی پاس رکھ لینا کافی نہیں، جب تک دیا سلائی جلا کر اس کا شعلہ نہ بھڑکایا جائے گا چراغ نہ جل سکے گا کیونکہ صحبت ہی تعمیر شخصیت کرتی ہے اور صحبت ہی بنیاد انقلاب ہوتی ہے۔

پختہ سازد صحبت ہر خام را

تازہ غوغائے دہرا پام را

مولانا رومؒ اپنی مثنوی میں ایک عرب بادشاہ امرؤ القیس کا واقعہ بیان کرتے ہیں کہ یہ

بادشاہ نہایت جاہ و جلال اور خرم و چشم والا تھا۔ سلطنت کی عظمت و شوکت کے ساتھ ساتھ نہایت حسین و جمیل بھی تھا۔ ایک رات سو یا تھا کہ عشق حقیقی کے تیر کا شکار ہو گیا۔ عشق الہی کی آگ اس کے اندر بھڑک اٹھی۔ اس نے سلطنت اور جاہ و جلال کو چھوڑا اور اپنا ملک چھوڑ کر تنوک کے مقام پر رہنے لگا۔ وہ مٹی کے برتن بنا کر بیچتا اور اپنے چہرے پر پردہ ڈالے رکھتا تاکہ لوگ پہچان نہ سکیں لیکن لوگوں کو پتہ چل گیا۔ امرؤ القیس کا بھائی اسے سمجھانے کے لیے آیا۔ اس کی اس فقیرانہ زندگی پر اسے ملامت کی بہت کچھ سمجھایا۔ امرؤ القیس اس کی باتیں سنتا رہا اور آخر کار اس کے کان میں ایک بات کہہ دی۔ اس بات کا سننا تھا کہ وہ بھی شکار ہو گیا اور جاہ و سلطنت کو ٹھوکر مار کر اپنے بھائی کا راستہ اختیار کر لیا۔ یہاں مولانا روم رحمۃ اللہ علیہ فرماتے ہیں

نہ تنہا عشق از دیدار خیزد

بسا این دولت از گفتار خیزد

عشق کی دولت محض دیکھنے سے ہی نہیں ملتی کبھی کبھی محبوب کا دیدار کرنے والوں سے اس کا ذکر سن کر بھی آتش عشق بھڑک اٹھتی ہے اس لیے دیدار والوں کے پاس بیٹھا کرو اور ان سے ذکر محبوب سنا کرو۔ عشق والوں کی صحبت اختیار کرو گے تو یہ آگ تمہارے اندر بھی بھڑک اٹھے گی۔

جو آگ کی خاصیت ہے وہ عشق کی خاصیت

اک خانہ بہ خانہ ہے اک سینہ بہ سینہ ہے

تم ان کی صحبت اختیار کرو جن کے اندر آتش عشق بھڑکتی ہے۔

اَلرَّحْمٰنُ فَسَلِّ بِہٖ حَبِیْرًا ۝ وہ رحمن (ہے ہی بڑی رحمت والا) پس اس

کے متعلق کسی بانجر (سرور کائنات یا ان کے

سچے پیغمبر سے) ہی پوچھو ۝

اس کی خبر کسی بانجر سے پوچھو جو اتنا بانجر ہے کہ محبوب کے سوا اسے کسی کی کوئی خبر نہیں۔

تم اس کی صحبت میں بیٹھو جس کا کوچہ محبوب میں آنا جانا ہے تمہارے اندر بھی آتش عشق کے شعلے

بھڑک اٹھیں گے۔

ہم کس قدر ناشکرے ہیں؟

زندگی میں بارہا ایسا ہوتا ہے کہ ہم سمجھ نہیں پاتے کہ جو شے اور جو نعمت ہمیں نصیب ہے یہ اللہ کا کتنا بڑا احسان و کرم ہے اور اس نادانی کے باعث ہم اس نعمت کی ناقدری کرتے ہیں اور جب ہم اس نعمت سے محروم کر دیئے جاتے ہیں تو اس کی قدر و قیمت کا احساس ابھرتا ہے۔

آج ہم صاف شفاف شیریں پانی پیتے ہیں اور یہ پانی ہمیں فراوانی سے حاصل ہے اس لیے ہمیں اس کی قدر اور اہمیت کا اندازہ نہیں۔ اس کی قدر و اہمیت پہاڑی علاقوں کے لوگ جانتے ہیں جو سات سات میل سے چشموں کا پانی لاتے ہیں یا پھر ریگستان کے رہنے والے جانتے ہیں جنہیں گندے جوہڑ کا پانی حاصل کرنے کے لیے بھی دور دور جانا پڑتا ہے۔ اللہ نے ہمیں صحت و تندرستی عطا کی اور ہم اس کی قدر کو بھول گئے ہمیں یہ احساس ہی نہیں رہتا کہ یہ بھی نعمت ہے لیکن جب انسان بیمار ہوتا ہے اور اطباء سے لا علاج قرار دے دیتے ہیں اس وقت اسے پتہ چلتا ہے کہ صحت کیا شے ہے۔ یہ راتوں کا جاگنا ہمارے اوپر اللہ کا خاص انعام ہے۔ ہم پروا جب ہے کہ اللہ کی بارگاہ میں شکرانہ بھی ادا کریں اور ان نعمتوں کی عملاً قدر بھی کریں۔

۲۔ فسادِ قلب کے علاج کا دوسرا نکتہ۔۔۔ ذکر الہی

آج اللہ تعالیٰ اور محبوب رب کائنات ﷺ کے ساتھ ہمارا تعلق بندگی و غلامی ظاہر اور صورتاً تو موجود ہے لیکن معنماً اور حقیقتاً معدوم ہو چکا ہے۔ اس فسادِ قلب کے خاتمے اور اس ٹوٹے ہوئے تعلق کو دوبارہ جوڑنے کے لیے منہاج القرآن جس قرآنی منہاج پر زور دیتا ہے اس کا اولین نقطہ صحبتِ صلحاء ہے جب کہ اسی منہاج کا دوسرا نقطہ ذکر الہی کی کثرت ہے۔

حقیقت یہ ہے کہ زندگی کے سارے کیف و سرور، لذتیں، حلاوتیں اور مسرتیں اسی ذکر الہی میں پنہاں ہیں۔ حدیث نبوی ﷺ ہے کہ جب اللہ جل جلالہ کے ذکر کی مجلس ہوتی ہے تو اس

ذات باری کے ہزاروں فرشتے جو زمین پر گھومتے رہتے ہیں جہاں انہیں اللہ کے ذکر کی مجلس مل جائے وہ اس میں شامل ہو جاتے ہیں۔

حضرت ابو ہریرہؓ سے روایت ہے کہ حضور ﷺ نے فرمایا:

ان لله ملائكة يطوفون في

الطرق يلتمسون اهل الذكر

فاذا وجدوا قوما يذكرون الله

تنادوا.. في رواية عنه فان الله

ملائكة سياحين في الارض

يبتغون مجالس الذكر فاذا

وجدوا مجلسا فيه ذكر

قعدوا معهم وحف بعضهم

بعضا باجنحتهم حتى يملأ ما

بينهم وبين السماء الدنيا-

۱- صحیح البخاری، ۸۳- کتاب الدعوات، ۶۶

باب فضل ذکر اللہ عزوجل، ۵: ۲۳۵۳،

رقم: ۶۰۴۵۔

۲- صحیح مسلم، ۴۸، کتاب الذکر والدعاء

والتوبة والاسْتغْفار، ۸- باب فضل مجالس

الذکر، ۴: ۲۰۶۹، ۲۰۷۰، تخریث: ۲۵۔

۳- جامع الترمذی، ۴۹، کتاب الدعوات،

ہے۔

بے شک اللہ تعالیٰ کی طرف سے کچھ ایسے

مقرر کردہ فرشتے ہیں جو اہل ذکر کی تلاش

میں مختلف راستوں اور گلیوں کا چکر لگاتے

ہیں۔ انہیں جہاں بھی ایسی مجلس نظر آ جائے

جہاں اللہ کا ذکر ہو رہا ہو تو وہ باقی فرشتوں کو

آوازیں دے کر بلاتے ہیں (دوسری

روایت میں ہے) بے شک اللہ تعالیٰ کے

ایسے ملائکہ ہیں جو زمین میں مجالس ذکر کی

تلاش میں گھومتے رہتے ہیں۔ جب انہیں

کوئی ایسی مجلس ہو جائے جس میں ذکر

(الہی) ہو رہا ہو تو وہ ان اہل مجلس کے

ساتھ بیٹھ کر مجلس میں شریک ہو جاتے ہیں

اور ملائکہ اپنے پروں کو ایک دوسرے کے

ساتھ ملا کر پوری مجلس پر اس طرح سایہ لگن

ہو جاتے ہیں کہ ان کے اور آسمان دنیا کے

درمیان ساری فضا ان سے معمور ہو جاتی

۱۳۔ باب ماجاء ان للہ ملائکة سیاحین فی

الارض، ۵: ۹۵، رقم حدیث: ۳۶۰۰۔

شاہ ولی اللہ فیوض الحرمین میں فرماتے ہی:

میں مکہ معظمہ میں نبی ﷺ کے مقام ولادت پر حاضر ہوا تھا۔ یہ دن آپ ﷺ کی ولادت مبارک کا دن تھا لوگ وہاں جمع تھے۔ آپ ہر درود و سلام بھیج رہے تھے اور آپ ﷺ کی ولادت پر آپ ﷺ کی بعثت سے پہلے جو معجزات اور خوارق ظاہر ہوئے تھے ان کا ذکر کر رہے تھے، میں نے دیکھا کہ اس موع پر یکبارگی انوار روشن ہوئے۔ میں کہہ نہیں سکتا کہ ان انوار کو میں نے جسم کی آنکھ سے دیکھا یا روح کی آنکھ سے مشاہدہ کیا بہر حال اس معاملہ کو صرف اللہ ہی جانتا ہے کہ جسم کی آنکھ اور روح کی آنکھ کے بین بین کونسی حس تھی جس سے میں نے ان انوار کو دیکھا۔ پھر میں نے ان انوار پر مزید توجہ کی تو ان فرشتوں کا فیض اثر نظر آیا جو اس قسم کے مقامات اور اس نوع کی مجالس پر موکل ہوتے ہیں۔ الغرض اس مقام پر میں نے دیکھا کہ فرشتوں کے انوار بھی انوار رحمت سے خلط ملط ہیں۔

(فیوض الحرمین، ۱۲۴۔ ط، سندھ ساگر اکاڈمی لاہور۔ مترجم محمد سرور)

حقیقت یہ ہے کہ مجالس ذکر میں انوار اترتے ہیں لیکن مادیت کے مارے ذہن اسی الجھن میں کھوئے رہتے ہیں کہ نامعلوم محفل میں انسان کو کچھ نصیب ہوا بھی ہے یا نہیں۔ انسانوں کی طبائع مختلف اور مزاج متنوع ہوتے ہیں بعض طبائع تاثیرات کو بہت جلد جذب کرتی ہیں اور بعض طبائع کو خاصا وقت لگ جاتا ہے۔ اس فرق کا نتیجہ وقت کے ساتھ ہی ظاہر ہوتا ہے اس سے یہ مطلب ہرگز نہیں لیا جاسکتا کہ اہل اللہ کی صحبت یا ذکر الہی میں تاثیر نہیں۔ میں ضمانت کے ساتھ عرض کر رہا ہوں کہ کوئی شخص خواہ اپنے دل میں کتنا ہی زنگ اور سیاہی، ذہنی پراگندگی، روح کی تاریکی غفلت اور ہوس زرجیبی آلائشیں لے کر محفل ذکر میں شریک ہو اور تسلسل کے ساتھ اہل اللہ کی صحبت کو اپنائے اور کثرت سے ذکر الہی میں مشغول رہے تو ممکن نہیں کہ اس کے



دل کی دنیا بدل نہ جائے اور اس کے دن رات متغیر نہ ہو جائیں۔

## کیفیات حضور و سرور

بعض احباب یہ شکوہ کرتے ہیں کہ محافل ذکر میں شرکت کے باوجود لذت سے محروم رہتے ہیں اور کیفیات نصیب نہیں ہوتیں، بے شک ذکر سے لذت حاصل ہوتی ہے اور مستی کی کیفیات طاری ہوتی ہیں لیکن یہ نکتہ ذہن میں رہنا چاہیے کہ کیفیات کا حاصل ہونا ذکر کا مقصود و مطلوب نہیں ہے ذکر کا مقصود صرف اس محبوب کو یاد کرنا ہے بعض لوگوں کو یہ خیال بھی آتا ہے کہ ذکر تو کیا مگر سرور و لذت سے محروم رہے شائد ذکر قبول نہیں ہوا، یہ محض مغالطہ ہے۔ مولانا روم فرماتے ہیں کہ جب بندہ ایک بار اللہ کا نام لیتا ہے تو دوسری بار اس وقت تک اس کے لبوں پر اللہ کا نام نہیں آتا جب تک کہ پہلا قبول نہ ہو جائے۔ بندے کا پے در پے اللہ اللہ کرتے چلے جانا توفیق الہی کی دلیل ہے۔ دوسری دفعہ نام لینے کی توفیق قبولیت کے بعد ہی ملتی ہے۔ بندے کی زبان پر مولا کے ذکر کے جاری ہونے کا مطلب ہے کہ اسے بندے کا ذکر کرنا پسند آ گیا ہے۔

فَاذْكُرُونِي اَذْكُرْكُمْ - سو تم مجھ کو یاد کرو میں تم کو یاد رکھوں گا۔

(البقرہ ۲: ۱۵۲)

جب بندہ ایک بار اللہ کا نام اپنی زبان پر لاتا ہے تو یہ ممکن نہیں کہ جواباً اللہ بھی کم از کم ایک بار اسے یاد نہ کرے جو اپنے بندوں کو دستور حیات دیتے ہوئے احسان کی روش پر چلنے کے لیے کہتا ہے وہ خود کس درجہ پاس احسان کرتا ہوگا۔

www.MinhajBooks.com

هَلْ جَزَاءُ الْإِحْسَانِ إِلَّا الْإِحْسَانُ O بھلا احسان کا بدلہ احسان کے سوا کیا ہو سکتا ہے؟ (الرحمن ۵۵: ۶۰)

اللہ تعالیٰ کا اپنے بندوں سے وعدہ ہے کہ:

مَنْ جَاءَ بِالْحَسَنَةِ فَلَهُ عَشْرٌ  
جو کوئی ایک نیکی لائے گا تو اس کے لئے  
أَمْثَالِهَا - (بطور اجر) اس جیسی دس نیکیاں ہیں۔

(انعام، ۶: ۱۶۱)

امثالہا اس حقیقت کی طرف اشارہ ہے کہ جو بندہ ایک نیکی کرے گا اس جیسی اسے  
دس نیکیاں عطا کی جائیں گی یہاں ایک نیکی کے دس اجر دیئے جانے کی بات بیان نہیں ہوئی بلکہ  
جو کچھ بندہ کرے گا وہی کچھ اسے اللہ کی طرف سے دس بار دیا جائے گا۔ امثالہا کی اس حقیقت کو  
ذہن میں رکھتے ہوئے جب ہماری نظر سورہ البقرہ کی اس آیت پر جاتی ہے فاذکرونی  
اذکرکم تو اللہ کا یہ احسان آشکار ہوتا ہے کہ جب بندہ ایک بار اللہ کا ذکر کرتا ہے تو وہ ذات  
کریم دس بار بندے کو یاد کرتی ہے۔ جب بندہ خلوت گزریں ہو کر ایک دفعہ کہتا ہے۔

”میرے اللہ“

تو وہ جواباً دس بار کہتا ہے

”جی میرے بندے“

جب بندہ سو بار ”اللہ“ کہتا ہے تو جواباً اللہ تعالیٰ ہزار بار اس بندے کا ذکر کرتے  
ہیں ایسے خوش بخت انسان کے درجات کی بلندی کا عالم کیا ہوگا۔  
اسی حقیقت کی طرف یہ حدیث قدسی بھی اشارہ کرتی ہے۔

عن ابی ہریرۃ قال: قال النبی ابو ہریرہؓ روایت کرتے ہیں حضور ﷺ نے فرمایا

يقول الله تعالى: انا عند ظن  
کہ اللہ تعالیٰ ارشاد فرماتا ہے میں اپنے بندے کے

عبدی بی، وانا معہ اذا ذکرنی۔ ساتھ اس کے گمان کے مطابق معاملہ کرتا ہوں۔

فان ذکرنی فی نفسہ ذکرته فی اگر وہ میرا ذکر کرتا ہے تو میں بھی اس کا ذکر کرتا

نفسی، وان ذکرنی ملاء  
ذکرته فی ملاء خیر منهم۔  
(صحیح البخاری، ۲: ۱۱۰۱)

کرتا ہوں۔ اگر وہ مجھے مجلس میں یاد کرے  
تو میں بھی اسے مجلس میں یاد کرتا ہوں مگر  
میری مجلس ان بندوں کی مجلس سے بہتر  
ہوتی ہے (کیونکہ اس میں انبیاء و مرسلین  
اور شہداء کی ارواح اور ملائکہ مقررین ہوتے  
ہیں جن میں میں اپنے ذاکر بندے کو یاد  
کرتا ہوں)۔

اسی طرح باری تعالیٰ ارشاد فرماتے ہیں:

وان اتانی یمشی ایتہ ہرولة۔  
(صحیح البخاری، ۲: ۱۱۰۱)

جو میری طرف چل کر آتا ہے میں اس کی  
طرف (اپنی شان و قدرت کے مطابق)  
دوڑ کر جاتا ہوں۔

جس کی ذات والا کی شان کرم کا یہ عالم ہے کہ

إِنَّ اللَّهَ يَغْفِرُ الذُّنُوبَ جَمِيعًا  
(الزمر، ۳۹: ۵۳)

بے شک اللہ سب گناہ بخش دے گا۔

وہ اپنے ذکر میں چلنے والی زبان کا ہلنا قبول نہ کرے گا؟ ایسا گمان بھی ذہن میں لانا  
اللہ کے بارے میں سوئے ظن ہے۔ ایسا خیال کرنے والے آدمی نے تو گویا اللہ کے وعدے کو سچا  
ہی نہیں جانا!

یہ تسلیم کہ انسان کے ذہن میں خیالات، وساوس، طرح طرح کی سوچوں اور الجھنوں  
کا ہجوم ہوتا ہے۔ کبھی یہ خیال اور وسوسہ بھی آتا ہے کہ زبان گندی ہے غیبت، ظلم، جھوٹ اور گناہ  
سے آلودہ ہے ایسی ناپاک زبان سے ذکر کرنے کا کیا فائدہ؟۔۔۔۔۔ اگرچہ زبان ناپاک  
ہو جاتی ہے لیکن ناپاک کو پاک کرنے کا بھی آخر کوئی طریقہ تو ہوتا ہے اگر کپڑا پلید ہو جائے

تو اسے پانی سے صاف کر کے پاک کر لیتے ہیں۔ پانی بہت سی اشیاء کی ناپاکی دھو کر انہیں پاکیزہ اور طاہر کر دیتا ہے اللہ کا ذکر تو طاہر و مطہر چشمہ صافی ہے جس سے روح کی آلائش بھی دھل جاتی ہے زبان تو پھر بھی جسم کا ایک حصہ ہے اگر کثرت سے ذکر کرتے رہیں تو سینے میں نور آ جاتا ہے دل کو تسکین ہو جاتی ہے تو خود زبان جو وسیلہ ذکر ہے کیونکر پاک نہ ہوگی، جوں جوں کثرت سے اللہ کا ذکر کرو گے اس کا حیا بھی تو آئے گا جب انسان کو کسی سے محبت ہوتی ہے تو محبوب کا حیا بھی دائمگیر ہوتا ہے یہ کیا بات ہوئی کہ اللہ کا ذکر بھی کرتے رہیں اور اسکی حیا بھی نہ آئے۔

## اللہ والوں کی پہچان

جنہیں محبوب کی سمجھ آ جاتی ہے اس کے حسن کے جلووں کا مشاہدہ اور پہچان حاصل ہو جاتی ہے ان کا حال تو یہ ہوتا ہے کہ:

إِنَّمَا يَخْشَى اللَّهَ مِنْ عِبَادِهِ  
الْعَلْمُؤُطُ (الفاطر، ۳۵: ۲۸)  
اللہ سے تو اس کے بندوں میں سے علم والے ہی ڈرتے ہیں۔

ان کے دل اللہ کی خشیت سے پگھل پگھل جاتے ہیں اور یہی خشیت الہی حیا کا درجہ کمال ہے۔

مَنْ خَافَ مَقَامَ رَبِّهِ وَنَهَى  
النَّفْسَ عَنِ الْهَوَىٰ ۝ فَإِنَّ  
الْجَنَّةَ هِيَ الْمَأْوَىٰ ۝  
اور جو شخص اپنے رب کے حضور کھڑا ہونے سے ڈرتا رہا اور (اپنے) نفس کو (بری) خواہشات و شہوات سے باز رکھا تو بے شک جنت ہی (اسکا) ٹھکانہ ہوگا (النزعت، ۷۹: ۳۰-۳۱)

اور فرمایا: [www.MinhajBooks.com](http://www.MinhajBooks.com)

وَلِمَنْ خَافَ مَقَامَ رَبِّهِ جَنَّاتٌ ۝  
(الرحمن، ۵۵: ۳۶)  
اور جو اپنے پروردگار کے سامنے کھڑا ہونے سے ڈرا اس کے لیے دو جنتیں ہیں (ایک انعام کی، ایک فضل کی) ۝

جو اللہ کے حیاء کی وجہ سے برائی سے رک جائے، جس کے خباثت کی طرف اٹھتے ہوئے قدم احساسِ جوابدہی سے جم کر رہ جائیں، جو خواہشاتِ نفسانی سے مچلتے ہوئے دل کو خشیتِ الہی سے اشکبار کر ڈالے، جس کی بے باک نظریں محبوب سے حیاء کے باعث چشمِ ندامت بن جائیں، اللہ سے دو جنتیں عطا کرتا ہے۔

### ایک ایمان افروز واقعہ

خلیفہ اسلام سیدنا فاروق اعظمؓ کے دور میں ایک جوان آدمی کو ایک عورت نے برائی کی دعوت دی۔ اس نے خشیتِ الہی سے چیخ ماری اور اسکے روح و جسد کا رشتہ منقطع ہو گیا۔ سیدنا فاروق اعظمؓ تدفین کے بعد اس کی قبر پر گئے اور پوچھا کہ برائی سے بچنے والے کے لیے میرے اللہ کی طرف سے دو جنتوں کا وعدہ ہے کیا تو نے وہ وعدہ پالیا؟ اسکی قبر سے آواز آئی ”یا امیر المؤمنین! اللہ کا وعدہ حق تھا میں نے پالیا۔“

جب بندے کو مولا سے حیاء آجائے تو جھوٹ، گناہ سب کچھ چھوٹ جاتا ہے جوں جوں زباں پاک ہوتی چلی جاتی ہے توں توں من اور تن پاک ہوتا جاتا ہے۔ انسان کا ضمیر اسے جھنجھوڑتا ہے، تنبیہ کرتا ہے کہ اے بندے! اب تو اللہ کا حیاء کرو۔

### کیفیاتِ ذکر سے محرومی۔۔۔ حقیقتِ حال

ذکرِ الہی کی مجالس میں بعض لوگوں کو کیفیات نصیب ہوتی ہیں، ذکر کرنے سے لذت و حلاوت ملتی ہے اور ایک خاص مرحلہ پر جا کر ان کی بند آنکھیں انوار کا نظارہ کرنے لگتی ہیں۔ کبھی اچانک ایک لمحے کے لیے ان کی آنکھوں کے سامنے انوار کا سمندر ٹھاٹھیں مارنے لگتا ہے، کبھی اللہ کے ذکر کے انوار مختلف سمتوں سے مختلف رنگوں میں اٹھتے ہیں، سبز، نیلی، سرخی، مائل، پیلی اور سفید روشنی مختلف سمتوں سے نمودار ہوتی ہے۔ یہ روشنیاں اوپر نیچے، دائیں بائیں، آگے پیچھے ہر طرف لہراتی نظر آتی ہیں، کبھی یہ روشنیاں سینے سے بھی پھوٹی ہیں۔ طبائع کے اختلاف کے باعث بعض لوگوں کو یہ کیفیتیں ہفتوں میں نظر آنے لگ جاتی ہیں، کچھ لوگوں کو

مہینے اور سال لگ جاتے ہیں اور کچھ ایسے بھی ہوتے ہیں جو ساری زندگی یہ روشنیاں نہیں دیکھ پاتے۔ جو لوگ اس سفرِ محبت کی ابتداء میں کیفیات کی لذت اور انوار کے نظارے سے محروم ہوتے ہیں وہ گھبرا جاتے ہیں کہ نہ معلوم کیا وجہ ہے کہ ذکر کرنے کے باوجود کیفیات سے محرومی ہے۔ دراصل ذکر سے کیفیات و اثرات تو بہر طور پیدا ہوتے ہیں اور یہ ممکن ہی نہیں کہ اللہ کا ذکر کثرت سے کیا جائے اور اثرات پیدا نہ ہوں۔ لیکن لوگ دو طرح کے ہوتے ہیں ایک وہ جنہیں ذکر کر کے اثرات و کیفیات سے سرشار کر دیا جاتا ہے اور دوسرے وہ جنہیں مصلحتاً ان کیفیات سے محروم رکھا جاتا ہے۔

### کیفیات و مشاہدات راہ سلوک کی نورانی گرد ہیں

بعض لوگ مضبوط روحانی اعصاب کے مالک ہوتے ہیں ان کا ظرف وسیع اور ضبط قوی ہوتا ہے جب ان کے اوپر ذکر کے انوار آشکار ہوتے ہیں اور کیفیات میسر آتی ہیں تو وہ سمجھتے ہیں کہ یہ کیفیات ذکر کا پرتو ہیں وہ ان کیفیات پر دھیان نہیں کرتے اور نہ ہی ان میں کھو جاتے ہیں کیونکہ اگر انسان کیفیات میں کھو جائے تو راستہ بھول جاتا ہے۔ وہ کیفیات کو کمال نہیں سمجھتے۔ کیفیات سے حظ ضرور لیتے ہیں لیکن ان کی توجہ یا محبوب ہی پر مرکوز ہوتی ہے نتیجہ یہ ہوتا ہے کہ وہ راستے سے نہیں ہٹتے۔ کیفیات تو ذکر کی نورانی گرد ہیں اور سالک کا مقصد منزل کو پالینا ہوتا ہے نہ کہ گرد راہ میں الجھ کر رہ جانا۔ کیفیات تو منزلِ عشق کے راستے میں آنے والے خوبصورت اور دل فریب مناظر ہیں، جس طرح گاڑی چل رہی ہو تو دائیں بائیں دیہات آبادیاں، پہاڑوں اور جھیلوں کے مناظر دامنِ دل کو کھینچتے ہیں، اسی طرح جب انسان اللہ کی محبت سے سرشار ہو کر ذکر کرتا ہے تو محبت کے اس سفر میں تجلیات و انوار نظر آتے ہیں، کیفیات کی سرشاری ملتی ہے اور لطائف کھلتے چلے جاتے ہیں۔ صوفیاء کے معمولات میں سے ہے کہ توجہ کر کے ذکر کا اثر مرید کے قلب و باطن پر مرتب کرتے ہیں اور اس کے لطائفِ خمسہ (لطیفہ قلب، لطیفہ روح، لطیفہ خفی، لطیفہ انہی اور لطیفہ سر) کھلتے چلے جاتے ہیں۔ ان روحانی مناظر سے

کیفیات اور انوار ملتے ہیں۔ بہت سارے لوگ کہ وہ ان کیفیات و مناظر میں کھو کر رہ جاتے ہیں۔ بعض صرف لطائف میں کھو جاتے ہیں اور انہیں کمال سمجھ لیتے ہیں، ان کے دل میں خیال آنے لگتا ہے کہ مجھے اللہ کی ذاتی یا صفاتی تجلی مل گئی، مجھے دیدار نصیب ہو گیا ہے، نور حق میری آنکھوں کے سامنے چمک اٹھا اور مجھے کشف ہو گیا ہے۔ دراصل یہ لوگ گرد راہ ہی میں الجھے ہوتے ہیں ان کا یہ زعم باطل کہ میں نے منزل کو پالیا، منزل تو ان کی نگاہوں سے اوجھل ہوتی ہے اور یہ سفر ہی میں رہ جاتے ہیں۔

یہ جلوہ کہیں حسین تر ہے

ایسے روحانی ضبط اور مضبوط روحانی اعصاب کے لوگ بہت کم ہوتے ہیں جنہیں سب کچھ نظر بھی آجائے تو گرد راہ میں کھو جانے کی بجائے جانب منزل رواں دواں رہیں۔ ننانوے فیصد لوگ ایسے ہوتے ہیں جو صرف کثرت ذکر کے باعث پیدا ہونے والی کیفیتوں میں کھو جاتے ہیں اور یہ زعم پیدا ہونے لگتا ہے کہ ہمیں ولایت مل گئی ہم ولی ہو گئے۔ حالانکہ اگر ولایت ہوتی تو سنبھال بھی لیتی لیکن یہ تو محض مغالطہ تھا۔ جن لوگوں کی نسبت کسی کامل شیخ، مرنبی یا استاذ سے ہوتی ہے وہ ذکر کراتے وقت جب دیکھتا ہے کہ اس سا لک راہ میں اتنی بہت نہیں کہ اسے کیفیات اور انوار کے مشاہدہ کے امتحان میں ڈالا جائے تو وہ گاڑی چلتے ہی کھڑکیوں کے پردے گرا دیتا ہے۔ گاڑی اب بھی چل رہی ہوتی ہے، مناظر گزر رہے ہوتے ہیں، کیفیات پیدا ہو رہی ہوتی ہیں مگر سب کچھ محسوس ہونے سے روک دیا جاتا ہے ذکر سلامتی کے ساتھ دائیں یا بائیں کسی منظر کو دیکھے اور اس میں کھوئے بغیر آرام سے سفر کرتا چلا جاتا ہے۔ اور جب سفر کے مرحلے ثابت قدمی سے طے کرنے کے بعد وہ منزل پر پہنچتا ہے تو ادھر وہ منزل پر قدم رکھتا ہے اور ادھر شیخ کامل تمام پردے اٹھا دیتا ہے اور اب اسے راستے کے حسین مناظر سے بھی بڑھ کر اس چشمہ حسن کے نظارے کا موقع ملتا ہے جس پر خود حسن بھی نازاں ہے۔ اسی منبع حسن سے سارے

حسن پھوٹ رہے ہیں یہ سب کچھ دیکھ کر اسے پتہ چلتا ہے کہ وہ کیفیات اور مناظر بے شک حسین تھے مگر یہ جلوہ کہیں حسین تر ہے۔ کیفیات آزمائش میں ڈال دیتی ہیں۔ اللہ کا ذکر کرنے والے کسی نظارے کی طلب نہیں کرتے بلکہ صرف مولا کی طلب کرتے ہیں اگر مشاہدات و کیفیات خود بخود مل جائیں تو الحمد للہ، لطائف کھل جائیں تو درست، لیکن انکی توجہ صرف مولا کی طرف ہوتی ہے۔

## ایک خوبصورت تمثیل

جب ہم دنیا میں کوئی کارخانہ قائم کرتے ہیں تو مقصود کسی خاص قسم کی پیداوار۔ (Production) ہوتا ہے جبکہ اس چیز کی (Production) کے ساتھ کچھ اضافی پیداوار (By Products) خود بخود تیار ہو جاتی ہے۔ اسے بیچ کر بھی کچھ پیسے کمالے جاتے ہیں لیکن اصل مقصود تو پیداوار (Production) ہی ہوتی ہے جسکے حصول کے لیے کارخانہ لگایا گیا۔ اسی طرح دل کی فیکٹری کا مقصد تو یہ ہوتا ہے کہ دل ذکر سے لگتا لگتا مذکور سے لگ جائے جب کہ انوار و کیفیات کی حیثیت تو محض By Products کی ہوتی ہے یہ مقصود اصلی نہیں ہوا کرتیں۔

## مولانا روم کا بیان کردہ واقعہ

مولانا روم فرماتے ہیں کہ ایک دفعہ مجنوں دریا کے کنارے ریت پر انگلیوں سے لیلیٰ کا نام لکھتا تھا، مٹا دیتا تھا، لکھتا تھا مٹا دیتا تھا۔ کسی آدمی کا پاس سے گزر رہا تو اس نے پوچھا کیا کر رہے ہو؟ تو جواب ملا:

گفت مشق نام لیلیٰ می کنم  
خاطر خود را تسلیٰ می دهم

یعنی میرا مقصد تو صرف دل کو تسلیٰ اور اطمینان دینا ہے اللہ کا ذکر کرنے والوں کا مقصد



بھی یا محبوب سے دل کو تسلی اور تسکین دینا ہی ہوتا ہے۔

آلَا بِذِكْرِ اللَّهِ تَطْمَئِنُّ الْقُلُوبُ ○ جان لو کہ اللہ ہی کے ذکر سے دلوں کو

(الرعد، ۱۳: ۲۸) اطمینان نصیب ہوتا ہے ○

انہیں کسی سے کچھ غرض نہیں ہوتی۔ ان کا مقصد حیات صرف یہ ہوتا ہے کہ زبان پر محبوب کا نام ہو اور اسے یہ نام لینا اس قدر پسند آجائے کہ انسان پر وہ لمحہ آئے کہ اس کا دل سب سے کٹ کر صرف اسی کا ہو جائے اور پھر دل بھی اسی کی یاد کی مشق میں مست رہے۔

وَادْكُرِ اسْمَ رَبِّكَ وَتَبَتَّلْ إِلَيْهِ ○ اور آپ اپنے رب کا ذکر کرتے رہیے اور

تَبَتُّلًا ○ سب کو چھوڑ (سب سے الگ ہو کر) کرا اسی

(المزمل، ۴۳: ۸) کے ہو جائیے۔ ○

پھر ان کے زبان و دل ”گفت مشق نام لیلیٰ می کنم“ کی کیفیت سے کہیں آگے بڑھ جاتے ہیں اور ان کی کیفیت یہ ہو جاتی ہے کہ ”تھکا رولے تے دل یارولے“

رَجَالٌ لَا تُلْهِهِمْ تِجَارَةٌ وَلَا بَيْعٌ ○ ایسے مرد (مومن) کہ جنگو سوداگری اور

عَنْ ذِكْرِ اللَّهِ - خرید و فروخت اللہ کی یاد سے غافل نہیں

(النور، ۲۴: ۳۷) کرتی۔

ان کی زندگی کا ہر لمحہ اللہ کے ذکر سے وابستہ ہو جاتا ہے اور وہ محبوب کی اس فرمائش کو نوید وصال سمجھتے ہوئے ذکر میں محو رہتے ہیں۔

يَا أَيُّهَا الَّذِينَ آمَنُوا اذْكُرُوا اللَّهَ ○ اے ایمان والو! اللہ کو بہت زیادہ یاد کیا

ذِكْرًا كَثِيرًا ○ کرو ○

(الاحزاب، ۳۳: ۴۱)

پھر وہ چشمِ نم کے ساتھ اس قدر جم جم کے ذکر کرتے ہیں کہ محبوب کی خواہش شدید ترین ہوتی چلی جاتی ہے اور ان کی کیفیات کا عالم اس شعر کا جامہ پہن لیتا ہے۔

اے ابرکرم ذرا تھم کے برس اتنا نہ برس کہ وہ آنہ سکیں  
وہ آجائیں تو جم کے برس اور اتنا برس کہ وہ جانہ سکیں

جب انسان کثرت سے ذکر کرتا چلا جاتا ہے تو پھر یہ ذکر اس کی زبان سے گزرتا ہوا  
اس کے قلب و روح، نس اور رگ و ریشہ میں سا جاتا ہے اور اس کے اندر خون کی طرح سرایت  
کرنے لگتا ہے اور پھر وہ کیفیات نصیب ہو جاتی ہیں کہ اس ذکر کے سبب سے دیدار نصیب ہو  
جاتا ہے اور پھر ہر راہ کو چہ محبوب ہی کی طرف جاتی نظر آتی ہے۔

عش شور انگیز را ہر جاہ در کوئے تو برد

بر تلاش خود چہ می ناز دکہ راہ سوئے تو برد

اگر ہم اللہ سے ٹوٹے ہوئے تعلق کو جوڑنے کی سبیل کرنا چاہتے ہیں تو اس حقیقت کو  
نگاہ میں رکھنا چاہیے کہ اہل اللہ کی صحبت میں بیٹھنے سے اللہ یاد آتا ہے اور اہل اللہ کے زیر توجہ اس  
کا ذکر ذاکر و مذکور کے مابین وہ بہانہ اور رابطہ بن جاتا ہے کہ ٹوٹا ہوا تعلق پھر سے جڑ جاتا ہے  
پھر تعلق کی کٹی ہوئی ڈوری جڑ جاتی ہے پھر اس کے گلی کو چوں کے ٹھنڈے جھونکے راحت جاں بن  
جاتے ہیں، اس کی یاد تازہ ہوا بن کر دلوں کے غنچے کھلانے لگتی ہے۔ یہ ذکر نگاہوں کے پردے  
اٹھا دیتا ہے اور محبوب کے صفاتی حسن کے جلوے نظارہ سوز ہوتے ہیں پھر ادھر ذکر ہوتا ہے اور  
ادھر دیدار محبوب کی دولت نصیب ہوتی ہے یہاں یہ آیت قرآنی بطور خاص قابل غور ہے۔


الذین کَانَتْ أَعْيُنُهُمْ فِي غِطَاءٍ ان کی آنکھوں پر میرے ذکر (کے انوار)  
عَنْ ذِكْرِي۔ سے پردہ پڑا ہوا ہے (یعنی وہ مشاہدہ سے

www.MinhajBooks.com (الکھف، ۱۸:۱۰) (محروم ہیں)۔

اس کا مفہوم مخالف یہ ہوا کہ کچھ وہ بھی ہیں کہ ذکر کرتے کرتے ان کی آنکھوں کے  
پردے اٹھ جاتے ہیں اور جب آنکھوں کے پردے اٹھ جائیں اور حسن مطلق کا نظارہ آنکھوں  
کے سامنے ہو تو پھر ذرا اپنے آپ کو بھی بھول جاتا ہے یہی وہ کیفیت ہے جسے:

وَاذْكُرْ رَبَّكَ إِذَا نَسِيتَ - اور اپنے رب کا ذکر کیا کریں جب آپ  
(الکہف، ۱۸: ۲۳) بھول جائیں۔

سے تعبیر کیا گیا ہے گویا بندے سے کہہ دیا گیا کہ اس کے سوا سب کچھ بھول جا، سب  
سے کٹ کر اس سے جڑ چلا



اس سے عشق کر جو خود بھی زندہ ہے اور زندہ کر دیتا ہے جو خود قائم ہے اور قائم کر دیتا  
ہے جو اس میں فنا ہو جائے وہ اسے باقی کر دیتا ہے اگر تو نے اسے چھوڑ کر دنیا اور اہل دنیا سے  
عشق کیا تو وہ خود مردار ہیں ان کی محبت بھی مردار ہے اس دنیا کے سب حسن مردہ ہو جانے والے  
ہیں تو اسی سے عشق کر اور اتنا عشق کر کہ تجھے دنیا سے کچھ رغبت نہ رہ جائے۔

یہ مال و دولت دنیا یہ رشتہ و پیوند

بتان وہم و گمان لا الہ الا اللہ

انسان کا دل پیانو کے ساز کی مانند ہے جس کے کئی تار ہوتے ہیں۔ کوئی تار تلاوت  
اور ذکر سے چھڑ جاتا ہے، کوئی درود پاک اور صلوة و سلام سے چھڑتا ہے، کوئی نعت سن کر چھڑتا ہے  
کوئی کثرت نوافل سے چھڑتا ہے۔ تار کوئی بھی چھڑے، ہمارا مقصد تو روح میں ساز پیدا کرنا  
ہے۔ ہر تار کی آواز جدا ہوتی ہے اور جب اسے مسلسل بجانا شروع کر دیں تو ساز بن جاتا ہے  
اور جب ساز بن جائے تو پھر اسی سے سوز پیدا ہو جاتا ہے۔ کثرت ذکر سے تمام تار بیک وقت  
چھڑ جاتے ہیں۔ جب تمام تار چھڑتے ہیں تو صدا بنتی ہے اور پھر صدا سے ترنگ پیدا ہوتی ہے  
۔ ہمارا مقصد اس ترنگ کے ذریعے قلب و باطن میں اس کی محبت کا ساز بجا دینا اور وہ کیفیت سوز  
و ساز طاری کر دینا ہے جو حسن محبوب سے محو تقاضا ہوتی ہے کہ:

گیسوائے تابدار کو اور بھی تابدار کر  
ہوش و خرد شکار کر قلب و نظر شکار کر

مسلمانو! اگر مقصود کو پانا ہے تو تاروں اور صداؤں کا جھگڑا نہ کیا کرو۔ سوز و ساز کی بات کرو۔  
بجہ اللہ منہاج القرآن نے تاروں اور صداؤں کے جھگڑے سے بالاتر ہو کر تمام تاریخ جمع کر کے  
ساز میں جڑ دیئے ہیں۔ اب جس کے جوتار ہیں چھڑ جائیں گے پھر یہ سب تاریخ اٹھیں گے، دل  
تڑپیں گے، آنکھیں پر نم ہوں گی۔ کیفیتیں، لذتیں اور حلاوتیں نصیب ہوں گی اور پھر اس اجتماعی  
ساز سے قلب و باطن کی دنیا میں انقلاب آجائے گا۔

اے مرد مومن! اگر تو چاہے کہ تیرے ٹوٹے ہوئے تعلق کی ڈوری پھر اللہ سے جڑ جائے تو کثرت  
سے اہل اللہ کی صحبتوں کا فیض اٹھایا کرو اور ذکر الہی سے دل کے تاروں کو روزانہ چھیڑتا رہ، اس کی  
محبت میں ڈوب کر اس کا ذکر کرتا رہ تو دیکھے گا کہ تعلق کی کٹی ہوئی ڈوری خود بخود جڑتی چلی جائے  
گی۔

www.MinhajBooks.com

## باب چہارم

فسادِ قلب کی دوسری صورت:

حضورِ ولیؑ سے تعلقِ غلامی

کا انقطاع اور اس کے اسباب

www.MinhajBooks.com

دور حاضر میں فساد قلب کی تشخیص کے ضمن میں یہ حقیقت آشکار ہے کہ فساد قلب کا یہ المیہ دو علتوں کے باعث ظہور پذیر ہوا۔

۱۔ اللہ تعالیٰ کے ساتھ ہمارے تعلق بندگی کا صورتہ معلوم اور حقیقتاً و معنیاً معدوم و مفقود ہو جانا۔

۲۔ حضور آقائے دو جہاں ﷺ کے ساتھ تعلق غلامی اور تعلق محبت کا قلباً منقطع ہو جانا۔

فساد قلب کی پہلی علت کی حقیقت واضح کرنے کے بعد ناگزیر ہے کہ علت ثانی کی حقیقت اور افراد امت کی شخصیتوں پر اسکے اثرات بد کا جائزہ لیا جائے تاکہ مرض کی شدت اور ہولناکی احساس زیاں کو جنم دے اور امت فکر علاج کرتے ہوئے علاج کی طرف پیش رفت کرے۔

آج ملی سطح پر ہمارے فتنہ قلب کی علت ثانی یہ ہے کہ اگرچہ حضور ﷺ کی ذات اقدس کے ساتھ ہمارا تعلق غلامی ظاہراً اور صورتہ موجود ہے لیکن حقیقتاً معنیاً اور قلباً یہ تعلق ٹوٹ چکا ہے اب یہ تعلق حقیقی معنوی اور قلبی ہونے کی بجائے فقط قالی، استدلالی، کلامی اور محض ذہنی ہے جو جذبہ و شیفتگی سے محروم محض نقلی و عقلی دلائل سے ثابت کیا جاتا ہے آج یہ تعلق قال میں موجود ہے مگر حال میں معدوم جب کہ فساد قلب کا علاج فقط یہ ہے کہ اللہ کے پیارے رسول ﷺ سے محبت کی تاثیرات سے یہ تعلق خود ہمارا حال بن جائے، ہمیں وہ ایمانی، وجدانی، روحی اور سری کیف نصیب ہو جائے کہ سینے اور روہیں اس تعلق کی برکت سے شاد و آباد اور منور ہو جائیں۔ یہ نکتہ قابل توجہ ہے کہ اگر اللہ تعالیٰ سے تعلق بندگی ٹوٹ جانے کے دو اسباب آشکار ہوئے یعنی:

نفسانیت اور مادیت

تو ذات رسالت مآب ﷺ سے تعلق غلامی منقطع ہونے کے بھی دو ہی اسباب ہیں۔

## حضور ﷺ سے تعلق غلامی کے انقطاع کے اسباب

۱۔ دنیا داری کے پردے میں بپا ہونے والا فتنہ

۲۔ دین داری کے پردے میں بپا ہونے والا فتنہ

ان ہردو فتنوں کی وضاحت سے پیشتر ضروری معلوم ہوتا ہے کہ حضور ﷺ سے تعلق غلامی کی حقیقت واضح کر دی جائے۔ دراصل غلام وہ ہوتا ہے جو کسی کے ہاتھ بک گیا ہو یا اس نے خود کو اس طرح کسی کے سپرد کر دیا ہو کہ خود سپردگی کے بعد وہ اپنی ذات، حال، معاملات، سونے، جاگنے، اٹھنے بیٹھنے اور چلنے پھرنے میں اپنی مرضی کو کام میں نہ لاسکے کیونکہ غلامی کی حقیقت ہی یہ ہے کہ غلام کی ہر شے اس کے مالک کی ہو جائے۔ اسکی جان، اس کے رشتے ناطے، اس کا سوچنا، اس کا ہنسنا رونا، جینا مرنا، آرام و جدوجہد اور عزت و آبرو سب کچھ اس کے مالک کا ہو جائے اور حضور اکرم ﷺ سے ہمارا تعلق غلامی اس وقت متحقق ہو سکتا ہے جب آپ ﷺ کی ذات گرامی سے ہماری نسبت اور رشتے کو وہ استواری اور کیفیت نصیب ہو کہ جو دیکھے اسے یقین ہو جائے کہ یہ بک گئے ہیں اور جب یہ بک جانا نصیب ہو جائے تو غبار راہ کو فروغ وادی سینا نصیب ہو جاتا ہے۔

جب تک بکے نہ تھے کوئی پوچھتا نہ تھا

تم نے خرید کر ہمیں انمول کر دیا!

جو بک جاتے ہیں انہیں اللہ تعالیٰ کے ذکر اور حضور اکرم ﷺ کے عشق میں وہ کیفیت جنون حاصل ہو جاتی ہے کہ فرزاگی رشک کرتی ہے۔ وہ اللہ تعالیٰ اور رسول اکرم ﷺ کے ایسے مجنوں بن جاتے ہیں کہ دنیا کی ہوش سے بے پرواہ اور مست و بے خود ہو کر انہیں صرف محبوب کی ذات کا ہوش رہ جاتا ہے کیونکہ

محرم ایں ہوش جز بے ہوش نیست

انہیں ذات محبوب سے وہ الفت محبت اور شیفنگی ہو جاتی ہے کہ انہیں محبوب کی خبر

نصیب ہو جاتی ہے اور پھر ان کی کوئی خبر نہیں آتی۔

کاں را کہ خبر شد خبرش باز نیامد

ان کے لیے یاد محبوب وہ عبادت بن جاتی ہے جس کا دوام و تسلسل ان کے لیے راحت جاں ہوتا ہے۔

حضرت خواجہ اولیٰس قرنیؒ کے احوال و سوانح سے اس کیفیت عشق و محبت کو سمجھا جاسکتا ہے کہ آپ اللہ تعالیٰ اور اسکے پیارے رسول معظم ﷺ کے عشق میں اس قدر مست و بے خود رہتے کہ لوگ آپ کو مجنوں، دیوانہ اور پاگل خیال کرتے بچے آپ پر سنگ زنی کرتے اور ہنتے۔ ایک دن آپ بازار سے گزر رہے تھے، بچے پتھر مار رہے تھے، بڑے پتھر لگنے سے خون زیادہ نکل آتا اور وضو ٹوٹ جاتا تھا، آپ نے بچوں کو اپنے پاس بلایا اور بڑے پیار سے فرمانے لگے:

”میں تمہارے پتھر مارنے پر شکایت نہیں کرتا لیکن یہ درخواست کرتا ہوں کہ چھوٹے چھوٹے پتھر مارا کرو بڑے پتھر نہ مارا کرو“۔

بچوں نے کہا۔ ابھی سے گھبرا گئے۔ بس یہی دعویٰ عشق تھا؟ بڑے پتھر سہنے کا بھی حوصلہ نہیں رکھتے؟ آپ نے فرمایا: میں گھبرا کر یہ بات نہیں کہتا بلکہ اس لیے کہتا ہوں کہ جب بڑا پتھر لگتا ہے تو خون زیادہ بہتا ہے اور وضو ٹوٹ جاتا ہے میں چاہتا ہوں کہ یاد محبوب میں تسلسل رہے، میں ہمہ وقت با وضو بھی رہوں اور سلسلہ یاد محبوب بھی قائم رہے۔ یہ اہل عشق کے احوال ہیں جن کے لیے یاد محبوب سے غافل ہو جانا اور اس کا تسلسل ٹوٹ جانا تن سے جان نکل جانے کے مترادف ہے جن کا مسلک یہ ہوتا ہے کہ:

جو دم غافل سودم کافر

لحہ فکریہ یہ ہے کہ آج اللہ تعالیٰ اور اس کے پیارے رسول معظم ﷺ سے ہمارے تعلق کی خالی خالی اور خشک کیفیات عظمیٰ سے کسی درجہ میں کوئی نسبت حاصل ہے؟ اگر نہیں ہے اور یقیناً نہیں ہے (الاماشاء اللہ) تو ہمیں قلب و نظر کی اس ویرانی کے اسباب کا کھوج لگانا



چاہیے۔ حضور اکرم ﷺ سے تعلق غلامی منقطع ہو جانے کی بنیاد جن دو فتنوں پر ہے اب ان کی گہرائی و گیرائی کا احساس کرنا تقاضائے ایمان بن چکا ہے۔

## فتنہ اولیٰ۔۔۔ عقل پرستی

آج کا انسان سائنسی، علمی، فکری اور اجتہادی دور میں زندگی گزار رہا ہے۔ مادی تہذیب و ثقافت، نفسانی رجحانات و میلانات، جدید فلسفیانہ افکار و نظریات اور وحی الہی اور تعلیم نبوی ﷺ سے خالی نظام تعلیم نے آج کے انسان کے انداز فکر، جہالت، شعور اور ذہنی رویوں کی پرورش و پرداخت اور تشکیل و تجسیم کی ہے۔ مادی رجحانات اور الحادی افکار کے زیر اثر آج کا انسان نظریات و افکار کے حوالے سے خود کو بالغ شعور کا حامل سمجھتا ہے۔ آج جب انسان نے دنیوی امور اور کاروباری و تجارتی معاملات میں اپنی کامیابی اور فلاح کی راہیں خود نکالیں۔ جدید علوم و فنون کے اعتبار سے اس کے شعور نے ترقی کی اور اس نے زندگی کے مختلف شعبوں کے ارتقاء کا جائزہ لیا تو اسے معلوم ہوا کہ انسانی عقل ہر دور میں ارتقاء پذیر رہی ہے۔ تاریخ کے قدیم ادوار کو دیکھا تو وہ اسے علمی و تہذیبی طور پر تیرہ و تار نظر آئے۔ اس نے جانا کہ تاریخ انسانی میں جتنا اوپر جائیں تاریخ کی گہری ہوتی چلی جاتی ہے اور تاریخ کی نبض پر ہاتھ رکھ کر دیکھیں تو محسوس ہوتا ہے کہ جوں جوں وقت گزرتا گیا انسانی فکر و شعور نے ترقی کی۔ جہالت آہستہ آہستہ دور ہوتی چلی گئی اور علم و شعور کی روشنی پھیلتی چلی گئی۔ اس نے محسوس کیا کہ اب وہ تاریک ادوار سے نکل کر منور زمانوں میں آچکا ہے اور تاریکی سے روشنی تک کا یہ تمام سفر انسان نے اپنے عقل و شعور سے طے کیا ہے۔

## فکر انسانی کی خطرناک لغزش

اس انداز فکر کے باعث رفتار رفتہ یہ انداز فکر رواج پانے لگا کہ آج کے دور میں انسان کو انفرادی و اجتماعی زندگی بہترین اور کامیاب انداز میں گزارنے کے لیے کسی نبوی ہدایت یا تعلیم کی کوئی احتیاج نہیں بلکہ آج کے دور میں سینکڑوں برس قبل کی باتیں کرنا تیز رفتار ہوائی

جہازوں کے مقابلے میں بیدل سفر کے فضائل بیان کرنے کا مضحکہ خیز عمل ہے۔ یہی سبب ہے کہ آج مسلمانوں کا ایک بڑا گروہ یہ انداز فکر اختیار کر چکا ہے اور جب ان سے قرآن و حدیث اور تعلیم نبوی ﷺ کی بات کی جاتی ہے تو وہ ہنس کے ٹال دیتے ہیں کہ

”نئے زمانے میں آپ ہمیں پرانی باتیں سنارہے ہیں“

آج یہ فتنہ عقلیت ہمارے کالجوں اور یونیورسٹیوں میں برپا ہے اور اسے ایک سازش کے تحت اس قوم کے نوجوانوں کے ذہنوں میں راسخ کیا جا رہا ہے۔ اس فتنے کی دوسری یلغار اس طبقے میں ہے جہاں مال و دولت کی ریل پیل ہے، جن لوگوں نے ہوائی جہازوں کے ذریعے پوری دنیا میں جدید دور کی سائنسی ترقی کے احوال کا مشاہدہ چشم سر کر لیا ہے، ان کا یہ نظریہ بن چکا ہے کہ آج کا انسان عقل و خرد اور فکر و شعور کے ان ستاروں پر کندیں ڈال رہا ہے کہ وہ کسی قدیم تعلیم اور ہدایت کا محتاج نہیں رہا۔ جب جدید مادی تہذیب کے گہرے اثرات کے باعث گمراہی اور شیطنیت دل و دماغ میں بھر گئی اور انسان نے سمجھ لیا کہ میں کسی نبوی تعلیم کا محتاج اور در یوزہ گر نہیں ہوں تو انبیاء علیہم السلام کی روشن تعلیمات کے بارے میں یہ نقطہ نظر راسخ ہو گیا کہ وہ اپنے زمانے کی گمراہیوں کی اصلاح کرنے والے باشعور اور صاحب علم لوگ تھے لیکن اب چونکہ علم و شعور کی وسعتوں کا کوئی احاطہ نہیں اور زمانہ اس دور کے علم و شعور سے کہیں آگے جا چکا ہے اس لیے اب ہمارے لئے وہ علم و شعور اذکار فتنہ ہے۔ جب یہ ذہن پیدا ہوا تو ایمان و اعتقاد متزلزل ہو گئے۔ ذات رسالت مآب ﷺ اور دین کی عظمت تو دلوں سے جاتی رہی۔ اس ذہنیت کے پیدا ہو جانے کا منطقی اور نفسیاتی نتیجہ یہ نکلا کہ جس شخص نے بھی خود کو حضور ﷺ کی ہدایت اور نبوت سے عطا ہونے والی روشنی کا محتاج نہ سمجھا وہ خود لاشعوری طور پر عملاً منصب نبوت میں شریک و سہیم بن بیٹھا، جب اس نے سوچا کہ جو کچھ وہ باشعور لوگ یعنی انبیاء علیہم السلام کرتے تھے وہی کچھ آج ہم کر رہے ہیں تو اسوہ پاک کی عظمت اس کے دل سے مٹتی چلی گئی جس کے نتیجے میں حضور اکرم ﷺ کی ذات گرامی سے رشتہ غلامی کٹ کر رہ گیا۔

یہ امت مسلمہ کا المیہ ہے کہ آج بے شمار تعلیم یافتہ افراد کے اندر عقل پرستی کا یہ زہر پوری طرح سرایت کر چکا ہے۔ ہم نے یونیورسٹی کی سطح پر ایسے اساتذہ دیکھے جو محض اس وجہ سے اللہ تعالیٰ اور اس کے رسول ﷺ کی بات کرنے پر مجبور تھے کہ وہ مسلمانوں کے ملک میں رہتے ہیں جب کہ نجی محفلوں میں وہ مذہب کو غیر ضروری تصور کرتے ہیں۔ حضور اکرم ﷺ کو مطاع مطلق تصور کرنے کو احقرانہ خیال قرار دیتے ہیں اور جب کہ ان کے سامنے اسلام کے تاقیامت ضامن فلاح ہونے کی بات کی جاتی ہے تو وہ یہ کہہ کر ہنسی میں اڑا دیتے ہیں کہ ابھی دور جہالت کے کچھ اثرات ذہنوں پر چلے آ رہے ہیں۔ مذہب محض دور جہالت کی یادگاروں اور علامتوں میں سے ایک یادگار اور علامت ہے جو علم و شعور اور تہذیب عصر حاضر کی روشنی پھیلتی جائے گی مذہب کی گرفت کمزور ہوتی چلی جائے گی۔ بہت سے لوگ ایسے بھی دیکھے جو احقرانہ جرات کے ساتھ اپنی یہ ذہنی پراگندگی، انتشار اور فکری غلاظت اگلنے بھی رہتے ہیں اور بے شمار ایسے ہیں جن کے اذہان ایسے افکار و خیالات سے متعفن ہیں مگر وہ اظہار کی جرات نہیں رکھتے۔ مدعا یہ ہے کہ جب امت کے ایک خاص تعلیم یافتہ طبقے میں یہ نام نہاد عقلیت پیدا ہوئی تو حضور ﷺ سے تعلق محبت و غلامی کٹ گیا اور اس طرح کٹا کہ

کارواں کے دل سے احساس زیاں جاتا رہا

www.MinhajBooks.com



جب آپ اپنی زبان اقدس سے اپنا تعارف کراتے ہیں تو شانِ عبدیت جھلکتی ہے۔

قُلْ إِنَّمَا أَنَا بَشَرٌ مِّثْلُكُمْ - آپ فرما دیجئے میں بھی تمہاری طرح کا

آدمی ہوں (بظاہر آدمی ہونے میں (حم السجدہ، ۶:۴۱)

تمہارے ہی جیسا ہوں)۔

گویا فقط نفسِ بشریت میں میں تمہارے مماثل ہوں اور کفار و مشرکین دیکھتے ہیں تو ان کی نظریں بھی صرف جسدِ بشری تک ہی جاسکتی ہیں۔

قَالُوا مَا آتَانَا إِلَّا بَشَرٌ مِّثْلَنَا ۚ وہ بولے تم تو بس ہمارے ہی طرح ایک

(یسین، ۱۵:۳۶) انسان ہو۔

اس میں شبہ نہیں کہ حضور ﷺ کی مثلیت و بشریت برحق ہے اور مثلیت و بشریت خود حضور ﷺ کے مقصدِ بعثت کا بھی تقاضا تھا کیونکہ آپ کو انسانوں تک اللہ تعالیٰ کے منشاء و فرمان کا ابلاغ کرنا تھا اور یہ ابلاغ محض قولی نہ تھا فعلی بھی تھا، نظریاتی نہ تھا عملی بھی تھا، صرف عشی نہ تھا فرشی بھی تھا اس لیے آپ کو بظاہر عام انسانوں کے مماثل بنانا آپ کے مقصدِ بعثت کا اولین تقاضا تھا۔ آپ کو بشریت کے خواص، عادات، صفات اور تقاضے عطا کر دیئے گئے جسے دیکھ کر انسانی فکر نے ٹھوکر کھائی اور دیکھنے والوں نے جب دیکھا کہ نبی ﷺ ہماری طرح کھاتے پیتے بھی ہیں، سوتے جاگتے بھی ہیں، شادیاں بھی کرتے ہیں، بھوک پیاس بھی لگتی ہے، زخمی بھی ہوتے ہیں خون بھی بہتا ہے تو انہیں گمان گزرا کہ نبی علیہ السلام تو ہماری ہی طرح ہیں۔

المیہ یہ ہوا کہ شانِ عبدیت کے تحت مثلیت و بشریت کا پہلو تو سامنے رہا اور اس پر خوب زور دیا گیا لیکن شانِ افضلیت و محبوبیت نگاہوں سے اوجھل ہو گئی اور آپ ﷺ کے اوصاف و کمالات نبوت سے صرف نظر کر لیا گیا حالانکہ قرآن حکیم بڑے روشن انداز میں اس شانِ افضلیت و محبوبیت کا اظہار کرتا ہے۔

تِلْكَ الرُّسُلُ فَضَلْنَا بَعْضَهُمْ  
عَلَى بَعْضٍ ۚ -

یہ سب رسول (جو ہم نے مبعوث فرمائے)  
ہم نے ان میں سے بعض کو بعض پر فضیلت

(البقرہ، ۲: ۲۵۳) دی ہے۔

گویا تمام رسول باہم ایک ہی مرتبہ کے نہیں بلکہ  
مِنْهُمْ مَّنْ كَلَّمَ اللّٰهَ وَ رَفَعَ  
بَعْضَهُمْ دَرَجَاتٍ ط

ان میں سے کسی سے اللہ نے (براہ  
راست) کلام فرمایا اور کسی کو درجات میں  
(سب پر) فوقیت دی۔

(البقرہ، ۲: ۲۵۳)

اور انبیاء علیہم السلام میں حضور آقائے دو جہاں ﷺ کی شان اقدس کئی پہلوؤں سے  
افضیلت و فوقیت کی حامل ہے۔ آپ کو دیگر انبیاء علیہم السلام کے مقابلے میں ذاتی اور منصبی دونوں  
اعتبارات سے امتیاز و فضیلت حاصل ہے۔

حضور اکرم ﷺ کی ذاتی فضیلت

بغیر کسی مقابلہ و موازنہ کے یہ حقیقت ہے کہ محبوب حقیقی کی قربت کا جو مقام آقائے  
دو جہاں ﷺ کو حاصل ہوا، کسی نبی کو حاصل نہ ہو سکا۔ اسی حقیقت کو اقبالؒ نے اپنے انداز میں  
یوں پیش کیا ہے۔

سید کل صاحب ام الکتاب پردیگہا برضمیرش بے حجاب  
گرچہ عین ذات را بے پردہ دید

وَمَا يَنْطِقُ عَنِ الْهَوَىٰ ۝ اِنْ هُوَ  
اِلَّا وَحْيٌ يُوحَىٰ ۝ عَلَّمَهُ شَدِيدٌ  
الْقَوَىٰ ۝ ذُوْمَرَةٍ فَاَسْتَوَىٰ ۝  
وَهُوَ بِالْاُفُقِ الْاَعْلَىٰ ۝ ثُمَّ دَنَىٰ

اور وہ اپنی (یعنی نفس کی) خواہش سے  
بات ہی نہیں کرتے ۝ وہ تو وہی فرماتے  
ہیں جو اللہ کی طرف سے ان پر وحی ہوتی  
ہے ۝ (ایسا کیوں نہ ہو) ان کو سکھایا  
زبردست قوت والے نے ۝ زور آور

فَتَدَلُّی ۝ فَكَانَ قَابَ قَوْسَيْنِ أَوْ  
 أَدْنَى ۝ فَأَوْحَىٰ إِلَىٰ عَبْدِهِ مَا  
 أَوْحَىٰ ۝

(النجم، ۵۳: ۱۰۳)

یعنی اللہ تعالیٰ نے بلا واسطہ تعلیم فرمائی) پھر (سرکارِ دو عالم ﷺ نے منازلِ رفیعہ اور مکانِ عالی کا) قصد فرمایا ۝ اور وہ افقِ اعلیٰ پر تھے (وہ بلند ترین افق جو آسمانوں سے بھی بالا ہے جہاں تجلیاتِ الہی ہر لمحہ نئی آن سے جلوہ نما ہیں) پھر (اس محبوبِ حقیقی سے) آپ قریب ہوئے اور آگے بڑھے ۝ پھر (یہاں تک بڑھے کہ) صرف دو کمانوں کے برابر یا اس سے بھی کم فاصلہ رہ گیا۔ ۝ (یعنی دونوں جہتیں مل گئیں گویا صمدیت اور عبدیت کی کمانیں مل گئیں اور نور رسالت نے کیفیتِ نور ذات کا سرور پایا)۔ پھر (اللہ رب العزت نے بلا واسطہ) اپنے بندے کو جو وحی فرمانا تھی فرمائی (جو دینا تھا دیا جو بتانا تھا بتایا) ۝

پھر حضور ﷺ کو یہ شرف بھی حاصل ہوا اللہ نے آپ ﷺ کو اپنی صفتِ رحمت کا پرتو کامل بنایا۔ جہاں جہاں اللہ کی ربوبیت فیض رساں ہے وہاں وہاں حضور ﷺ کی رحمت بھی جلوہ کننا ہے۔ گویا کائنات کا ذرہ ذرہ جس طرح ربوبیتِ الہی کے زیرِ بارِ احسان ہے اسی طرح ہر ذرہ آپ کی رحمت کے جانفزا سایوں سے راحت جاں پاتا ہے۔

وَمَا أَرْسَلْنَاكَ إِلَّا رَحْمَةً  
لِّلْعَالَمِينَ ۝

اور (اے رسول) ہم نے آپ کو سارے  
جہانوں کے لئے رحمت بنا کر بھیجا ہے

(الانبیاء، ۲۱: ۱۰۷) (آپ ہی ہمارا پر تو رحمت ہیں) ۝

یہ بھی حضور ﷺ کی شان امتیاز ہے کہ خود اللہ تعالیٰ آپ کی ذات گرامی پر ملائکہ کی  
محفل میں درود و سلام بھیجتا ہے اور پھر تمام اہل ایمان کو اس کا حکم دیتا ہے کہ وہ بھی حضور ﷺ پر  
درود و سلام بھیجیں۔

إِنَّ اللَّهَ وَمَلَائِكَتَهُ يُصَلُّونَ عَلَى  
النَّبِيِّ يَا أَيُّهَا الَّذِينَ آمَنُوا صَلُّوا  
عَلَيْهِ وَسَلِّمُوا تَسْلِيمًا ۝

اللہ اور اس کے فرشتے رسول پر رحمت بھیجتے  
ہیں اے ایمان والوں تم بھی ان پر درود  
بھیجا کرو اور خوب سلام بھیجا کرو (یعنی جان  
بوجھ کر عبادت کے طور پر درود و سلام بھیجا  
الاحزاب، ۳۳: ۵۶)

کرو۔ ۝

قرآن حکیم میں اللہ سبحانہ جہاں بھی حضور ﷺ سے مخاطب ہوتے ہیں کسی محبت  
بھرے لقب سے ہی خطاب فرماتے ہیں کہیں ارشاد ہوتا ہے۔

يَا أَيُّهَا الْمُؤْمِنُ ۝ قُمْ اللَّيْلَ  
إِلَّا قَلِيلًا ۝

اے کپڑوں میں لپٹنے والے پیارے ۝  
(آپ) رات کے تھوڑے سے حصہ میں

(الزلزل، ۳: ۷۳) (نماز کے لیے) قیام فرمایا کیجئے (نہ کہ

رات رات بھر) ۝

کہیں ارشاد ہوتا ہے:

يَا أَيُّهَا الْمُدَّثِّرُ ۝ قُمْ فَأَنْذِرْ ۝  
وَرَبِّكَ فَكَبِّرْ ۝ وَثِيَابَكَ  
فَطَهِّرْ ۝ وَالرُّجْزَ فَاهْجُرْ ۝

اے کپڑے میں لپٹنے والے (محمد)  
اٹھیے (اور پھر) لوگوں کو خدا کا خوف  
دلائیے ۝ (تاکہ وہ اپنے اعمال بد کے  
نتائج سے ڈریں) اور اپنے پروردگار کی

(المدثر، ۷۴: ۱: ۵)



بڑائی (اور عظمت) بیان فرمائیے O اور اپنا لباس

پاک رکھیے O اور بتوں سے الگ رہیے۔

(جس طرح اب تک آپ الگ رہے ہیں) O

حضور ﷺ کے ذات باری کے قرب کی انتہا اور کمال نظر آتا ہے اس آیت قرآنی

میں جہاں ارشاد ہوا:

وَمَا رَمَيْتَ إِذْ رَمَيْتَ وَلَكِنَّ اللَّهَ  
رَمَىٰ ۗ

اور (اے حبیبِ محتشم!) جب آپ نے

(ان پر سنگ ریزے) مارے تھے (وہ)

آپ نے نہیں مارے تھے بلکہ (وہ تو) اللہ

نے مارے تھے۔ O

اور سورۃ الفتح میں اللہ سبحانہ نے حضور ﷺ کے دست مبارک کو اپنا ہاتھ قرار دے کر

آپ سے محبت کے اظہار کا اتمام فرمایا:

الَّذِينَ يُبَايِعُونَكَ تَحْتَ  
الشَّجَرَةِ إِنَّمَا يُبَايِعُونَ اللَّهَ  
يَدُ اللَّهِ فَوْقَ أَيْدِيهِمْ ۗ

(اے رسول) بلاشبہ جو لوگ آپ

سے (آپ کے ہاتھ پر) بیعت کرتے ہیں

فی الحقیقت وہ اللہ ہی سے بیعت کرتے

ہیں (گویا) اللہ کا ہاتھ ان کے ہاتھ پر ہے

(الفتح، ۱۰:۴۸)

حضور ﷺ کی منصبی فضیلت

اللہ جل جلالہ نے تمام انبیاء علیہم السلام کو مخصوص اقوام اور علاقوں کی طرف مبعوث

فرمایا حضرت صالح علیہ السلام کی شان بعثت کا ذکر فرمایا تو یوں کہ:

وَلَقَدْ أَرْسَلْنَا إِلَىٰ ثَمُودَ أَخَاهُمْ  
صَالِحًا أَنِ اعْبُدُوا اللَّهَ ۗ

اور ثمود کی طرف ہم نے ان کے قومی بھائی

صالح کو (بھیجا)۔ (صالح) نے کہا: اے

میری قوم! اللہ کی بندگی کرو۔ (انمل، ۲۷:۴۵)

حضرت ہو وعلیہ السلام کا ذکر فرمایا تو یوں کہ:

وَالِی عَادٍ اَخَاهُمْ هُوْدًا ط

اوہم نے (قوم) عاد کی طرف ان کے  
(الاعراف، ۷: ۶۵) (قومی) بھائی ہو دو کو بھیجا۔

لیکن جب ذات رسالت مآب ﷺ کی شان بعثت عالم انسانیت پر آشکار کی

تو آپ کی بعثت و رسالت کو تمام انسانوں کے لیے عام کر دیا۔

وَمَا اَرْسَلْنَاكَ اِلَّا كَافَّةً لِلنَّاسِ

اور (اے رسول) ہم نے آپ کو تمام  
لوگوں کے لئے خوشخبری سنانے والا اور  
بَشِيْرًا وَّنَذِيْرًا وَلٰكِن

(اعمال بد سے) ڈرانے والا ہی بنا کر بھیجا  
اَكْثَرُ النَّاسِ لَا يَعْلَمُوْنَ ۝

ہے (تاکہ آپ نیک عمل کرنے والوں کو  
(سبأ، ۳۴: ۲۸)

جنت کا مژدہ سنائیں اور ان اعمال سے

لوگوں کو ڈرائیں جن کا نتیجہ غضب الہی

ہے) لیکن اکثر لوگ (آپ کی اس فطرت

کریمہ کو) نہیں سمجھتے (اور دین حق کو قبول

کرنے سے انکار کرتے ہیں) ۝

قرآن حکیم میں کسی نبی علیہ السلام کا یہ منصب بیان نہیں ہوا کہ وہ اپنی زندگی کے

اندر اللہ کے دین کو ایک زندہ نظام کی حیثیت سے رائج کرے گا۔ یہ منصب صرف حضور ﷺ کو

حاصل ہے کہ آپ کی رسالت کا اظہار دین حق کی ضمانت بن گئی۔

هُوَ الَّذِي اَرْسَلَ رَسُوْلَهُ بِالْهُدٰى

وہی (اللہ) تو جس نے اپنے رسول ﷺ کو  
وَدِيْنِ الْحَقِّ لِيُظْهِرَهُ عَلَى الدِّيْنِ

(کتاب) ہدایت اور دین حق دے کر بھیجا  
تاکہ اس دین کو تمام ادیان پر مکمل طور پر

كُلِّهِ ط وَكَفٰى بِاللّٰهِ شَهِيدًا ۝

غالب کر دے (اور جملہ حقائق و معارف کو  
(الفتح، ۲۸: ۲۸)

ظاہر کر دے اور حکمتِ طیبہ کی صداؤں سے  
عالم گونجتا رہے) اور (یوں تو دین حق کی  
صداقت اور رسول ﷺ کی رسالت پر)

اللہ ہی گواہ کافی ہے۔ O

حضور ﷺ کی ان فضیلتوں کو سامنے رکھ کر جب ہم غور کرتے ہیں تو یہ نتیجہ سامنے آتا  
ہے کہ امام الانبیاء علیہ السلام کو دوسرے تمام انبیاء علیہم السلام پر افضلیت حاصل ہے اور اس کا سبب  
آپ کی بے مثال و بے نظیر محبوبیت ہے اگر حضور ﷺ نے محبوب خدا ہونے کے باوجود:  
اَنَا بَشَرٌ مِّثْلُكُمْ۔  
میں تمہارے ہی جیسا آدمی ہوں۔

(حم السجده، ۶:۴۱)

فرما دیا تو یہ آپ کی شانِ عبدیت ہے جب کہ حقیقت یہ ہے کہ حضور ﷺ انبیاء کے  
اندر بھی (ان جیسے) نہیں بلکہ آپ ﷺ کو فضیلتیں ملی ہیں کہ آپ کی شانِ وراء الوراء ہے اور  
تمام فضیلتوں کے جامع اور شانِ محبوبیت کے حامل ہونے کے باعث آپ ﷺ کو انبیاء کے اندر  
بھی مثلیت نہیں بلکہ افضلیت حاصل ہے۔

یہاں یہ حقیقت کھل کر سامنے آ جاتی ہے کہ محض مثلیت اور بشریت پر زور دینے  
والوں نے مندرجہ ذیل پہلوؤں سے ٹھوکر کھائی اور حقیقت تک رسائی میں ناکام رہے۔

۱۔ اللہ تعالیٰ اور اسکے پیارے رسول ﷺ کے مابین تعلقِ محبت کی حقیقت نہ سمجھ سکے۔

۲۔ قرآن کی تعلیم کے صرف ایک پہلو پر زور دیا اور بحیثیتِ مجموعی قرآنی تعلیم کو سامنے نہ رکھا۔  
جس کے باعث جزئیت پرستی نے انہیں راہِ راست سے بھٹکا یا۔

۳۔ ان کا تصور مقامِ مصطفیٰ ﷺ کی طرف اور ادھورا ہونے کے باعث ناقص رہا اور ذاتِ رسالت  
مآب ﷺ کا تصور ناقص رہ جانے کے باعث دین کا تصور بھی کامل نہ ہو سکا۔

۴۔ اپنے ناقص تصور اور اس پر اصرار کے باعث اور پھر اصرار کی وجہ سے زبان و قلم کی طغیانی کے

باعث مختلف درجات میں توہین رسالت کے مرتکب ہوئے۔

۵۔ توہین رسالت کے اس ارتکاب نے امت کے اندر ایسا فتنہ برپا کیا جو امت کے اندر بدترین فرقہ واریت اور فرقہ پرستی کا پیش خیمہ ثابت ہوا۔

## قرآن اور مقام رسالت مآب ﷺ۔۔۔ اصولی بحث

قرآن حکیم میں ایسی متعدد آیات وارد ہیں جن سے خود آپ کی زبان مبارک سے آپ کی بشریت و مثلیت ظاہر ہوتی ہے اور اس کے مختلف پہلو آشکار ہیں جب کہ اسی قرآن میں حضور ﷺ کی محبوبیت اور افضلیت کو بیان کرنے والی آیات بھی موجود ہیں جن کو پڑھ کر جہاں آپ ﷺ کی شان محبوبیت کا شعور ہوتا ہے وہاں قرآن کے اندر ایک نوع کا ظاہری سا تضاد بھی محسوس ہوتا ہے مثلاً ایک مقام پر آپ کی زبان اقدس سے کہلوایا جاتا ہے کہ:

مَا أَدْرِي مَا يُفْعَلُ بِي وَلَا بِكُمْ ط  
(الاحقاف، ۴۶: ۹)

میں (خود) نہیں جانتا کہ مجھے کن حالات سے گزرنا ہے اور تم کو کن حالات سے۔

جبکہ دوسری جگہ ارشاد باری تعالیٰ ہے۔

وَلَلْآخِرَةُ خَيْرٌ لَّكَ مِنَ  
الْأُولَىٰ ○  
(والضحیٰ، ۹۳: ۴)

اور بے شک (ہر) بعد کی گھڑی آپ کے لئے پہلی سے بہتر (یعنی باعث عظمت و رفعت) ہے۔ ○

پھر ارشاد ہوا:

عَسَىٰ أَنْ يَبْعَثَ رَبُّكَ مَقَامًا  
مَّحْمُودًا ○  
www.MinhajBooks.com

آپ کا رب آپ کو مقام محمود پر فائز فرمائے گا۔ ○

(الاسراء، ۱۷: ۷۹)

پھر ارشاد فرمایا:

وَلَسَوْفَ يُعْطِيكَ رَبُّكَ  
 اور آپ کا رب عنقریب آپکو (اتنا  
 کچھ) عطا فرمائے گا کہ آپ راضی ہو  
 فتر ضعی ○  
 (والضحیٰ، ۹۳: ۵) جائیں گے۔

در اصل یہ تضا نہیں بلکہ حضور ﷺ کی شان عبدیت اور شان محبوبیت کا بیان ہے آپ  
 اللہ کے بندے ہیں اور بندے سے بندگی کا اظہار اسی طرح ہونا چاہیے وہ کہے کہ میں بھی  
 دوسرے بندوں کی طرح ایک بندہ ہوں۔ جب اللہ اپنے محبوب کی شان محبوبیت بیان کرے  
 تو اسے مقام عبدیت سے اٹھا کر عبدہ کی عظمتیں اور رفعتیں عطا کر دے۔

عبد دیگر عبدہ چیز دگر  
 ماسراپا انتظار او منتظر

قرآن حکیم میں ایک طرف حضور ﷺ کی زبان اقدس سے یہ کہلوا یا جاتا ہے کہ:

لَوْ كُنْتُ أَعْلَمُ الْغَيْبِ  
 اگر مجھے غیب کا علم (تعلیم الہی کے بغیر)  
 لَا سْتَكْثَرْتُ مِنَ الْخَيْرِ وَمَا  
 ہوتا تو میں بہت کچھ خیر حاصل کر لیتا۔ اور  
 مَسْنَى السُّوءِ ج  
 مجھے کوئی برائی نہ پہنچتی۔

(الاعراف، ۷: ۱۸۸)

ایک طرف آپ ﷺ فرماتے ہیں:

مَا أَدْرِي مَا يُفْعَلُ بِي وَلَا بِكُمْ ط  
 میں (خود یہ) نہیں جانتا کہ مجھے کن حالات  
 (الاحقاف، ۴۶: ۹) سے گزرنا ہے اور تم کو کن حالات سے۔

اور دوسری جانب اللہ سبحانہ ایک اصول مقرر فرماتے ہیں:

عَالِمُ الْغَيْبِ فَلَا يُظْهِرُ عَلَىٰ غَيْبِهِ  
 (اللہ) عالم الغیب ہے پس وہ اپنے (علم)  
 أَحَدًا ○ إِلَّا مَنِ ارْتَضَىٰ مِنْ  
 غیب کو کسی پر ظاہر نہیں کرتا ○ ہاں جس  
 (رسول کو) پسند فرمالتا ہے تو (اس کی غیب کی  
 رَسُوْلٍ -  
 باتوں سے) بذریعہ وحی آگاہ فرماتا ہے۔

(الجن، ۷۲: ۲۶-۲۷)

اسی طرح ایک اور مقام پر ارشاد فرمایا:

وَمَا هُوَ عَلَى الْغَيْبِ بِضَنِينٍ ۝  
اور وہ (نبی اکرمؐ) غیب (کے بتانے) پر  
(النکویر، ۸۱: ۲۴) بالکل بخیل نہیں ہیں ۝

گویا اپنے ہی لفظوں میں اس حقیقت کو بیان کر دیا کہ اے محبوب ﷺ! آپ منتخب  
ہیں، آپ مرتضیٰ ہیں، آپ محبتی ہیں اور آپ مطلع علی الغیب ہیں، یہی سبب ہے کہ:  
وَعَلَّمَكُمَا لَمْ تَكُنْ تَعْلَمُ ۝  
(النساء، ۴: ۱۱۳) اور آپ کو وہ سب علم عطا کر دیا گیا جو آپ  
نہیں جانتے تھے۔

ایک طرف حضور اکرم ﷺ کی طرف سے اپنی شانِ عبدیت کے کمال کا بیان اس  
طرح ہوتا ہے کہ آپ ﷺ اکثر کمالات کی نفی فرما رہے ہیں اور اپنی بندگی کو سرمایہ افتخار سمجھتے ہیں  
اور آپ کی زبان اقدس سے ارشاد ہوتا ہے کہ:

أَفَلَا أَكُونُ عَبْدًا شَكُورًا - کیا میں شکر کرنے والا بندہ نہ ہوں؟

۱- صحیح البخاری، ۲۵، کتاب التہجد، ۶۔ باب قیام النبی حتی ترم قدماء، ۱: ۳۸۵، رقم  
حدیث: ۱۵۷۸۔

۲- صحیح مسلم، ۵۰، کتاب صفات المنافقین و احکامہم، ۱۸۔ باب اکثر الاعمال،  
والاجتہاد فی العبادۃ، ۱: ۲۱۷، ۲، ۳۱۷، رقم حدیث: ۷۹، ۸۰، ۸۱۔

۳- سنن الترمذی، ابواب الصلوٰۃ، ۳۰۴۔ باب ماجاء فی الاجتہاد فی الصلوٰۃ، ۲: ۲۶۸، رقم  
حدیث: ۴۱۲۔

۴- سنن نسائی، کتاب قیام اللیل و تطوع النہار، باب احیاء اللیل، ۳: ۲۱۹۔

۵- سنن ابن ماجہ، ۵۔ کتاب اقامۃ الصلوٰۃ و السنۃ فیہا، ۲۰۰، باب ماجاء فی طول القیام  
فی الصلوٰۃ، ۱: ۴۵۶، رقم حدیث: ۱۴۱۹۔

جبکہ دوسری جانب اللہ حضور ﷺ کے کمالات عالیہ کا بیان فرماتا ہے۔

وَلَوْ أَنَّهُمْ إِذْ ظَلَمُوا أَنفُسَهُمْ  
جاء وَا وَكَ فَاسْتَعْفَرُوا اللَّهَ  
(اے حبیب!) اگر وہ لوگ جب اپنی  
جانوں پر ظلم کر بیٹھے تھے آپ کی خدمت میں

وَاسْتَغْفِرْ لَهُمْ الرَّسُولُ لَوْ جَدَّو  
اللَّهُ تَوَّابًا رَحِيمًا ۝

حاضر ہو جاتے اور اللہ سے معافی مانگتے اور  
رسول بھی ان کے لئے مغفرت طلب  
کرتے تو وہ (اس وسیلہ اور شفاعت کی بناء  
پر) ضرور اللہ کو توبہ قبول فرمانے والا نہایت

(النساء، ۴: ۶۴)

مہربان پاتے ۝

گویا اے محبوب ﷺ جب ان کی آخرت خراب ہونے لگے، عاقبت تباہ و برباد  
ہو جائے اور دوزخ ان کا مقدر بن جائے تو بھی ان کی تقدیر بدل سکتی ہے۔ اگر یہ آپ کے  
قدموں میں آجائیں۔

ایک طرف حضور ﷺ کی شان بندگی اور استغفار کا یہ عالم ہے کہ آپ ساری ساری  
رات اپنے مولا کے دربار میں گریہ وزاری کرتے ہیں، اس کے حضور کھڑے رہتے ہیں اور اس  
کی جناب میں طویل سجدے کرتے ہیں اور دوسری طرف آپ کے لیے اللہ کی محبت کا یہ عالم ہے  
کہ وہ اس زمین کی بھی قسمیں کھاتا ہے جسے حضور ﷺ کے نعلین پاک کے تلووں کو چومنے کا شرف  
حاصل ہو گیا۔

لَا أُقْسِمُ بِهَذَا الْبَلَدِ ۝ وَأَنْتَ  
حَلٌّ بِهَذَا الْبَلَدِ ۝

میں اس شہر (مکہ) کی قسم کھاتا ہوں ۝  
(اے حبیبِ مکرم) اس لئے کہ آپ اس

شہر میں تشریف فرما ہیں ۝ (البلد، ۹۰: ۲-۱)

تطبیق کیسے ہو: اس ظاہری تعارض کے بعد وہی راستے رہ جاتے ہیں اولاً ایک پہلو سے  
متعلق آیات کو مان لیں اور دوسرے پہلو سے متعلق آیات کا انکار کر دیں لیکن اس فعل کے  
ارتکاب سے ایمان ہی سے محروم ہو جائیں گے۔ نچوائے آیت قرآنی:

أَفْتَوْمُنُونَ بَبَعْضِ الْكِتَابِ  
وَتَكْفُرُونَ بِبَعْضِ ۝

کیا تم کتاب کے بعض حصوں پر ایمان  
رکھتے ہو اور بعض کا انکار کرتے ہو۔

(البقرة، ۲: ۸۵)

ثانیاً یہ کہ ان کے مابین تطبیق دی جائے۔ اگر استقراء ایمان کے ساتھ ان آیات پر انصاف سے غور کیا جائے تو تطبیق یوں بنتی ہے کہ جب بندہ اللہ تعالیٰ کے حضور پیش ہو تو مقام بندگی پر پہنچتے ہوئے دامن میں سب کچھ موجود ہونے کے باوجود یہ کہتے ہوئے فخر محسوس کرے کہ میرا تو کچھ بھی نہیں جو کچھ ہے میرے مولا کا ہے اپنی ذات سے ہر کمال کی نفی کرتا چلا جائے۔ یہی شان بندگی ہے۔ حضور ﷺ کی زبان اقدس سے قرآن میں یہ کہلوا یا جانا کہ:

۱۔ میں تو تمہارے ہی جیسا ایک بشر ہوں۔

۲۔ میں نہیں جانتا کہ میرا مولا میرے ساتھ کیا کرے گا۔

۳۔ اگر میں غیب جانتا اپنے لیے بہت سی بھلائیاں جمع کر لیتا۔

یہ آپ کی شان بندگی ہے اور بندگی اسی بات کا تقاضا کرتی ہے جب حضور ﷺ شان بندگی کے ساتھ بات کرتے ہیں تو زور بشریت و مشیت پر ہوتا ہے۔ مقام عبدیت یہ ہے کہ بندہ خود کو بطور عبد کیسے دیکھتا ہے۔ آپ ﷺ عبدیت میں اپنے ہر کمال کی نفی فرمادیتے ہیں اپنے مولا کو منانے کے لیے راتوں کو اشک برساتے ہیں حتیٰ کہ ریش مبارک آنسوؤں سے تر ہو جاتی ہے۔ یہ تو حضور ﷺ کا خود کو مقام عبدیت پر دیکھنا ہے اور مقام محبوبیت یہ ہے کہ اللہ سبحانہ حضور ﷺ کو خود کس طرح دیکھتا ہے اور کس طرح اپنے بندوں کو دکھاتا ہے اور اس کی کیفیت یوں ہے کہ:

لَا أَقْسِمُ بِهَذَا الْبَلَدِ ۚ وَأَنْتَ

حَلَّ بِهَذَا الْبَلَدِ ۚ

(البلد، ۹۰: ۲-۱)

شہر میں تشریف فرما ہیں

حضور اکرم ﷺ راتوں کو اللہ کے حضور کھڑے رہتے تھے حتیٰ کہ آپ کے قدم متورم

ہو جاتے۔ سجدے میں گرتے تو جسم بے حرکت ہو جاتا اور اتنے طویل سجدے کرتے کہ حضرت

عائشہ رضی اللہ عنہا کو خوف دامکنیر ہوتا کہ شاید روح پرواز کرگئی ہو۔ آپ ﷺ اپنے متورم پاؤں



دیکھ کر روتے اور عرض کرتے مولا! میں تیری عبادت کا حق ادا نہ کر سکا۔ لیکن جب اللہ تعالیٰ محبوب ﷺ سے مخاطب ہوتا ہے تو انداز ہی اور ہے۔

يَا أَيُّهَا الْمَزْمَلُ ○ قِمِ اللَّيْلَ إِلَّا  
قَلِيلًا ○ نِصْفَهُ أَوْ انْقُصْ مِنْهُ  
قَلِيلًا ○ أَوْ زِدْ عَلَيْهِ وَرَقِلِ  
الْقُرْآنَ تَرْتِيلًا ○

اے کپڑوں میں لپٹنے والے ○ (پیارے)  
(آپ ﷺ) رات کو تھوڑے حصہ میں  
(نماز کے لیے) قیام فرمایا کیجیے ○ (نہ کہ  
رات رات بھر) (یہی) آدھی رات یا اس

سے بھی کچھ کم ○ یا اس سے بھی زیادہ اور  
(المزمل، ۷۳: ۱-۴)

قرآن کو ٹھہر ٹھہر کر (وقوف، اعراب تمام  
کیفیات میں مفہوم و معنی کے ساتھ  
جس طرح آپ کا معمول ہے) پڑھتے  
رہے ○

اور کہیں انداز یہ بھی ہے

طه ○ مَا أَنْزَلْنَا عَلَيْكَ  
الْقُرْآنَ لِتَشْقَى ○  
شاقہ میں پڑ جائیں ○  
(طہ، ۲۰: ۱-۲)

(اے میرے محبوب) ○ ہم نے آپ پر یہ  
قرآن اس لیے تو نہیں اتارا کہ آپ محنت

یہاں تک یہ حقیقت بخوبی روشن ہو گئی کہ تطبیق موجود ہے اور وہ یہ کہ عبدیت اور محبوبیت  
بیک وقت موجود ہیں چنانچہ شان عبدیت کا اظہار جس انداز میں ہوا وہ بھی ضروری تھا اور جو کچھ  
بارگاہ الہی سے حضور ﷺ کی شان محبوبیت کے باب میں فرمایا گیا وہ بھی حضور ﷺ ہی کا منصب تھا۔

### جزئیت پرستی کا فتنہ

ہمارا المیہ یہ ہے کہ ہم جزئیت پرستی کا شکار ہو گئے۔ آپ کی بشریت و منلیت والی  
آیات کو پڑھا تو انہی پر زور دینے لگے جس کے نتیجے میں آپ کی منلیت کا تصور گہرا اور پختہ ہوتا

چلا گیا۔ ظاہر ہے کہ جب آپ ﷺ کے مقام و راء الراء سے صرف نظر کر کے صرف یہ تصور ذہن میں جمایا جائے کہ آپ ﷺ ہم جیسے انسان ہی تھے تو ذہنی قلبی طور پر رشتہ عشق و محبت اور جذبہ غلامی کا رابطہ کٹ کر رہ جاتا ہے۔ جبکہ مشیت و بشریت کو برحق مانا جائے۔ لیکن تمام تر توجہ اور زور آپ کی افضلیت و محبوبیت کے بیان پر دیا جائے۔ آپ کی عظمت کمال کا تصور ذہن میں اچھی طرح بٹھایا جائے اور اسلام کے حوالے سے ہر فرد امت کی زندگی پر آپ کے احسان عظیم کو نظر میں رکھا جائے تو محبت اور غلامی کا رشتہ استوار ہو جاتا ہے۔

ایک صاحب دیانت مسلمان نہ آپ کی بشریت و مشیت کا انکار کر سکتا ہے اور نہ ہی افضلیت و محبوبیت کا۔ خود حضور ﷺ کے عہد اقدس میں آپ کے مقام و مرتبہ کی ان دونوں جہتوں کو صحابہ بھی جانتے تھے اور کفار و مشرکین بھی۔ ان میں سے کوئی کسی ایک شے کا بھی کلیتاً انکار نہ کرتا تھا۔ کفار و مشرکین نے شق قمر کا واقعہ اپنی آنکھوں سے دیکھا تھا، کنکریوں کے کلمہ پڑھنے کا واقعہ انہیں معلوم تھا اور آپ کی حیرت انگیز مضبوط کردار کی حامل شخصیت ان کے سامنے تھی اس طرح صحابہ نے آپ کی مشیت کو عملاً دیکھا تھا اور بشریت کے ثبوت میں وارد ہونے والی آیتیں بھی بار بار پڑھی تھیں۔ صحابہ جانتے تھے کہ حضور ﷺ کو ہماری طرح بھوک پیاس بھی لگتی ہے، نیند بھی آتی ہے، زخم لگے تو خون بھی بہتا ہے، آپ گھر بار کے معاملات ہماری ہی طرح چلاتے ہیں لیکن ان سب حقائق ہونے کے باوجود کفار و مشرکین کی توجہ کا محور آپ کی بشریت و مشیت تھی جب کہ صحابہ بشریت و مشیت کے مظاہرے عملاً قریب سے دیکھنے کے باوجود آپ ﷺ کی افضلیت اور محبوبیت کے تصور میں مگن رہتے کہ انہیں اپنا رشتہ عشق و محبت اور جذبہ غلامی جزیت پر مبنی خود ساختہ نام نہاد تحقیق سے زیادہ عزیز تھا۔

جو لوگ جزیت پرستی کا شکار ہوئے انہوں نے اقرار تو بشریت و مشیت اور افضلیت و محبوبیت دونوں کا کر لیا۔ لیکن بشریت و مشیت کی علمی اور کلامی رٹ پکانے لگے۔ اس پر اصرار کرنے کو خدمت دین قرار دینے لگے۔ افضلیت کا اقرار کرتے تو دے لفظوں میں محض تیرتی

ہوئی نگاہ سے جائزہ لیا اور برسبیل تذکرہ اقرار بھی کر لیا لیکن زور قلم اور زور خطابت سارے کا سارا بشریت و مثلیت پر صرف ہونے لگا جس کے باعث کہیں کہیں کچھ لوگوں کے قلم میں طغیانی آتی گئی حتیٰ کہ ان کے لفظوں سے اہانت تک کی بو آنے لگی اور کچھ وہ خوش نصیب بھی تھے جنہوں نے بشریت و مثلیت پر ایمان رکھا اس کا اقرار بھی کیا لیکن ان کا اصرار آپ ﷺ کی فضیلت و محبوبیت پر رہا، شق قمر، کنکریوں کا کلمہ پڑھنا، آپ ﷺ کی حدیث، شافیت اور معجزات کی عظمتیں ان کے قلب و ذہن میں راسخ ہوتی چلی گئیں اور حضور ﷺ کی محبت ان کے قلب و باطن میں یوں رچ بس گئی کہ من احب شیئاً اکثر ذکرہ کے مصداق وہ بہانے تلاش کرنے لگے کہ ذکر محبوب ﷺ سے اپنی زبان تر کریں اور حضور اکرم ﷺ کی محبت استوار تر ہوتی چلی جائے۔

حقیقت یہ ہے کہ بشریت و مثلیت پر اصرار کرنے سے انسان کا ایمان مرجھا جاتا ہے، محبت کا چراغ گل ہو جاتا ہے، رشتہ غلامی کٹ کر رہ جاتا ہے۔ جس کے نتیجے میں قلب فتنہ و فساد کا شکار ہو جاتا ہے۔ مثلیت و بشریت پر زور دینے والے، عشاق کو نصیب ہونے والی ان لذتوں سے محروم ہوتے ہیں جو ایمان کو مضبوطی اور پختگی کا سامان مہیا کرتی ہیں۔ لائق صدمبارک باد ہیں وہ لوگ جن کے دل محبت رسول ﷺ سے معمور ہوتے ہیں۔ انہیں حضور اکرم ﷺ سے وہ قلبی تعلق نصیب ہوتا ہے کہ جب ذکر محبوب ہو تو ان کے دل تڑپ تڑپ اٹھتے ہیں آنکھیں پر نم ہو جاتی ہیں اور طبعیت کیف و سرور میں مچل مچل جاتی ہے حضور اکرم ﷺ کی نعت پڑھی جائے تو وہ کسی اور ہی دنیا میں پہنچ جاتے ہیں کہ:

جاں چوں دیگر شد جہاں دیگر شود  
ایمان کی حلاوت عشق رسول ﷺ سے مشروط ہے

حضور ﷺ کی بشریت و مثلیت کی بابت اتنا کہہ دینا کافی ہے کہ قرآن و حدیث حضور ﷺ کی بشریت مقدسہ پر شاہد ناطق ہیں اور جو آپ کی بشریت کا منکر ہو وہ کافر ہے لیکن اگر

حلاوت ایمان درکار ہے، حضور ﷺ کی محبت دلوں میں بیدار کرنا ہے اور ایمان کا چراغ جلا کر اپنے قلب و باطن کو روشن کرنا ہے تو پورے گھنٹے میں فقط ایک منٹ کے لیے حضور ﷺ کی بشریت مقدسہ کا ذکر کافی ہے جب کہ انسٹھ منٹ حضور کی شانوں اور فضیلتوں کے بیان کے لیے وقف کر دیئے جائیں تاکہ ناواقف اور جزئیت پرست لوگوں کو حضور ﷺ کے بلند و بالا مراتب کا احساس ہو جائے۔ ان کے دل بھی حلاوت ایمان سے لبریز ہونے لگیں اور خود ذکر کرنے والے کے دل میں بھی محبت بڑھتی چلی جائے اور یہی کمال ایمان کی منزلیں ہیں۔ جب حضور ﷺ کے رخصاروں کا ذکر ہوگا، آپ کی آنکھوں کا تذکرہ ہوگا، آپ کی مسکراہٹوں، آپ کی زلفوں اور جسد نورانی کا تذکرہ ہوگا تو بار بار ذکر سے دل میں آرزوئے دیدار پیدا ہوگی۔

نہ تنها عشق از دیدار خیزد

بسا کیس دولت از گفتار خیزد

جب یہ آرزو دعا بن کر لبوں پر چل اٹھے گی کہ مولا! جس کے تصور میں ہمہ وقت لگا رہتا ہوں وہ پیکر حسین دکھا بھی دے!! تو یہ دعا حضور ﷺ سے والہانہ محبت کی چنگاری کے دل میں بھڑک اٹھنے کی دلیل ہوگی اور جب یہ چنگاری بھڑک اٹھی، رشتہ غلامی بحال ہو جائے گا اور دل مثلثیت پر اصرار سے پیدا ہونے والے فساد کی غارت گری سے محفوظ ہو جائے گا۔

**مبلغین کی خطرناک لغزش**

آج حضور ﷺ کی ذات گرامی سے ہمارے تعلق غلامی کے کمزور پڑنے اور کٹ جانے کا اہم سبب بعض مبلغین کی ناخوش اندیشی ہے جس کی ہلاکت خیزیوں کا اقبال نے یوں تذکرہ کیا۔

کسے خبر کہ سفینے ڈبو چکی کتنے؟

فقیہہ و صوفی و شاعر کی ناخوش اندیشی

جب بعض مبلغین نے سارا زور حضور ﷺ کی بشریت و مشیت پر صرف کرنا شروع کر دیا تو صرف احکام اور اعمال کی بات کی جانے لگی۔ مسائل شرع اور اوامر و نواہی پر زور دیا گیا۔ تعلیمات کا ذکر زیادہ کیا جانے لگا۔ یہاں پھر جزئیت در آئی۔ کتاب کی بات کی گئی لیکن صاحب کتاب کو الگ کر دیا گیا، شریعت کی بات ہوئی لیکن صاحب شریعت کے کمالات طاق نسیاں میں رکھ دیئے گئے۔ اعمال پر ثواب و عذاب کی باتیں خوب ہوئیں لیکن جس ہستی کے پیارے لبوں کا یہ فیضان اور احسان تھا اسے یکسر فراموش کر دیا گیا، نماز، روزہ اور احکام شریعت خوب تفصیل سے بیان ہوئے۔ ما اتمکم پر سارا زور دے دیا گیا لیکن الرسول کی عظمتوں سے صرف نظر کر لیا گیا یہ سب کچھ ایک اعتبار سے درست ہونے کے باوجود اپنے اندر احسان فراموشی کی کیفیت رکھتا ہے۔ صاحب شریعت کو بھول کر صرف شریعت پر زور دینے سے دین کا ایک خشک سا تصور پیدا ہوا جو صرف ذہن تک محدود رہا اور دلوں تک رسائی حاصل نہ کر سکا۔ کیونکہ اگر زور صاحب شریعت کی بجائے صرف شریعت پر ہو تو شریعت بھی ہاتھ سے نکل جاتی ہے۔

اس حقیقت سے انکار ممکن نہیں کہ جب تک علم دین جذبہ عشق مصطفیٰ ﷺ سے سرشار نہ ہو جائے اس وقت تک عمل کی حلاوت اور محبت کی کیفیات عظمیٰ حاصل نہیں ہو سکتیں۔ مبلغین عوام و خواص کے سامنے شریعت اور اس کے قابل عمل ہونے (Practicability) کا بہ تکرار و تسلسل بیان کرتے رہے۔ لیکن وہ بیان نہ ہو سکا جو دلوں کو محبت رسول ﷺ سے گرما دے۔ جسے سن کر وہ کیف و سرور، مزہ اور حلاوت نصیب ہو کہ ذات مصطفیٰ ﷺ سے عشق کا رشتہ استوار ہو جائے۔

www.MinhajBooks.com

واعظ قوم کی وہ پختہ خیالی نہ رہی  
 برق طبعی نہ رہی، شعلہ مقالی نہ رہی  
 رہ گئی رسم اذراں روح بلالی نہ رہی  
 فلسفہ رہ گیا تلقین غزالی نہ رہی

## محبت کے بغیر عمل سے پیدا ہونے والا تقویٰ ثمر بے ذائقہ ہے

جب انسان کو حضور ﷺ کی ذات سے جذباتی وابستگی نصیب نہ ہوگی، عشق و محبت کی حلاوتیں نہ ہوں گی تو مسائل و احکام پر مشینی انداز میں کیا جانے والا عمل اس سے حاصل ہونے والا تقویٰ اور پرہیزگاری سب کچھ محض کھوکھلا خشک اور بے مزہ ہوگا۔ جس پھل کے اندر خوشبو اور ذائقہ نہ ہو وہ بظاہر تو خوشنما ہوگا لیکن حقیقت میں اس کی کچھ قدر و قیمت نہ ہوگی۔ اسی طرح جسے عشق رسول ﷺ کی لذت و حلاوت نصیب نہ ہو پائے، جو حضور ﷺ کی لگیوں کا کتابن جانے پر فخر نہ کرے اور عالم تصور میں آپ ﷺ کے تلووں کو چوم لینا زندگی کی سب سے بڑی سعادت خیال نہ کرے تو ہزاروں عبادتوں کا بوجھ اٹھالینے کے باوجود بھی اس کے ایمان و عبادت کا پھل بے ذائقہ رہے گا۔

### آغازِ فتنہ

مشیت پر اصرار سے ابھرنے والے اس فتنہ کا آغاز عہد رسالت مآب ﷺ سے ہی ہو گیا تھا۔ حضرت ابوسعید خدریؓ سے روایت ہے کہ ایک دفعہ مال غنیمت آیا۔ آپ ﷺ تقسیم فرما رہے تھے اور ہر ایک کو اس کے حسب ضرورت عطا کر رہے تھے۔ دریں اثنا قبیلہ بنو تمیم کا ایک شخص جس کا نام ذوالخویصرہ تھا، آنکھیں اندر کودھنسی ہوئیں، سر منڈا ہوا، منہ کی ہڈیاں اوپر ابھری ہوئیں اور تہہ بند پنڈلیوں تک اوپر اٹھا ہوا تھا۔ مجمع میں سے کھڑا ہوا اور حضور ﷺ کو مخاطب کر کے کہنے لگا:

إِعْدِلْ يَا مُحَمَّدُ اتَّقِ اللَّهَ - اے محمد ﷺ! عدل کیجیے اور اللہ سے

ڈریے!

۱۔ صحیح مسلم ۱۲، کتاب الزکاۃ، ۴۷۔ باب ذکر الخوارج و صفاتہم، ۲: ۴۰، ۷۴، ۷۵، رقم حدیث: ۱۴۲، ۱۴۳، ۱۴۴۔

۲۔ صحیح البخاری ۹۲، استنابۃ المرتدین والمعاندین، ۶۔ باب من ترک قتال الخوارج للتألف وللإیفر الناس عنہ، ۶: ۲۵، رقم حدیث: ۶۵۳۳۔

اگرچہ عدل کا تقاضا کرنا فی نفسہ دین کی بات ہے حق بات ہے لیکن حضور ﷺ اور اپنی بابت مثلیت کے خیال کے غلبہ کے باعث اسے عدل و تقویٰ تو یاد رہا لیکن اسے یہ یاد نہ رہا کہ سامنے کون ہے!! وہ کس سے مخاطب ہے!! گویا وہ عدل کا تصور عطا کرنے والی ہستی کو بھول گیا۔ اس کا دھیان تقویٰ پر تو گیا لیکن تقویٰ عطا کرنے والی ذات پیش نظر نہ رہی۔ عدل اور تقویٰ کی بات دین ہی کی بات ہے۔ بات اس نے دین کی تعلیمات کے منافی نہیں کی تھی بلکہ منصب رسالت مآب ﷺ کے منافی کی تھی۔ چونکہ منصب رسالت مآب ﷺ کی عظمت اس کے پیش نظر نہ رہی اس لیے اس کی زبان سے نکلی ہوئی بات بھی دین کی بات نہ رہی۔ عنوان بے شک دین رہا مگر نفس مضمون کفر ہو گیا۔ چونکہ وہ حضور ﷺ کو پہچان نہ سکا اس لیے مثلیت کے زعم میں بے ادبی و گستاخی کا مرتکب ہوا۔ اس کی اس قبیح جسارت پر فاروق اعظمؓ تلوار سونت کر کھڑے ہو گئے اور عرض کیا:

”یا رسول ﷺ! اجازت ہو تو اس کا سر قلم کر دوں“ آپ نے منع فرمایا اور ارشاد فرمایا کہ:

فَإِنَّ لَهُ أَصْحَابًا يَحْقِرُ أَحَدُكُمْ صَلَاتَهُ مَعَ صَلَاتِهِ وَصِيَامَهُ مَعَ صِيَامِهِ يَقْرُونَ الْقُرْآنَ ، لَا يُجَاوِزُ تَرَاقِيهِمْ ، يَمْرُقُونَ مِنَ الْإِسْلَامِ مُرُوقَ السَّهْمِ مِنَ الرَّمِيَّةِ -

اس کے بہت سے ساتھی ہیں جن کی نمازوں اور جن کے روزوں کو دیکھ کر تم اپنی نمازوں اور روزوں کو حقیر سمجھو گے وہ قرآن پڑھیں گے لیکن قرآن ان کے حلق سے نیچے نہیں اترے گا۔ ان ساری ظاہری خوبیوں کے باوجود وہ دین سے

ایسے نکل جائیں گے جیسے تیرشکار سے نکل جاتا ہے۔

(صحیح البخاری، ۹۲۔ کتاب استئذان المریدین والمعاندین، ۵۔ باب قتل النجارج واللمحدین بعد اقامۃ الحجۃ علیہم ۲: ۳۵۳۰، ۲۵۳۱، رقم حدیث:

(۶۵۳۵، ۲۵۳۳۲، ۶۵۳۳)

اس فتنہ کی ایک جھلک پہلی صدی کے اواخر میں بھی دیکھی گئی جب کہ خوارج کے نام سے ایک فتنہ پیدا ہوا۔ یہ تشدد مند ہی لوگ تھے جو جھوٹ کو کفر جانتے تھے۔ تہجد کو فرض کی طرح نافذ کرتے، مجاہدے کرتے، جہاد کرتے اور ہر فیصلہ قرآن کے مطابق کرتے تھے لیکن ان کی گمراہی کا یہ عالم تھا کہ حضرت علیؑ اور امیر معاویہؓ کو کافر کہتے اور انہیں کافر نہ ماننے والوں کو بھی کافر کہتے جس کی بناء پر ان کے عقیدے کے مطابق امت کی اکثریت کافر تھی۔ یہی سبب ہے کہ حضرت علیؑ نے ان کے ساتھ قتال کیا اور ان کی بیخ کنی کی ہر ممکن کوشش کی۔ یہی گمراہی مسلمانوں کی تاریخ کے مختلف ادوار میں رہی کہ کچھ مخصوص طبقات تو حید اور دین کے حقیقی تقاضوں کو سمجھنے کے دعویدار بن کر امت کی اکثریت کو کافر، گمراہی اور مشرک قرار دیتے رہے۔ حالانکہ امت محمدیہ علی صاحبہا الصلوٰۃ والسلام کی بڑی اکثریت کو گمراہ سمجھنا بجائے خود ایک گمراہی ہے۔

**بمصطفیٰ برسماں خویش را۔۔۔**

آج حضور ﷺ سے تعلق غلامی استوار کرنے کے لیے پہلا قدم آپ ﷺ کی پہچان ہے۔ آپ ﷺ کے درجات عالیہ اور بے مثال و بے نظیر عظمتوں کا شعور حاصل کرنا ہے۔ آپ ﷺ کی افضلیت و محبوبیت کا اقرار و اصرار اور اس کے نتیجے میں عشق رسول ﷺ کی دولت سے بہرہ ور ہو جانا ہی امت مسلمہ کی ہر کامیابی کی کلید ہے۔ اگر آج ہم اجتماعی سطح پر حضور ﷺ کی پہچان کر لیں، وہ پہچان جس نے ابن قنفذ کو صدیق اکبرؓ اور عمر بن خطابؓ کو فاروق اعظمؓ بنا دیا اور تین سو تیرہ کی بے دست و پا فوج کو ایک ہزار کے لشکر جبار پر فتح یاب کر دیا تو یقیناً

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی

کی حقیقت آج بھی عالم مثال میں آشکار ہو سکتی ہے۔ یہی وہ پہچان ہے جو قبر میں

راحت جاں کا وسیلہ اور حشر میں نجات کا سامان بن سکتی ہے۔

حدیث نبوی ﷺ ہے کہ جب رشتہ دار اعزہ و اقارب میت کو قبر میں اتار کر قبر سے



ہٹ جاتے ہیں تو نکیرین میت کو اٹھا دیتے ہیں اور سوال کرتے ہیں:

مَنْ رَبُّكَ؟ تیرا رب کون ہے؟

پھر پوچھتے ہیں:

مَا دِينُكَ؟ تیرا دین کیا ہے؟

اس کے بعد حضور ﷺ کی ذات اقدس اور شکل مبارک میت کے سامنے آتی ہے

اور پوچھا جاتا ہے

مَا كُنْتَ تَقُولُ فِي هَذَا الرَّجُلِ؟ تو (دنوی زندگی میں) اس ہستی کے

بارے میں کیا کہا کرتا تھا

ایک اور روایت کے مطابق:

اس ہستی یعنی محمد ﷺ (کے بارے میں کیا

فِي هَذَا الرَّجُلِ مُحَمَّدٍ عَلَيْهِ وَسَلَّمَ

کہا کرتا تھا)

(صحیح البخاری، ۱: ۱۷۸)

اب بول تو دنیا میں اس ہستی کے بارے میں کیا کچھ کہتا تھا؟ اسٹیجوں پر ہزاروں افراد کے سامنے اس ذات کے بارے میں کیا تاثر دیتا تھا؟ بحث و مناظرہ میں اس ذات کی عظمتوں کو گھٹانے کی کیا کیا کوششیں کرتا تھا، کتابوں اور مضامین کے ذریعے لوگوں کے ذہن کس طرف لے جاتا تھا۔

عربی زبان کا قاعدہ ہے کہ جب ”کمان“ کے بعد فعل مضارع آئے تو وہ ماضی

استمراری کا فائدہ دیتا ہے گویا ما کنت تقول کہہ کر انسان کی حیات دنیوی کے ساتھ مخصوص

کردیا گیا کہ تو اپنی زندگی میں اس ہستی کے بارے میں کیا نظریہ و عقیدہ رکھتا تھا اور کیا کچھ کہا کرتا

تھا۔ اس لیے ما کنت کہہ کر میت سے وہ پہچان پوچھی جاتی ہے جو وہ دنیوی زندگی میں حضور ﷺ

کی ذات گرامی کی بابت رکھتا تھا۔ اگر کسی انسان نے دنیا کی زندگی میں حضور ﷺ کی صحیح معرفت

نہ پائی ہو، مثلثیت و بشریت پر زور دینے کے باعث آپ ﷺ کی عظمتوں کی معرفت سے محروم رہ

گیا ہو اور آپ ﷺ کی محبت اور ادب کے ساتھ زندگی نہ گزاری ہو تو حضور ﷺ کی پہچان کرنا اس کے لئے ممکن نہ رہے گا۔ اور اگر دنیا کی زندگی میں نسبت غلامی استوار رہی ہو تو اس کی زندگی حضور ﷺ کی محبت سے معمور کرنے والے عشق و محبت کی کیفیتوں سے معمور تصورات پکارا نہیں گے کہ یہ وہی پیکر حسن ہے جس کی تلاش میں نگاہیں ساری زندگی سرگرداں رہیں۔ وہ بے ساختہ پکارا اٹھے گا کہ یہ میرے آقا و مولا میری محبتوں کا محور اور میری آرزوؤں کا وہ مرکز ہیں جو روح کائنات اور رحمتہ للعالمین ہیں۔

جب انسان قبر میں حضور ﷺ کو پہچان لیتا ہے تو اسے دوزخ دکھایا جاتا ہے اور بتا دیا جاتا ہے کہ اے شخص! تیرا ٹھکانہ یہ تھا لیکن تیری اس پہچان کے بدلے اسے منسوخ کر کے اب تیرا ٹھکانہ جنت بنا دیا گیا ہے۔ گویا تیری پہچان نے تیرے ٹھکانے کو بدل دیا۔ یہ بھی اسی حدیث میں حضرت انسؓ سے مروی ہے۔

فیقال له انظر الى مقعدك من النار قد ابدلك الله به مقعدا من الجنة۔  
پس اسے کہا جاتا ہے کہ اپنے (سابقہ) ٹھکانے کو دوزخ میں دیکھ جسے اللہ نے تیرے لیے جنت سے بدل دیا ہے۔

(صحیح مسلم، ۵۱۔ کتاب الجنتہ وصفہ نعیمھا  
واصلھا، ۱۷۔ باب عرض مقعد لمیت من الجنتہ  
او النار علیہ، ۴: ۲۲۰۱، رقم حدیث: ۷۰)

آج ہمارے فساد قلب کا علاج صرف اس پہچان اور معرفت کو پیدا کر لینے میں ہے جو پیدا ہو جائے تو

عاشقان او زخوباں خوب تر

خوشتر و زیبا تر و محبوب تر

کی شان عطا ہوتی ہے جب انسان کے قلب و باطن میں حضور ﷺ کے عشق و محبت کا

چراغ روشن ہو جائے اور رشتہ غلامی استوار ہو جائے تو انسان کی شخصیت خود بخود صدق و اخلاص کے ساتھ دینداری کے سانچے میں ڈھلتی چلی جاتی ہے اور جب حضور ﷺ سے رشتہ غلامی ان کیفیتوں کو پہنچ جائے تو اس کی رگ رگ صدا بار ہوتی ہے کہ:

مینڈا ذکر وی توں، مینڈا فکروی توں

مینڈا ذوق وی توں، وجدان وی توں

مینڈا سانول مٹھوا شام سلونا

من موہن جاناں جان وی توں

مینڈا دھرم وہی توں، مینڈا بھرم وی توں

مینڈا شرم وی توں، مینڈا شان وی توں

مینڈا کعبہ، قبلہ، مسجد ممبر

مصحف تے قرآن وی توں

مینڈے فرض فریضے حج زکوٰتوں

صوم و صلوة، اذان وی توں

www.MinhajBooks.com

## باب پنجم



فساد قلب کی دوسری صورت کا علاج

○ طریق زہد

○ طریق عشق

www.MinhajBooks.com

آئیے اب دیکھتے ہیں کہ حضور ﷺ سے ہمارا تعلق غلامی جو کٹ چکا ہے یعنی حقیقتاً اور معنًا معدوم ہو چکا ہے اس کی بحالی اور مضبوطی کس طرح ممکن ہے۔

قرآن مجید احادیث نبوی ﷺ صحابہ کرام تابعین، اولیائے عظام اور اسلاف و اکابر کی جملہ تعلیمات اور انکے ارشادات کی روشنی میں اگر اس امر کا تجزیہ کیا جائے تو نتیجہ یہی نکلتا ہے کہ جب حضور ﷺ سے تعلق غلامی ٹوٹ جائے یا کمزور پڑ جائے تو اس کی بحالی سوائے طریق عشق کے کسی اور طرح سے ممکن نہیں ہے۔

### طریق زہد

اگرچہ اس کے علاوہ ایک طریقہ اور بھی ہے لیکن یہ بہت طویل، محنت طلب اور کٹھن ہے، اس میں آزمائشیں بھی زیادہ ہیں اور وقت بھی زیادہ صرف ہوتا ہے، یہ زہدوں اور عبادت گزاروں کا راستہ ہے، اہل تقویٰ اور اہل مجاہدہ کا راستہ ہے، یہ راستہ بلاشبہ بڑا مقدس اور بلند ہے مگر طویل اور کٹھن ہے جبکہ طریق عشق زیادہ موثر، نتیجہ خیز اور سرعت کے ساتھ منزل پر پہنچانے والا ہے۔

سلطان العارفین حضرت سلطان باہو نے کیا خوب کہا ہے

جس منزل تے عشق پہنچا وے

اتھے غوث نہ پاندے پھیرا ہو

غوث قطب سب ارے اریرے

عاشق جان اگیرے ہو

ارے اریرے کا معنی یہ ہے کہ سب ادھر ادھر رہ جاتے ہیں اور عاشق بہت آگے نکل

جاتے ہیں۔

### طریق زہد اور طریق عشق کا فرق

تلاش حق کے ضمن میں قرآن حکیم بھی انہی دو راستوں کی نشاندہی کرتا ہے اور ان

دونوں کے فرق کو بڑے واضح انداز میں بیان کرتا ہے۔ قرآن حکیم کے مطابق یہ الگ الگ راستے راہ انابت اور راہ اجابت کہلاتے ہیں۔ ارشاد خداوندی ہے:

اللَّهُ يَجْتَبِي إِلَيْهِ مَنْ يَشَاءُ      اللہ ہی جس کو چاہتا ہے (اس راہ حق کے  
وَيَهْدِي إِلَيْهِ مَنْ يُنِيبُ ۝      لیے منتخب فرماتا ہے اور ہر شخص جو اس کی

طرف رجوع کرتا ہے اس کو اپنی طرف (شوری، ۴۲: ۱۳)

ہدایت فرماتا ہے (اس پر اللہ کی طرف

متوجہ رہنے اس کے پانے کی راہ کھول دیتا

ہے) ۝

یعنی اللہ تعالیٰ جسے چاہتے ہیں چن لیتے ہیں اور اپنی بارگاہ تک رسائی عطا کر دیتے ہیں اور آیت کے دوسرے حصے کے مطابق جو لوگ اللہ جل جلالہ کی طرف جانا چاہتے ہیں اور جانے کا ارادہ رکھتے ہیں انہیں راستہ دکھا دیا جاتا ہے ان دونوں باتوں کا فرق یہ ہے کہ ایک کو خود چننا جا رہا ہے اور منزل تک پہنچایا جا رہا ہے جبکہ دوسرے کو فقط یہی بتلایا جا رہا ہے کہ یہ راستہ ہے، جو ہماری طرف آنا چاہتا ہے اس راستے پر گامزن ہو جائے، جو کوئی جتنی محنت کرے گا اسے اسی قدر کامیابی نصیب ہوگی اور قرب و وصال کے پردے اٹھتے چلے جائیں گے۔ اس حقیقت کی نشاندہی قرآن حکیم میں ایک مقام پر ان الفاظ میں کی گئی ہے:

وَالَّذِينَ جَاهَدُوا فِينَا لَنَهْدِيَنَّهُمْ      اور جو لوگ ہماری راہ میں (ہمارے لئے)

سُبُلَنَا ۗ      کوشش کرتے ہیں ہم ضرور اپنا راستہ انہیں

(العنکبوت، ۲۹: ۶۹) دکھا دیتے ہیں۔

یعنی جو لوگ ہماری معرفت میں ہمارے قرب و وصال کے لیے مجاہدہ کرتے ہیں محنت و مشقت کرتے ہیں ہم ان پر تمام راستے کھول دیتے ہیں تاکہ وہ بدستور آگے بڑھتے چلے جائیں مگر دوسری طرف کیا ہے؟ راستوں کی بات ہی نہیں ہے اللہ جل مجدہ خود چنتے ہیں اور اٹھا کر اپنا وصال عطا

کر دیتے ہیں۔ بعضوں کو فقط راستہ دکھاتے ہیں، بعضوں کو پکڑ کر منزل تک پہنچا دیتے ہیں۔

بنا بریں طریق زہد محنت طلب راستہ ہے جبکہ طریق عشق وہ ہے جس میں راستہ نام کی کوئی درمیانی شے ہے ہی نہیں۔ بس محبوب کی نگاہ کرم ہے جو بندے کو اپنی آغوش میں لے لیتی ہے۔ اس طریق پر گامزن رہ کر بندہ اس قابل ہو جاتا ہے کہ محبوب خود اسے چن لیتا ہے یعنی بندہ محبت سے محبوب بن جاتا ہے، طالب سے مطلوب اور منتظر سے منتظر بن جاتا ہے اور ساری مسافتیں خود بخود طے ہو جاتی ہیں۔

عشق کی اک جست نے طے کر دیا قصہ تمام

اس زمین و آسمان کو بیکراں سمجھا تھا میں

یعنی زمین و آسمان کی مسافتوں کو میں نے بڑا لمبا سفر سمجھ رکھا تھا، طویل راستہ اور بڑی دور کی منزل تصور کیا تھا مگر جب عشق کی سواری پر سوار ہوا تو اس نے ایک ہی قدم اٹھایا تھا کہ سب راستے طے ہو گئے۔ یہ ایک مسلمہ امر ہے کہ جو رفتار عشق کی ہے وہ رفتار کسی اور شے کی نہیں ہے۔

### اقبال کے نزدیک طریق عشق کی رسائی

طریق عشق کے مسافر کی سبک رفتاری اور اس کی منزل مقصود تک جلد رسائی کو علامہ اقبال نے بڑے عمدہ پیرائے میں بیان کیا ہے۔

وہ عشق اور عقل و تدبیر کی کیفیات اور اس کا باہم تقابل کراتے ہوئے فرماتے ہیں:

بوعلی اندر غبارِ ناقہ گم

دستِ رومیؒ پردہِ محل گرفت

اس فروتر رفت تا گوہر رسید

آں بگر داپے چو خس منزل گرفت

اقبال کے نزدیک بوعلی سینا عقل کا نمائندہ اور مولانا روم عشق کی علامت ہیں مولانا

روم پر بھی ایک زمانہ بوعلی سینا جیسا گزرا ہے یہ بھی اپنے وقت کے بوعلی تھے مگر بالاخر اس راستہ کو چھوڑ کر طریق عشق پر آ گئے۔

### مولانا روم رحمۃ اللہ کا واقعہ

مشہور واقعہ ہے کہ مولانا رومؒ اپنے دارالعلوم میں تعلیم و تدریس میں مصروف تھے ایک دن شاہ شمس تبریزؒ جو ایک مست حال بزرگ تھے وہاں آئے اور مولانا رومؒ سے پوچھا: یہ کیا پڑھا رہے ہو؟

آپ نے جواب دیا: اسے تم نہیں جانتے؟ اس پر انہوں نے کتابیں اٹھا کر مسجد کے قریب تالاب میں پھینکنا شروع کر دیں۔  
مولانا رومؒ بہت برہم ہوئے اور پوچھا:

بابا کیا کر رہے ہو؟ ہمارا لاکھوں روپے کی مالیت کا ذخیرہ تھا جس کو تم ضائع کر رہے ہو۔ طلباء اور اساتذہ سب پریشان اور اس علمی نقصان پر افسردہ تھے اور دیکھ رہے تھے کہ یہ کیا ہو رہا ہے ان کی اس کیفیت کو دیکھ کر وہ مست قلندر تالاب میں داخل ہوئے اور ایک ایک کتاب کو نکالنا شروع کر دیا۔ کتابیں پانی میں سے اٹھا رہے ہیں لیکن ان میں سے مٹی اڑ رہی ہے۔ تمام اساتذہ اور طلباء حیران و ششدر تھے کہ ماجرا کیا ہے؟  
پوچھا تو انہوں نے جواب دیا کہ:

”میں آنست کہ تو نمی دانی“

یہ بھی وہی کچھ ہے جو تم نہیں جانتے۔

اس واقعہ نے مولانا رومؒ کی دنیا ہی بدل ڈالی۔ آپ نے اسی لمحہ اپنے دارالعلوم، تدریسی شغل اور فتویٰ نویسی کو خیر باد کہا اور اس مرد قلندر کے پیچھے صحراؤں، دریاؤں اور جنگلوں کا رخ کیا مدتوں اپنے شیخ کے ہمراہ ان کی خدمت میں وادیوں کے چکر کاٹتے رہے لوگوں نے اس پر بہت کچھ کہا آپ نے سب کچھ سنا، تہمتوں کے طوفان اور طعنہ زنی کو برداشت



کیا۔ لوگوں نے تو یہاں تک کہہ دیا کہ معاذ اللہ اللہ تعالیٰ نے اس سے علم حدیث کی خدمت چھین لی ہے اور اسے دین کی خدمت سے محروم کر دیا گیا ہے اور اب دریاؤں، صحراؤں اور جنگلوں میں بھٹک رہا ہے مگر آپ نے یہ ساری باتیں خوش دلی سے برداشت کیں کیونکہ عشق کے راستے میں یہ سب کچھ سندا پڑتا ہے۔ عشق کے راستے میں تو اپنے شیشہ دل کو توڑنا پڑتا ہے حضرت خواجہ اجیرؒ فرماتے ہیں۔

بزن بسنگ ملامت ز جاجہ ناموس

بکوائے عشق بریز آبروئے تقویٰ را

یعنی لعنت و ملامت کے پتھروں سے اپنی عزت کے شیشے کو چور چور کر دے۔ یہ ناموس اور بھرم کے شیشے جنہیں تو بچا بچا کے چلتا ہے انہیں ٹوٹے دے اور عشق کی گلی میں اپنے تقویٰ کی آبرو کو توڑ دے۔ چنانچہ مولانا رومؒ نے اسی طرح کیا اور سنگ ملامت سے زجاجہ ناموس کو چور چور کر دیا تو سب کچھ مل گیا لوگوں کو بھی خبر ہو گئی کہ اصل راستہ تو یہی تھا۔

علامہ اقبالؒ نے اس مفہوم کو ایک شعر میں خوب بیان کیا ہے:

تو بچا بچا کے نہ رکھ اسے ترا آئینہ ہے وہ آئینہ

جو شکستہ ہو تو عزیز تر ہے نگاہ آئینہ ساز میں

یہی شیشہ قلب ہے جسے ہم بچا بچا کے رکھتے ہیں، یہ صرف عشق کے بازار میں چلنے سے ہی ٹوٹتا ہے، جب اس پر سنگ ملامت برستے ہیں، پتھروں کی مسلسل بارش سے جب زجاجہ ناموس چور چور ہوتا ہے تب ہی اس میں کیف و سرور آتا ہے۔ جب انسانی انا کا یہ بت پاش پاش ہو جاتا ہے تو سارے پردے اٹھ جاتے ہیں۔

اس کے بعد مولانا نے مثنوی تحریر فرمائی۔ عالم تو پہلے بھی تھے مگر عارف نہ تھے۔ اب عشق نے انہیں عارف بنا دیا۔ جب تک عالم تھے فقط جانتے تھے اور جب عارف ہو گئے تو پہچاننے بھی لگے۔ جاننے اور پہچاننے میں فرق ہے۔ جاننا فقط عقل کا عمل ہے، عقل کی ایک

کیفیت ہے بسا اوقات انسان جانتا تو ہے مگر پہچانتا نہیں، پہچانتا ہے جب پردہ اٹھ جائے۔ طریق زہد سے پردہ بڑی مشکل کے ساتھ اور بڑے عرصے کے بعد جا کر اٹھتا ہے جبکہ طریق عشق میں اٹھا ہوا ایک قدم ہی بسا اوقات پردے اٹھا دیتا ہے۔ علامہ اقبالؒ نے اس مقام پر جس کا پہلے بھی اجمالاً تذکرہ کیا جا چکا ہے عشق اور عقل میں مذکورہ فرق کو بڑے خوبصورت پیرائے میں بیان کیا ہے

بوعلی اندر غبارِ ناقہ گم  
دست رومی پردہ محمل گرفت

یعنی بوعلی سینا بھی دوڑے اور مولانا روم بھی دوڑے، عشق بھی دوڑا، عقل بھی دوڑی لیکن عقل محبوب کی اونٹنی کے پاؤں سے اٹھنے والی گرد میں گم ہو کر رہ گئی اس سے آگے عقل کی پرواز نہ تھی مگر عشق بڑھا اور اس نے محبوب کے کجاوے کا پردہ اٹھا دیا۔ اسی لیے علامہ اقبالؒ ایک دوسری جگہ فرماتے ہیں

گزر جا عقل سے آگے کہ یہ نور  
چراغِ راہ ہے منزل نہیں ہے

عقل راہنما تو ہو سکتی ہے منزل آشنا نہیں، منزل تک پہنچانا تو صرف عشق کا کام ہے۔ اللہ پاک نے فرمایا کہ راہ اجابت والے یہی لوگ ہیں۔

### راہ انابت اور راہ اجابت میں فرق

فرمان الہی کے مطابق راہ انابت کے مسافر وہ لوگ ہیں جنہیں صرف راستہ دکھا دیا جاتا ہے۔ جبکہ راہ اجابت پر چلنے والے کو منزل کی طرف بلا یا جاتا ہے۔

راہ انابت والوں کے ساتھ عدل کا اور اجابت والوں کے ساتھ فضل کا معاملہ ہے۔ یہ دونوں اللہ کے معاملے ہیں اس پر کسی کا زور نہیں وہ جسے چاہے اپنے فضل سے نواز دے! عدل کا تعلق طریق زہد کے ساتھ ہے یعنی آپ جتنی محنت کریں گے اتنا راستہ طے ہوگا اور مسافرتیں کم

ہوتی چلی جائیں گی مگر فضل بطریق عشق ہے۔ عشق کی سواری پر چلنے والے خوش نصیب جب ایک قدم اٹھاتے ہیں تو ساری مسافتیں ان کے لیے خود بخود طے ہو جاتی ہیں یہاں راستہ آسان اور مختصر ہو جاتا ہے چنانچہ اول الذکر منیب ہوتے ہیں اور دوسرا طبقہ مجتہبی کہلاتا ہے۔ قرآن حکیم اس کی نشان دہی یوں کر رہا ہے:

اللَّهُ يَجْتَبِي إِلَيْهِ مَنْ يَشَاءُ  
وَيَهْدِي إِلَيْهِ مَنْ يُنِيبُ  
(الشوری، ۴۲: ۱۳)

اللہ ہی جس کو چاہتا ہے (اسے راہ حق کے لئے) منتخب فرماتا ہے اور ہر شخص، جو اس کی طرف رجوع کرتا ہے اس کو اپنی طرف ہدایت فرماتا ہے۔

اگر اس آیت کریمہ پر غور کریں تو آیت کریمہ کے پہلے حصہ میں اجابت کے فعل کا ذکر ہے اور اس میں فاعل خود اللہ ہے اس کے بعد اجابت کے راستے کا بیان ہو رہا ہے جس میں فاعل بندہ ہے اور اللہ جل مجدہ چن لیتے ہیں جسے چاہتے ہیں یجتبی کا فاعل اور یشاء کا فاعل ہر دو جگہ اللہ ہے یعنی چنتے بھی اللہ تعالیٰ ہیں اور پہنچاتے بھی وہی ہیں۔ بندے کا ذکر ہی نہیں نہ یہ بندے کا کام ہے نہ بندے کی مجال نہ اس کی کوشش اور نہ اس کی کاوش۔ سب کچھ اللہ کے ہاتھ میں ہے جیسا کہ بلھے شاہ رحمۃ اللہ علیہ نے فرمایا ہے:

سب وچ توں ایں، سب کچھ توں ایں، توں سب توں پاک پچھانا

میں وچ توں ایں، توں وچ توں ایں، اتھے بلھا کون نماانا

یعنی طریق عشق میں اپنی ہستی کو ختم کر کے بندہ خود راستے سے ہٹ جاتا ہے اور درمیان میں اور کوئی چیز باقی نہیں رہتی۔ اللہ تعالیٰ خود ہی چن کر اپنے ساتھ ملا دیتے ہیں، بندے کا تو ارادہ بھی شامل نہیں ہوتا۔ یجتبی میں بھی ارادہ اللہ کا ہے اور یشاء میں بھی ارادہ اللہ کا ہے مگر زہد والے راستے میں محنت بندہ کرتا ہے یعنی جو بندہ اس کی طرف جانے کا ارادہ رکھتا ہے اللہ اس کو ہدایت عطا کرتے ہیں اور راستہ دکھاتے ہیں وہاں چل کر پہنچنا بندے کا کام ہے کیونکہ منیب کا

فاصلہ بندہ ہے۔

## توجہ طلب نکتہ

یہاں قابل توجہ بات یہ ہے کہ جب بندہ چل رہا ہو تو اس کی رفتار کیا ہوگی اور جب اللہ تعالیٰ اسے چلا رہے ہوں تو تب رفتار کیا ہوگی؟ یہی فرق ہے۔ راہ انابت میں بندہ خود چلتا ہے اور راہ اجابت میں اللہ تعالیٰ بندے کو چلاتے ہیں۔ اندازہ فرمائیں کہ بندے کے چلنے اور اللہ تعالیٰ کے چلانے کی رفتار کیسے برابر ہو سکتی ہے؟ کیونکہ اللہ تعالیٰ تو ایک لمحے میں جتنے فاصلے چاہیں طے کرادیں مگر جب بندہ چلے گا تو اس نے اپنی ہمت سے چلنا ہے۔ اتنی ہی مسافت طے ہوگی جتنی اس میں ہمت ہوگی پھر جب بندہ چلتا ہے تو چل کر تھک بھی جاتا ہے مگر اس کے برعکس جب اللہ مجدہ چلانے والے ہوں تو تھکنے کا سوال ہی پیدا نہیں ہوتا۔ جو لوگ طریق عشق پر گامزن ہوتے ہیں وہ تھکتے بھی نہیں اور انہیں بھٹکنے کا خطرہ بھی نہیں ہوتا، وقت بھی نہیں لگتا اور منزل پہ بھی پہنچ جاتے ہیں۔ مگر جو لوگ طریق زہد پر گامزن ہوتے ہیں وہ تھکتے بھی ہیں، وقت بھی لگتا ہے، محنت بھی صرف ہوتی ہے، اور اس پر طرہ یہ کہ منزل پر کبھی پہنچتے ہیں اور کبھی نہیں پہنچتے۔

## طریق زہد اور طریق عشق کو سمجھنے کے لیے ایک عقلی مثال

طریق زہد اور طریق عشق کو ایک دوسری مثال سے بھی سمجھا جاسکتا ہے مثلاً آپ کے پاس ایک قطعہ ارضی ہے، اس میں غیر ضروری درخت اور پودے اگے ہوئے ہیں، اسے صاف کرنے کے دو طریقے ہیں، ایک تو یہ کہ آپ روزانہ دو چار گھنٹے لگائیں، باری باری ایک درخت کو اکھاڑیں یعنی آری لے کر پہلے تنے کو کاٹیں پھر جڑ کو زمین سے نکالیں، اس عمل کو کرنے کے لیے دو تین دن لگیں گے، اس طرح آپ تھک بھی جائیں گے، ایک دو دن میں آرام کر کے پھر دوسرے درخت کو ہاتھ لگائیں، اس طرح باری باری ایک ایک درخت کو ختم کرتے چلے جائیں، صفائی کے اس طریقے میں مہینے صرف ہو جائیں گے پھر کہیں جا کر زمین غیر ضروری پودوں سے

پاک ہوگی، صفائی کا یہ انداز گویا طریق زہد ہے جس میں عمل آہستہ آہستہ جاری رہتا ہے مگر اس کی صفائی کا ایک طریق اور بھی ہو سکتا ہے جس میں پہلے ہی دن بازار سے مٹی کا تیل لائیں اور ان درختوں اور جھاڑیوں پر چھڑک کر آگ لگا دیں، تھوڑی دیر میں ساری زمین صاف ہو جائے گی۔ پس صفائی کا یہ طریقہ عشق ہے۔ جس میں صفائی بھی جلدی ہو جاتی ہے اور محنت بھی کم کرنا پڑتی ہے۔ مال و دولت اور دنیا داری سے محبت، خواہش نفس اور لالچ کی ہزاروں جھاڑیاں ہمارے دلی کی کیاری میں اگی ہوئی ہیں۔ جو طریق زہد پر چلتے ہیں وہ محنت کرتے ہیں، مجاہدے کرتے ہیں، نوافل پڑھتے ہیں، تلاوتیں کرتے ہیں، کثرت کے ساتھ عبادت کرتے ہیں، ہر وقت طاعت کرتے ہیں، گویا اس میں ایک عمر دراز صرف ہو جاتی ہے لیکن صفائی پھر بھی یقینی نہیں ہوتی بلکہ کچھ ہو جاتی ہے اس کے برعکس طریق عشق والے کیا کرتے ہیں تیل چھڑکتے ہیں اور آگ لگا دیتے ہیں۔ ساری کی ساری جھاڑیاں دفعتاً ایک شعلہ کی لپیٹ میں آتی ہیں اور پھر اسکے بعد کچھ دکھائی نہیں دیتا۔ فقط محبوب کا نام باقی رہ جاتا ہے محبوب کی محبت اور اس کے تعلق کے علاوہ سب کچھ جل کر راکھ ہو جاتا ہے۔ اسی لیے عشق کی تعریف ان الفاظ میں کی جاتی ہے:

”العشق نار يحرق ماسوى المحبوب“

عشق وہ آگ ہے جو سوائے محبوب کے سب کچھ جلا دیتی ہے۔

یہی وہ طریقہ ہے جسے ہم اپنانا چاہتے ہیں ہم جتنی بھی محنت اور کوشش کر رہے ہیں اس کا لب لباب اور ما حاصل یہی ہے کہ ہمارے دل میں حضور ﷺ کے تعلق کے علاوہ جو کچھ بھی ہے جل جائے صرف آپ ﷺ سے تعلق غلامی باقی رہ جائے۔ تمام نسبتیں کٹ جائیں صرف حضور ﷺ کی نسبت باقی رہ جائے۔ تمام رغبتیں ختم ہو جائیں صرف ایک ہی ان کی رغبت باقی رہ جائے۔

آج کا دور جس فتنہ و فساد کا شکار ہے اور سوچیں جس انداز سے مرجھا گئی ہیں، ایمان کے پودے جس طرح کھلا گئے ہیں اور دلوں کی زمینیں جس طرح گندگی کے ساتھ بھر چکی ہیں،

احوال جتنے بگڑ چکے ہیں، روحانی کیفیات جس بری طرح سے متاثر ہو چکی ہیں ان تمام امراض کا علاج صرف اور صرف آج کے دور میں طریق عشق سے ممکن ہے اس کے سوا کوئی اور طریقہ اتنا مجرب اور موثر نہیں ہو سکتا۔

مگر اسکے ساتھ ساتھ ہم دوسرے طریق کو بھی نہیں چھوڑنا چاہتے۔ نوافل تہجد، طہارت، وضو، ذکر، تسبیح اللہ کی عبادت و اطاعت کی بھی تلقین کرتے ہیں۔ اعمال صالحہ اور معاملات کو درست کرنے پر بھی زور دیتے ہیں مگر ہم بھروسہ ان کوششوں پر نہیں کرتے ہم تکیہ عشق پر کرنا چاہتے ہیں چونکہ ہم دونوں راستوں پر عمل کرنا چاہتے ہیں اس لیے ہمارا عمل دونوں جہتوں سے وابستہ ہے۔

### صحابہ کرامؓ کا طرز عمل

آئیے ذرا غور کریں کہ صحابہ رضوان اللہ اجمعین کی مبارک زندگیوں اور ان کے طرز ہائے عمل میں کونسا پہلو غالب اور نمایاں نظر آتا ہے۔ طریق زہد یا طریق عشق؟ اس نکتہ کو ہم قرآن حکیم اور حدیث نبوی ﷺ کی روشنی میں سمجھنے کی کوشش کریں گے۔

حضرت امام مبارکؓ کا ایک قول بعض جگہوں پر ملتا ہے جس میں انہوں نے یہ فرمایا کہ اس امت کے آخری دور میں اصلاح احوال اسی طریقہ پر ممکن ہوگی جس طریقہ پر پہلے دور میں ہوئی۔ آج ہم اگر اپنے احوال کو بدلنا چاہیں تو سارے طریقے باہر کت ہیں مگر جب احوال بہت زیادہ بگڑ جائیں قدریں مٹ جائیں تو اسی طریقہ سے احیاء کی ضمانت ہے جو طریقہ مصطفوی ﷺ ہے اور جس پر صحابہ کرام رضوان اللہ تعالیٰ اجمعین نے عمل کیا۔ صحابہ کرام کے حوالے سے مشہور آئیہ کریمہ ہے:

مُحَمَّدٌ رَسُوْلُ اللّٰهِ وَالَّذِيْنَ مَعَهُ	محمد (ﷺ) اللہ کے رسول ہیں اور جو لوگ
اَشِدَّاءُ عَلٰی الْكُفَّارِ رَحِمًاۤء	آپ کے ساتھ ہیں وہ کافروں کے مقابلے
بَيْنَهُمْ تَرَاهُمْ رُكَّعًا سُجَّدًا	میں سخت (اور زور آور) ہیں (لیکن)
يَبْتَغُوْنَ فَضْلًا مِّنَ اللّٰهِ وَرِضْوَانًا	آپس میں رحم دل (ایک دوسرے کے

ساتھ اخلاص اور محبت سے پیش آتے ہیں  
انکی حالت یہ ہے کہ ان کا غصہ ان کی محبت  
سب اللہ کے لئے ہے۔ اے دیکھنے  
والے) تو (بھی) دیکھتا ہے کہ وہ (کبھی)  
رکوع (کبھی) سجود میں (غرض ہر طرح)  
اللہ سے اس کے فضل اور اس کی رضامندی  
کے طلبگار ہیں ان کی علامت (ان کے  
پر نور، پر رونق نشان سجدہ سے) ان کے  
چہروں پر نمایاں ہے جو سجدوں کا اثر ہے  
(ان کے چہروں پر عبادت کے آثار،  
پیشانی پر سجدہ کے نشان، ولایت کا بار انکی  
جبیں پر ہے یہ تو الگ پہچانے جاتے ہیں۔

سِيمَاهُمْ فِي وُجُوهِهِمْ مِّنْ اَثْرِ  
السُّجُودِ۔

(الفتح، ۲۸: ۲۹)

### صحابہ کرام کے اوصاف کی قرآنی ترتیب

آئیے ہم اس آیه کریمہ پر ایک نئی جہت سے غور کرتے ہیں۔

فرمایا: محمد ﷺ اللہ کے رسول ہیں۔ آیه کریمہ کا یہ حصہ بتا رہا ہے کہ اے اہل ایمان تمہارا مرکز  
حضور ﷺ کی ذات پاک ہے اس کے بعد فرمایا:

وہ لوگ جو آپ کے ساتھ ہیں یعنی وہ پروانے جو اس شمع محبت کے ارد گرد گھومتے  
ہیں، وہ خوش نصیب جو محبوب کے ڈیرے کے آس پاس رہتے ہیں، جو محبوب کی جھوک میں رہتے  
ہیں، جن کا تعلق مرکز ایمان سے ہے، جن کی غلامی پختہ اور جن کا تعلق مضبوط ہے، یہاں انکی  
صفات کی چار جہتیں بیان ہوئی ہیں:

(۱) اَشَدَّاءُ عَلٰی الْكُفَّارِ -

یعنی کافروں کے مقابلے میں سخت رویہ رکھتے ہیں۔

(ب) رُحَمَاءُ بَيْنَهُمْ -

باہم بہت نرم واقع ہوئے ہیں۔

(ج) تَرَاهُمْ رُكْعًا سُجَّدًا -

آپ دیکھتے ہیں کہ ہر وقت سجدہ ریزیاں کرتے ہیں، رکوع کرتے ہیں۔

(د) يَسْتَعُوْنَ فَضْلًا مِّنَ اللّٰهِ

(عبادت گزار یوں میں) اللہ کی رضا کے طالب رہتے ہیں۔

وَرِضْوَانًا .

ذرا ان چار باتوں کی ترتیب پر غور فرمائیں۔

عام حالات میں جب اللہ کے بندوں کی شان بیان کی جائے تو پہلے اعمال صالحہ اور عبادت و اطاعت کا تذکرہ ہوتا ہے۔ عقل کا تقاضا بھی یہی ہے کہ پہلے اللہ تعالیٰ کی رضا کی بات ہونی چاہیے پہلے تسبیح و تہلیل اور رکوع و سجود کا تذکرہ ہو۔ طریق عقل اور طریق زہد یہی ہے کہ پہلے اللہ کی رضا اور اخلاص للہیت میسر ہو اس کے بعد دوسری صفات کا ذکر ہے کہ آپس میں رحیم و شفیق ہیں اور پھر کہیں جا کر کفار کے ساتھ ان کی سختی کا بیان ہے۔ مگر یہاں اوصاف کی ترتیب ہی کچھ اور ہے اور پہلے لڑنے اور مرنے مارنے والی بات ہے اور آخر میں کہیں جا کر عبادت و ریاضت کا بیان ہوا ہے اسکی بھلا وجہ کیا ہے؟ یہی طریق دراصل طریق عشق ہے۔ طریق عشق پر عمل کرنے والا عبادت و اطاعت کے معاملہ کو بعد میں لیتا ہے۔ پہلے وہ محبوب کے دشمن کا سر قلم کرتا ہے بعد میں کوئی دوسرا کام۔ طریق عشق میں یہ کام ہر شے سے مقدم ہے حالانکہ یہ جان جو کھوں کا کام ہے۔ نوافل ادا کرنا، نماز پڑھنا، تسبیح پڑھ لینا اور اللہ کی رضا کا طالب ہو جانا بہت آسان ہے



مگر جان قربان کرنا بہت مشکل ہے۔ نفل تو ہر کوئی پڑھ لیتا ہے، مگر سر کوئی کوئی کٹواتا ہے نمازیں پڑھنے والے، ریاضتیں کرنے والے سر تو یزید کی فوج میں بھی بہت تھے مگر نیزے پر سر کٹانا صرف حسین علیہ السلام کا کام ہے، یہی عشق کی پہچان ہے۔ عشق میں آغاز ہی سردھڑ کی بازی سے ہوتا ہے۔ عشق میں آغاز سے ہی سر بکف ہونا پڑتا ہے، جو انسان طریق عشق پر گامزن ہوتا ہے اس کا پہلا فیصلہ ہی یہی ہوتا ہے کہ اگر محبوب جان بھی مانگے گا تو بچھا اور کر دیں گے۔

شدت علی الکفار میں چونکہ جنگ اور ٹکراؤ ہے اس میں جان کی بازی کا مسئلہ ہے اس لیے فرمایا کہ جو لوگ مرکز رسالت سے اپنی معیت کی نسبت کو بچتے کرنا چاہیں وہ پہلے عشق پیدا کریں اور اسکی پہچان یہ ہے کہ پہلے محبوب پر کٹ مرنا سیکھیں۔ جو مرکز رسالت سے اپنے تعلق کو بحال کرنا چاہے اور عشق کی سواری پر سوار ہونا چاہے تو پہلے اسے یہ فیصلہ کرنا پڑے گا کہ آیا وہ سر کٹانے کے لیے تیار ہے یا نہیں۔ قرآن حکیم نے صحابہ کرام رضی اللہ عنہم کے کردار کا پہلا وصف اسی لیے یہ بیان کیا ہے کہ وہ ہر وقت محبوب کی خاطر سر پر کفن باندھے ہوئے تھے۔ صحابہ رضی اللہ عنہم کے ہزاروں واقعات اس امر پر گواہ ہیں۔

ایک صحابی کی شادی ہوتی ہے۔ پہلا دن ہے، خوبصورت اور جوان بیوی شب عروسی کی منتظر ہے، ادھر محبوب ﷺ جہاد کا اعلان کر دیتے ہیں، شب عروسی کو چھوڑ کر وہ صحابی سر کٹانے بھاگ کھڑے ہوتے ہیں۔ (مستدرک للحاکم، ۳: ۲۰۴) یہ عاشقوں کا طریق ہے۔ طریق زہد کے مطابق تو سوچا جاسکتا ہے کہ بیوی کے حقوق بھی شریعت میں مسلم ہیں لہذا ان حقوق کو پہلے پورا کر لینا چاہیے۔ مگر عاشق یہ نہیں سوچتے ان کے نزدیک سب سے بڑا حق محبوب کے لیے سر کٹانا ہے۔ الغرض یہ آئیے مبارکہ حضور ﷺ سے تعلق قائم کرنے اور پھر اس کو بچتے کرنے کا سبق اور منہاج بتا رہی ہے یہ چار نکاتی منہاج ہے۔ نفل، تسبیح اور مجاہدات اس وقت کام کرتے ہیں جب تعلق قائم ہو اس لیے پہلے تعلق قائم کرنے کی ضرورت ہے تعلق صرف طریق عشق سے ہی قائم ہوتا ہے۔ طریق عشق کی پہچان اور اس کی پہلی علامت یہ ہے کہ اپنا جینا اور مرنا محبوب کے لیے ہو جائے دنیا

کی کوئی چیز محبوب سے زیادہ عزیز نہ رہے۔ صحابہ کرام رضی اللہ عنہم کا عمل اس پر شاہد ہے۔

ایک مسلمان پر جہاد اللہ کی طرف سے فرض ہے مگر ایسا معلوم ہوتا ہے کہ صحابہ تو حضور ﷺ کے لیے لڑتے رہے ہیں۔ جنگ احد کے موقع پر جب آپ ﷺ کی شہادت کی خبر صحابہ کے کانوں تک پہنچی تو تلواریں ہاتھوں سے گر گئیں اور میدان چھوڑ کر بھاگنے کی تیاریاں کرنے لگے کہ جن کے لیے لڑ رہے تھے وہ تو رہے نہیں اب کس کے لیے لڑنا ہے حالانکہ امر واقع یہ ہے کہ وہ اللہ کے لیے لڑ رہے تھے، مگر جب طریق عشق غالب ہوتا ہے تو سب کچھ محبوب کے لیے ہوتا ہے۔

حضور ﷺ کا وصال ہوا تو حضرت عمر فاروقؓ تلوار لے کر کھڑے ہو گئے کہ جو شخص کہے گا کہ حضور ﷺ وفات پا گئے ہیں خدا کی قسم! عمر کی تلوار اسے ختم کر دے گی۔ یہ عشق ہی تھا جس کے سبب خلاف واقعہ بات ہو رہی تھی۔ اس پر سیدنا صدیق اکبرؓ اٹھ کر صبر و ضبط کی تلقین کرتے ہیں اور صحابہ رضی اللہ عنہم کے سامنے یہ تقریر کرتے ہیں کہ پہلے انبیاء و رسل بھی دنیا سے تشریف لے گئے اور اب حضور ﷺ بھی دنیا سے تشریف لے گئے ہیں۔ مگر دیکھنا یہ ہے کہ حضور ﷺ کے ساتھ صحابہ کرام رضی اللہ عنہم کے بے پناہ عشق کے سبب فوری طور پر رد عمل کیا ہوا؟ حضرت سیدنا صدیق اکبر رضی اللہ عنہ جو دوسروں کو صبر و ضبط کی تلقین کا سبق دے رہے تھے ان کی اندرونی کیفیت کا جو عالم تھا اس کا اندازہ حضرت عائشہ صدیقہ رضی اللہ عنہا کے اس بیان مبارک سے ہو جاتا ہے۔

آپ فرماتی ہیں کہ ان دنوں جب رات کو آپ عشاء کے بعد اور فجر سے پہلے چند گھڑیوں کے لئے آتے تو حضور ﷺ کی جدائی اور فراق میں جل رہے ہوتے حتیٰ کہ آپ کے سینے سے یوں بواقی جیسے گوشت کی بوٹیاں ہنڈیا میں ابل رہی ہوں۔ صرف حضرت ابو بکر صدیقؓ کا یہ عالم نہ تھا بلکہ تمام صحابہ کے دلوں میں بالکل اسی طرح عشق کی آگ جل رہی تھی۔ یہی آگ طریق عشق کی پہچان ہے ایسے حالات میں جینا صرف محبوب کے لیے ہو جاتا ہے۔ دوستی بھی محض محبوب کے لیے ہوتی ہے محبوب کے چاہنے والوں سے شدید محبت ہوتی ہے اور ان کے لیے ہمہ وقت دل سے دعائیں نکلتی ہیں۔ مگر محبت محبوب کی طرف میلی آنکھ سے دیکھنے والے کی آنکھیں نکالنے کے

لیے تیار ہو جاتا ہے، محبوب کے دشمنوں کے لیے دل پتھر اور فولاد کی طرح سخت اور محبوب کو چاہنے والوں کے لیے دل ریشم کی طرح نرم ہو جاتا ہے۔ جس طرح علامہ اقبالؒ نے فرمایا ہے

ہو حلقہ یاراں تو ریشم کی طرح نرم

رزم حق و باطل ہو تو فولاد ہے مومن

یعنی محبوب کے دشمن سامنے ہوں تو محبوب کو شیر کی طرح ہونا چاہیے کہ ہر کوئی ڈر سے کانپنے لگے اور محبوب کے دوست اگر سامنے آجائیں تو خاک کی طرح بچھ جائے اور ریشم و مخواب کی مانند نرم و ملائم ہو جائے!

صحابہ کرامؓ بلاشبہ طریق زہد پر بھی عمل پیرا تھے مگر انہوں نے کمال طریق عشق سے ہی حاصل کیا۔ اشداء علی الکفار اور رحماء بینہم پر عمل ہو تب ہی رکوع سجد ابھی فائدہ دیتے ہیں جب تعلق محبت ٹوٹ جائے تو عشق کے بغیر محض رکوع و سجود سے نہیں جڑ سکتا۔ رکوع و سجود کی باری تیسرے نمبر پر ہے پہلے دلبر سے دل کا رشتہ جوڑنے کی ضرورت پیش آتی ہے۔ محبوب کے سوا دل سے ہر شے نکالنی پڑتی ہے، جذبات اور احساسات پر عشق کا قبضہ ہو جائے اور زندگی کی ساری جہتیں عشق کے تابع ہو جائیں تو تب ہی رکوع و سجود بھی کام کرتے ہیں وگرنہ نمازیں اور عبادت حضور و سرور کی کیفیات سے عاری ہو جاتی ہیں۔

تیری نماز بے حضور ترا امام بے حضور

ایسی نماز سے گزر ایسے امام سے گزر

صحابہ کرام رضی اللہ عنہم اور تابعین کے معمولات اور طریق عشق

صحابہ کرام رضی اللہ عنہم کی زندگی کا ایک ایک لمحہ اسی طریق پر گزرتا تھا ایسی ہزاروں مثالیں موجود ہیں جن سے پتہ چلتا ہے کہ صحابہ کرام رضی اللہ عنہم کی رگ و جاں میں حضور ﷺ کا عشق کس طرح سما یا ہوا تھا اور وہ کس طرح آپ ﷺ کے ہجر و فراق میں مضطرب اور بے قرار رہتے تھے انہوں نے اپنی زندگی کا مقصد اور اڑھنا بچھونا ہی حضور ﷺ کے عشق و محبت کو بنایا ہوا تھا۔

## ہجر رسول ﷺ میں خاتون کے اشعار پر حضرت فاروق اعظم رضی اللہ عنہ کا بیمار ہونا

حضرت زید بن اسلمؓ سے حضرت فاروق اعظمؓ کے بارے میں مروی ہے کہ ایک رات آپ عوام کی خدمت کے لیے رات کو نکلے تو آپ نے ایک گھر میں دیکھا چراغ جل رہا ہے اور ایک بوڑھی خاتون اون کاتتے ہوئے یہ اشعار پڑھ رہی ہے:

علی محمد صلاة الابرار صلی علیہ الطیبون الاخیار  
محمد پر اللہ کے تمام ماننے والوں کی طرف سے سلام ہو اور تمام متقین کی طرف سے بھی۔

قد كنت قواما بكا بالاسحار ياليت شعري والمنايا اطوار  
هل تجمعنى وحبیبی الدار

یقیناً آپ راتوں کو اللہ کی یاد میں کثیر قیام اور سحری کے وقت آنسو بہانے والے تھے۔ بہانے والے تھے۔ ہائے افسوس! اسباب موت متعدد ہیں کاش مجھے یقین ہو جائے کہ روز قیامت مجھے آقا کا قرب نصیب ہو سکے گا۔

(الشفاء، ۴: ۵۶۹)

یہ اشعار سن کر حضرت فاروق اعظمؓ کو اپنے آقا کی یاد آگئی جس پر وہ زار و قطار رونے لگے اور دروازے پر دستک دی۔ خاتون نے پوچھا کون ہے؟

آپ نے کہا! عمر بن الخطاب۔ خاتون نے پوچھا رات کے ان لمحوں میں عمر کو کیا کام ہے؟ آپ نے فرمایا! اللہ تجھے جزائے خیر عطا فرمائے دروازہ کھول دے چنانچہ اس نے دروازہ کھولا، آپ اس کے پاس بیٹھ گئے اور کہا کہ یہ جو اشعار تو پڑھ رہی تھی ان کو دوبارہ پڑھو۔ اس نے جب دوبارہ اشعار پڑھے تو آپ کہنے لگے کہ اس مسعود و مبارک اجتماع میں مجھے بھی اپنے ساتھ شامل کرتے ہوئے یہ کہہ:

”ہم دونوں کو آخرت میں حضور ﷺ کا ساتھ نصیب ہو اور اے معاف کرنے والے عمر کو معاف کر دے۔“

اس واقعہ کے بعد کئی روز تک آپ بیمار رہے۔

### حضرت بلالؓ اور شہر محبوب چھوڑنے کا قصد

آقائے دو جہاں حضور ﷺ کے وصال مبارک کے بعد حضرت بلال انتہائی رنجیدہ

اور افسردہ رہنے لگے حتیٰ کہ شہر مدینہ چھوڑنے کا ارادہ کر لیا۔ حضرت سیدنا صدیق اکبرؓ کو جب آپ کے ارادے کا علم ہوا تو آپ نے اس ارادے کو ترک کرنے کے لیے فرمایا اور کہا کہ آپ پہلے کی طرح رسول پاک کی مسجد میں اذان دیا کریں۔ جنتیوں کے سردار اور حضور ﷺ کے سچے غلام کا جواب حضرت سیدنا بلال رضی اللہ عنہ کے اپنے الفاظ میں سنئے:

انی لا اريد المدينة بدون اپنے محبوب کریم کے بغیر اب مدینہ میں میرا رسول اللہ ﷺ ولا اتحمل جی نہیں لگتا اور نہ ہی مجھ میں ان خالی مقام رسول اللہ خالیاً عنہ۔ و افسردہ مقامات کو دیکھنے کی قوت ہے جن میں آپ تشریف فرما نہیں ہیں۔ (کرمانی شرح البخاری، ۱۵: ۲۰)

آپ ﷺ کے وصال کے بعد تمام صحابہ رضی اللہ عنہم مغموم رہتے تھے حتیٰ کہ بعض نے مسکرانا ہی ترک کر دیا تھا۔ صحابہ رضی اللہ عنہم کے شب و روز کے معمولات اس امر پر گواہ ہیں کہ انہوں نے زندگی کا ایک ایک لمحہ حضور ﷺ کے نام کر رکھا تھا اور آپ ﷺ کے نقش قدم پر چلنا ان کی فطرت ثانیہ بن چکی تھی۔

حضرت عبداللہ بن عمر رضی اللہ عنہما ایک دن اپنی اونٹنی کو لے کر ایک کھلے صحرا میں گھا رہے تھے کہ ایک شخص وہاں سے گزرا اور اس نے پوچھا کہ ابن عمرؓ خالی جگہ پر بلا وجہ اونٹنی کیوں گھا رہے ہو؟ اس پر آپ نے جواب دیا کہ مجھے اس کی وجہ کا کوئی علم نہیں میں نے ایک مرتبہ حضور ﷺ کو اس جگہ پر اونٹنی گھاتے دیکھا تھا لہذا اسی نقش پاپے گھوم رہا ہوں۔

(الشفاء، ۲: ۵۵۸)

میری زندگی بھی عجیب ہے، میری بندگی بھی عجیب ہے  
 جہاں مل گیا تیرا نقش پا وہیں میں نے کعبہ بنا لیا  
حضرت عثمان رضی اللہ عنہ کا عمل

اسی طرح حضرت عثمان غنی رضی اللہ عنہ کا واقعہ مشہور ہے وضو کر کے اٹھے اور مسکرانے لگے حالانکہ کوئی دوسرا وہاں موجود نہ تھا اکیلے تھے ایک شخص گزرا تو اس نے پوچھا کہ کیا وجہ ہے؟ آپ کیوں مسکرارہے ہیں جواب دیا کہ ایک دن میں نے حضور ﷺ کو دیکھا تھا اس جگہ پر وضو کر کے کھڑے تھے اور مسکرارہے تھے بس اسی یاد میں گم ہوں اور محبوب کی سنت پر عمل کر رہا ہوں۔ صحابہ کرام رضوان اللہ علیہم اجمعین نے حضور ﷺ سے جو بے پناہ محبت کی ہے اس کی مثال تاریخ عالم میں کہیں نہیں ملتی آپ کے معمولی اشارہ پر جان گونانا اور مال لٹانا انکا شیوہ تھا۔

### سیدنا صدیق اکبرؓ اور محبت رسول

حضرت سیدنا صدیق اکبرؓ کا جذبہ ایثار دیکھیں کہ غزوہ تبوک کے موقع پر حضور ﷺ نے صحابہ کو حکم دیا کہ جہاد کے لیے اپنے اپنے گھروں سے مال و اسباب لائیں، تمام صحابہ رضی اللہ عنہم بقدر استعداد مال و دولت لے کر آتے ہیں۔ حضرت ابو بکر صدیق رضی اللہ عنہ گھر کا سارا سامان لے آتے ہیں حضور ﷺ پوچھتے ہیں:

مَا أَبْقَيْتَ لِأَهْلِكَ؟  
 گھر والوں کے لیے کیا چھوڑ کر آئے ہیں؟

جواباً عرض کرتے ہیں:

أَبْقَيْتُ لَهُمُ اللَّهُ وَرَسُولَهُ—  
 گھر والوں کے لیے اللہ اور اس کا رسول

چھوڑ آیا ہوں۔

۱- سنن ابی داؤد، کتاب الزکاة، باب فی الرنصۃ فی ذالک، ۲: ۱۲۹، رقم حدیث: ۱۶۷۸

۲- سنن الترمذی، ۵۰۔ کتاب المناقب، ۱۶۔ باب فی مناقب ابی بکر و عمر رضی اللہ

عنہما، ۵: ۶۱۵، رقم حدیث: ۳۶۷۵۔

یہ ہے طریق عشق کہ آج محبوب کو مال کی ضرورت ہے تو سب کچھ لٹا دو اور اگر محبوب نے جہاد کے لیے بلا یا تو صحابی نے شب عروسی کو خیر آباد کہا اور میدان جہاد میں آ گئے۔

## اسوہ صدیقی اور طریق عشق

حضرت ابو بکر صدیق رضی اللہ عنہ نے ہجرت کے موقع پر جب اپنے مال اولاد بیوی بچوں کو خیر آباد کہا تو آپ کو معلوم تھا کہ بعد میں آپ کے بیوی بچوں کے ساتھ کیا حشر ہو سکتا ہے مگر عشق کا فیصلہ یہی تھا کہ محبوب کو تنہا نہ چھوڑا جائے اور پھر قدم قدم پر جس جانثاری کا مظاہرہ کیا وہ تاریخ میں اپنی مثال آپ ہے۔

راستے میں غار ثور کے مقام پر جب حضور ﷺ کے آرام کا وقت آتا ہے تو پہلے اندر جا کر غار کی صفائی کرتے ہیں اور اس میں جو سوراخ نظر آتے ہیں ان کو اپنی دستا مبارک چاک کر کے ٹکڑوں سے ان سوراخوں کو بند کر دیتے ہیں تاکہ کوئی موذی چیز محبوب ﷺ کے آرام میں خلل اندازی نہ کرے۔ جب ایک سوراخ رہ جاتا ہے تو اس پر پاؤں کا انگوٹھا رکھ لیتے ہیں اور حضور ﷺ آپ کی ران مبارک پر سر رکھ کر سو جاتے ہیں۔ اس لمحہ ایک سانپ جو اندر بند ہے اور سوراخ سے نکلنے کی کوشش کر رہا ہے اسے راستہ نہیں ملتا۔ بالآخر اس سوراخ میں آ جاتا ہے جس کے سامنے آپ کا انگوٹھا ہے۔ سانپ ڈنگ پر ڈنگ مارتا ہے۔ درد اور کرب سے چہرہ مبارک سرخ ہو جاتا ہے مگر ران کو جنبش تک نہیں دے رہے کہ محبوب کے آرام میں خلل نہ آئے۔ یہ کام صرف عاشق ہی کر سکتا ہے۔

## حضرت علیؑ اور ادب رسالت مآب ﷺ

حضرت علی المرتضیٰ رضی اللہ عنہ کے بارے میں واقعہ مشہور ہے حضور ﷺ آپ کی گود میں سرانور رکھ کر لیٹے ہوئے ہیں عصر کی نماز قضا ہوتی نظر آ رہی ہے کیونکہ سورج ڈوب رہا ہے آنکھوں سے آنسو بہ رہے ہیں چونکہ محبوب آرام فرما رہے ہیں نماز قضا ہوتی ہے تو ہو جائے مگر محبوب کے آرام میں خلل گوارا نہیں ہے۔

صحابہ کرام رضوان اللہ اجمعین میں سے جس کسی کی زندگی کو دیکھا جائے اسی طرح جذبہ عشق سے لبریز اور سرشار نظر آتی ہے ان کی ساری زندگی کا لب لباب اور ما حاصل حضور ﷺ کی ذات سے عشق تھا بقول شاعر

عشق اول عشق آخر عشق کل  
عشق شاخ و عشق نخل و عشق گل

یہی سبب ہے کہ حضور ﷺ سے صحابہ کی نسبت بہت قوی تھی جو نسبت طریق عشق سے وجود میں آتی ہے وہ قوی ہوتی ہے وہ کبھی نہیں ٹوٹی۔ اگر عقل کی بنا پر نسبت قائم ہو تو دوسرے دن ٹوٹ جائے کیونکہ عقل کا تقاضا مصلحت اندیشی ہے۔ عشق ہی اندھا دھند تقلید اور اطاعت کے تقاضے پورا کر سکتا ہے۔ عقل کبھی بھی اس سفر میں ساتھ نہیں دے سکتی۔

عقل کو تنقید سے فرصت نہیں  
عشق پر اعمال کی بنیاد رکھ

اور پھر یہ کہ:

بے خطر کو د پڑا آتش نمرود میں عشق  
عقل ہے محو تماشائے لب بام ابھی

مطلب یہ کہ عقل تو ابھی سوچ ہی رہی تھی کہ آگ میں چھلانگ لگاؤں یا نہ لگاؤں مگر عشق نے فوراً چھلانگ لگا دی۔ اس لیے جو نسبت عشق کی بنیاد پر قائم ہوتی ہے وہ قوی ہوتی ہے۔ مرکز رسالت سے صحابہ کرام رضوان اللہ علیہم اجمعین کی نسبت عشق کی بنیاد پر قائم تھی ان کی پوری زندگی طریق عشق پر گزری۔ صحابہ کرام رضی اللہ عنہم کے بعد اولیاء اور فقہانے اسی طریق کو اپنایا۔ شہداء بھی اسی طریق پر گامزن ہوئے جس کے سبب وہ زندہ و جاوید ہو گئے۔ بقول شاعر

کشتگان خنجر تسلیم را  
ہر زماں از غیب جان دیگر است



یعنی جو لوگ خنجر تسلیم و رضا سے ذبح ہو جاتے ہیں ہر لمحہ ان کو نئی سے نئی زندگی ملتی ہے وہ مرتے ہی نہیں بلکہ ان کی زندگی امر ہو جاتی ہے۔

”جو زخم جگر کو بوسہ دیں وہ لوگ مرادیں پاتے ہیں“

## قصہ مختصر

قصہ مختصر یہ ہے کہ اگر ہم چاہتے ہیں کہ حضور ﷺ سے تعلق غلامی بحال ہو جائے تو زہد و ریاضت اور عبادت کا طریق بھی استعمال کریں مگر یاد رکھیے آپ ﷺ سے ٹوٹے ہوئے تعلق کو جوڑنے کے اس طریق عشق کے علاوہ کوئی چارہ کار نہیں۔

ہمارا طریقہ اور ہمارا منہاج یہی ہے کہ حضور ﷺ سے تعلق کو طریق عشق سے بحال کیا جائے اور یہی منہاج القرآن ہے جس میں سردھڑکی بازی پہلے ہے اور باقی تمام کام بعد کے ہیں۔ اس کی عملی صورت یہی ہے کہ کثرت کے ساتھ صلوٰۃ و سلام کی محفلیں ہوں۔ آپ کے حسن و جمال کے تذکرے ہوں۔ آپ کی یاد سے تاریک دلوں کو منور کرنے کا اہتمام ہو۔ محافل نعت کا بکثرت انعقاد کیا جائے اور یہ کیفیت جاری رہے۔

نعت پڑھتا رہوں نعت سنتا رہوں  
آنکھ پر خم رہے دل مچلتا رہے

روحانی کیفیات کو پیدا کرنے کا التزام کیا جائے تاکہ ہم اپنے مردہ دلوں کو بیدار کر سکیں، مرجھائی ہوئی روحوں کو تازہ کر سکیں، خون جگر سے ایمان کے پودے کی آبیاری کر سکیں، دنیا کی چاہتوں سے دل پر جو میل کچیل جمع ہوتی ہے اس کو صاف کر سکیں، دل کی زمین پر دنیوی محبت اور خواہشات نفس کی جو خار دراز جھاڑیاں اگی ہوئی ہیں ان پر عشق کا تیل چھڑک کے جلا کر راکھ کر سکیں تاکہ دل میں صرف حضور ﷺ کی محبت رہ جائے اور اس کے علاوہ جو کچھ ہے ختم ہو جائے۔

اللہ تعالیٰ ہمیں اس امر کی توفیق دے کہ ہم طریق عشق کو اپنا طریق حیات بنا لیں اور

آقائے دو جہاں ﷺ کے عشق اور محبت کو اپنے سینوں میں زندہ کر لیں۔ ہمارے دلوں میں  
 صرف اور صرف آپ ﷺ کی محبت رہ جائے اور آپ کی محبت دن بدن مضبوط اور مستحکم ہوتی چلی  
 جائے۔ آمین ثم آمین!

شادباش اے عشق خوش سو دائے ما  
 اے طیب جملہ علت ہائے ما



www.MinhajBooks.com